

भारत सरकार
GOVERNMENT OF INDIA
राष्ट्रीय पुस्तकालय, कलकत्ता ।
NATIONAL LIBRARY, CALCUTTA.

वर्ग संख्या 180.Nc

Class No.

पुस्तक संख्या 91.14

Book No.

श्री १८/ N. L. 38.

MAHARAJA ... 19-62/1942 ... 150/1942.

THE
ABHIJNANA-SAKUNTALA
OF
KÂLIDÂSA

WITH
The Commentary (Ārthadyotanikā)
OF
RĀGHAVABHATTA.


EDITED BY
NÂRĀYANA BÂLAKRISHNA GODABOLE, B. A.

Sixth Edition.

REVISED BY
WÂSUDEV LAXMAN SHÂSTRÎ PANSĪKAR.

PUBLISHED BY
TUKÂRAM JĀVAJĪ,
PROPRIETOR OF THE "NIRNAYA-SÂGAR" PRESS,
Bombay.

1913.



(Registered according to Act XXV of 1867.)

[All rights reserved by the publisher.]

PUBLISHER:—Tukaram Javaji, } the "Nirnaya-sāgar" Press,
PRINTER:—R. Y. Shedge, } 23, Kolbhat Lane, Bombay.

महाकविश्रीकालिदासविरचितं
अभिज्ञानशाकुन्तलम् ।

राघवभट्टकृतार्थघोतनिकया समेतम् ।

नारायण बालकृष्ण गोडबोले, बी. ए.

इत्यनेन संस्कृतम् ।

(तस्येदं पष्ठं संस्करणं)

पणशीकरोपादलक्ष्मणात्मजेन वासुदेवशर्मणा संस्कृतम् ।

तच्च

शके १८३५ वत्सरे

मुम्बय्यां

तुकाराम जावजी

इत्येतैः स्वीये निर्णयसागराख्ययन्त्रालये

मुद्रयित्वा प्रकाशितम् ।

मूल्यं सपादो रूप्यकः ।

अथात्र कश्चित्प्रस्तावः ।

अयि महाशयाः, विदितमेवैतत्तत्रभवतामखिलकविकुलसार्वभौम-
श्रीमत्कालिदासप्रणीतं अभिज्ञानशाकुन्तलं नाम नाटकमखिलद्वीपा-
न्तरयुद्धहीमण्डलं व्याप्य वरीवर्तीति । नाटकं प्रकृत्य श्रीमदभिनव-
गुप्ताचार्याः प्रत्यपीपदन्—

‘अर्थप्रकृत्यवस्थात्मसंधिसंध्यङ्गवृत्तिमत् ।

अर्थोपक्षेपकैर्युक्तं पताकास्थानकादिभिः ॥

अलंकारैः समायुक्तं संधिभिश्चोपसंधिभिः ।

रसौचित्यविलासैश्च वृत्तानौचित्यवर्जितम् ॥

धीरोदात्ताद्यवस्थानुकृतिर्नाटकमुच्यते ॥’ इति ।

एवंचेदं प्रत्युदीरितविवेकानामनुसंधानवतां सचेतसां चेतःप्रहादा-
तिशयावहं ख्यातनिवृत्तं धीरोदात्तनायकमुद्धतोपनायकमनुलङ्घिता-
नौचित्यं शृङ्गारवीरशान्तादिरसान्यतररसप्रधानमुपसर्जनीभूतान्यरस-
जातं संधिपञ्चकान्वितं चतुःषष्ट्यङ्गसमेतमुपसंध्युपयुक्तमलंकारैरलंकृतं
पताकास्थानकान्वितं विष्कम्भादिपञ्चकप्रपञ्चितं भारत्यादिरीतिपरि-
ष्कृतं परिभाषापाठ्यादिभिर्विशेषितमवस्थानुकृतिविलसितं चेति ।
‘रसविशेषेण, नैतादृशं रङ्गभूर्मां प्रयोक्तृणां प्रयोगक्षमं प्रेक्षकाह्लादकार्यपरं,
नैतादृग्युत्पत्तिस्मूनां व्युत्पत्तिमनुविनोदावहं, नैतादृग्युत्पन्नानां चेतोहरं,
नैतादृग्ललिततरं दृष्टश्रुतचरं, नैतादृकाव्यचम्पूनाटकभाणप्रहसनप्रव-
हिकादिगद्यपद्यनिबन्धेषु हृदयंगमं द्वितीयमस्तीति विपश्चित्सिद्धान्तः ।
नखेतद्भ्रतस्वण्डगताः प्राच्यवाचीप्रतीच्युदीचीवासिनो भिन्नभिन्नभा-
षाचारविचारविहाराहाराः सर्वेऽपि निःपक्षपातं प्रशंसन्तीत्येवालम् ।
किंतु परिशीलितगीर्वाणरसास्वादाः कविकाव्यगुणावगुणविवेचनपटवो

रसिकाः प्रत्यन्तवर्तिनोऽप्यपूर्वतामस्य प्रशंसन्तीति किं ब्रूमोऽस्य
कवयितुः कालिदासस्याभिज्ञानशाकुन्तलनाटकस्य च गरिमातिरेकम् ।

कालिदासप्रणीतानि नैकशो रघुवंशादीनि जगद्विस्तृमराणि ग्रन्थ-
रत्नानि कविधौरेयतामस्य प्रथयन्तिसन्त्याविस्तरां दरीदृश्यन्ते तत्रतत्र,
परं ग्रन्थादावन्ते वा प्रणेत्रा कापि कालादिनिदर्शनं नैवाकारीत्ययं
कविकण्ठीरवः कमभिजनं कंवा महीमण्डलपरिसरं स्वजनुपा मण्ड-
यांबभूवेति सप्रमाणं निर्देष्टुमक्षमा निर्विण्णाः सन्तो मूकीभवाम
इत्यलमतिप्रशस्तप्रशंसावाचालतया ।

चिरार्थैतन्नाटकमुद्रणाय प्रयतमानैरस्माभिरुपलब्धमुद्रितामुद्रित-
कतिपयकोशेष्वद्दर्शरूपेणोपात्तेष्वभयी पाठसरणिरुपलब्धा गौडी
पाश्चात्या च । उभययामपि भिन्नपाठैर्वचिष्यं सुस्थमेव । बांगालाप-
रिसरसमुपलब्धादर्शपाठे तृतीयाङ्के तुरीयांशेनाधिको ग्रन्थ उपल-
ब्धोऽतः स पाठो गौडीत्यभिरुचया व्यवहियते । पाश्चात्यश्च का-
श्यामितरपाश्चात्यदेशेष्वद्रियते । परं तत्र पाश्चात्यपाठएव कविप्रणीतो
ललिततरो विपश्चिद्वरसंमतश्चेत्यनुमिनुमः । तदनुकूलैवेयमर्थद्योतनि-
काभिधा व्याख्या श्रीमद्राघवभट्टप्रणीतास्माभिरुद्धृङ्किता वर्वर्ति ।

ग्रन्थप्रकाशनप्रणयिभिर्धैरुदारैर्ग्रन्थयाच्ञासमकालं निजनिजग्रन्थ-
भाण्डागारादस्मात्सविधे कोशाः प्रहितास्तन्नामनिर्देशमन्तरा न योग्यं
प्रत्यर्पणमुपलभामह इत्यत्र कियते नामनिर्देशः—

- १ तत्रैकं विष्णु दाजी गद्रे इत्याख्यमहोदयानां षष्ठाङ्कान्तं
नातिशुद्धम् ।
- २ द्वितीयं गोविन्दशास्त्री निरन्तर इत्याख्यानां नासिकक्षेत्रवासिनां
पूर्णं प्रायः शुद्धम् ।
- ३ तृतीयं प्रो. श्रीधर रामकृष्ण भाण्डारकर एम्. ए. इत्येतेषां
नातिशुद्धं शोधनाक्षमं च ।

४ चतुर्थं आप्पाशास्त्री खाडिलकर इत्येतेषां प्रायः शुद्धम् ।

५ पञ्चमं डा. भाउ दाजीनां ग्रन्थसंग्रहान्तर्वर्ति बाँम्बे ब्राँच आफ् घी रायल एशिआटिक सोसायटीग्रन्थसंग्रहाल्लब्धमाद्यपुटहीनं संपूर्णम् ।

६ षष्ठं नारायणभट्टपर्वणीकरमहोदयानां जयपुरस्थानां पूर्णम् ।

आकलय्यैवं कोशसाधनजातमतीव प्रयासेनायं ग्रन्थः सव्याख्यो यावद्बुद्धिबलं यथामति च संस्कृत्याकृतोऽस्ति । अथापि कवयितुर्गाभीर्येण ग्रन्थस्य दुरूहत्वात्कृतेऽपि परिशोधने “गच्छतः स्खलनं कापि भवत्येव प्रमादतः ।” इति न्यायेन मूलकोशाशुद्धिप्रमाददृक्चापलनिदानमस्मदनवधानमानुषचक्षुःशेमुपीनिसर्गनिबन्धनं दोषजातं संभवत्येवेति सुधीभिः परिशोध्य ग्राह्यमिति विज्ञापयति—

विद्वद्वशंवदः पणशीकरोपाह्वयो
वासुदेवशर्मा ।

अथ

अभिज्ञानशाकुन्तलम् ।

या सृष्टिः सष्टुराद्या बहति विधिहुतं या हविर्यो च होत्री
ये द्वे कालं विधत्तः श्रुतिविषयगुणा या स्थिता व्याप्य विश्वम् ।
यामाहुः सर्वबीजप्रकृतिरिति यया प्राणिनः प्राणवन्तः
प्रत्यक्षाभिः प्रपन्नस्तनुभिरवतु वस्ताभिरष्टाभिरीशः ॥ १ ॥

यन्नेधाजनि दशधा द्विधागतं यद्यज्जातं दशविधमेति षोडशत्वम् ।
यद्गोतं सममहदादिकस्य चाद्यं तेजस्तज्जयति हिमोष्णरूपमध्यम् ॥

उद्दिश्यामरनिम्रगां गतवतोः ध्रुत्वा कलिं शैशवे
यः साक्षात्करवाणि तामिति जटाजूटोपकण्ठं गतः ।
पीत्वा पुष्कलपुष्करेण न किमप्यत्रेति विस्मापय-
न्पित्रोर्विप्रह्वमहं विहितवान्पायाद्भजास्यः स वः ॥
नाट्यवेदान्धिमालोच्य ताण्डवं यो विनिर्ममौ ।
स्वात्मनाभिनयन्तं तं प्रणमामि महानटम् ॥
या लास्यसंप्रयोगेण शिवाराधनतत्परा ।
भवतां भूतये भूयात्सा सदा सर्वमङ्गला ॥

वाचिकाभिनयोपमनाट्याचार्यमत्र भरतं मुनिमीडे ।
लास्यताण्डवनियोजनलीलाकौशलेन परितोषितमर्गम् ॥

अथ नाटकादौ पूर्वैरङ्गाङ्गभूतामाशीरूपां चतुरस्रतालानुसारिणीमष्टपदां सूत्रधारो
नान्दी पठति—या सृष्टिरिति । या तनुः स्रष्टुर्वृक्षेण आद्या सृष्टिः । जलमित्य-
र्थः । ‘अप एव समजादौ तासु वीर्यमवाप्तुं जत्’ इति स्मरणात्, सर्वादौ सर्गात्सर्गो-
त्पत्तिहेतुत्वाच्चातिसयो ध्वन्यते । या च विधिर्विधानं श्रुतिस्मृत्युक्तं तेन हुतं दत्तं
हविर्हवनीयद्रव्यजातं बहत्यादत्ते । बहिरित्यर्थः । बहतिनाधाराधेयसंबन्धेनादानं
लक्ष्यते । फलपर्यन्तताप्रापनं च व्यज्यते । अविधिहुतं मस्तीभवति । अतएव
विधिहुतमित्युक्तिः । अन्यथा हवनीयस्यैतद्रव्यमिचारादवर्षपीनकृत्यं स्यात् । एते-

नातिशयो ध्वनितः । अथ च वहिरित्यौणादिके निग्रहये सिद्धम् । तदपि सू-
चितम् । या च होत्री यजमानरूपा । जुहोतीति होत्रीतीन्द्रादीनामपि तर्प-
कत्वादतिशयो व्यज्यते । अत एव नात्मादिपदप्रयोगः । ये च द्वे कालं रात्रिदि-
वर्षं विधत्तः कुरुतः । विपूर्वं धाम् करणार्थं वर्तते । चन्द्रार्कमित्यर्थः । नित्य-
स्यापि कालस्यैतौ कारणत्वेनोक्ताविति स एव । या च ध्रुतिः श्रवणेन्द्रियं तस्य
विषयो गोचरो गुणः शब्दादयो यस्याः सा । 'ध्रुतिः श्रोत्रे तथाप्राये वार्तावां
धोत्रकर्मणि' इति विश्वः । विश्वं जगद्व्याप्य स्थिता तेनाकाशः । अत्रापि जग-
द्यापकस्थित्या स व्यज्यते । अत एव ध्रुतिविषयगुणेत्येतावन्मात्रं नोपात्तम् । ताव-
त्युच्यमाने प्रकान्तातिशयव्यक्त्यभङ्गः स्यात् । किं च 'शब्दैकगुण आकाशः,
शब्दस्पर्शगुणो मरुत्' इत्यादिना सात्व्यमते मरुदादीनामपि शब्दगुणत्वस्योक्ते-
र्विवक्षितार्थात्लाभश्च । पारिशेष्यात्तल्लभ इति चेत् । आदिवाक्येन तल्लभोऽन्तेन
नेति संदेहस्य दुर्निरासत्वात्सूक्तं विश्वमित्यादि । अत एव येत्यस्य नास्थानस्थपद-
त्वम् । यां च सर्वेषां बीजानां प्रकृतियोंनिरित्याहुः । अनेन पृथिवी । 'प्रकृतिः
सहजे योनावमाल्ये परमात्मनि' इति विश्वः । अत्रापि सर्वबीजोत्पत्तिहेतुत्वेनेति-
ना कर्मण उक्तत्वात्प्रकृतिरिति प्रथमा । तथा च वामनः—'निपातेनाप्यभिहिते
कर्मणि न कर्मविभक्तिः । परिगणनस्य प्रायिकत्वात्' इति । यथा च प्राणिनः
प्राणवन्त इत्यत्र प्राणिनो जन्मिन इति । 'प्राणी तु चेतनो जन्मी' इत्यमरः ।
रूपा सामान्यमुद्दिश्य प्राणवन्त इति विशिष्टस्य विधानम् । अन्यथा पर्यायो-
च्चारण एकस्य पौनरुक्त्यं स्यात् । प्राशस्त्ये चात्र मतुप् । 'भूमनिन्दाप्रशंसासु'
इत्यापुकेः । हृदि प्राणवायुर्जीवात्मन आश्रयस्तद्वन्तः । 'हंसः प्राणाधयो नित्य-
म्' इत्युकेः । तेन जीववन्तश्च बलवन्तश्चेत्यर्थः । एतेन सर्वातिशयो व्यज्यते ।
'प्राणो हन्माकते बोले काव्ये जीवेऽनिळे बले । पूरिते वाच्यवत्प्राणं प्राणाधा-
सुपु कीर्तिताः' इति विश्वः । अतश्च न कथितपदाशङ्का । उद्देश्यविधेयार्थान्त-
रसंक्रमितवाच्यलाटानुप्रासान्परिहृत्यैव तस्याङ्गीकारात् । 'अपवादविषयं परिह-
त्योत्सर्गस्य प्रवृत्तिः' इति न्यायात्पुनरुक्तवदाभासोल्ङ्कारः । ताभिः प्रत्यक्षा-
भिरष्टाभित्तनुभिर्मूर्तिभिः प्रपन्नो युक्त ईशो बोऽवतिवत्याक्षीः । 'तनुर्मूर्ती त्ववि-
क्षी स्यान्निध्वल्ये विरले कृशे' इति मेदिनीकारः । अत्राशिवि सभ्यानां कामः ।
अत एव 'आशीर्नमस्किंकारूपाः' इति भरतेन, भासेनापि 'आशीर्नमस्किंकारूपाः'
इत्यादावेवाशीर्निबद्धा । तेनासौ नटः किंनमस्काररूपां तत्रापि किंविधाशीरूपां
गान्दी पठिष्यतीति सौकण्ठानां सभ्यानां तामपनेतुं पूर्वमवतिवत्युक्तिः ।
अत्र च सकलाभिरुचितफलवितरणप्रवणत्वमेवावर्तनं विवक्षितम् । पाकनार्थत्वा-
द्यातोः । तच्च तेन विना न संभवतीति । कामित्यपेक्षायां चो बुद्धान्सभ्यामिह-
वीः । सेवामेवात्र संबोधनबोध्यत्वात्संबोधनप्रधानत्वाच्च बुध्यदर्शत्वम् । अतश्च 'अ-

नुवाचमनुकल्पैव न विवेकमुदीरयेत् । न स लज्जास्पदं किञ्चित्कुत्रचित्प्रसिद्धिः ॥
 इत्युक्तमेव 'न्याकारो ह्यवमेव' इति वदनुवादविधेयव्यत्ययो नास्तुनीयः । अत्र
 वाचोर्ध्वनये गुरुनये च स्पर्शनप्रत्यक्षत्वात्प्रत्यक्षामिरित्युक्तिः । अनेन विशेषणैव
 तासां सकलजनप्रतीतत्वं व्यज्यते । सकलवाक्यस्थतत्तद्विशेषणोपादानेनैकैकापि
 सा तद्वक्तृकदा । तद्युक्तस्येव किं पुनर्बन्धव्यमिति भावः । अत्र वा सृष्टि-
 त्युक्तमेवैव संख्याप्राप्तौ यदष्टाभिरिति वचनं तत्सूच्येऽर्थं उपयोगीति नार्थपुनरु-
 क्तम् । वा सृष्टिरित्यादौ वच्छब्दस्य वचनविभक्तिप्रक्रमभङ्गो न शङ्कनीयः । 'गुणा-
 नां च परार्थत्वादसंबन्धः समत्वात्स्यात्' इति नयेन तेषां परार्थत्वात्परस्पर-
 मसंबन्धादनुवाद्यत्वात् । अनुवाये च न तत्तद्दोषावकाश इति स्थितं तत्रैव । अत्र
 पृथिव्यादिक्रमेणाकाशादिक्रमेण वा वक्तव्ये यो व्यस्तक्रमविन्यासः स कथमिति
 चेत्, उच्यते । अत्र प्रथमसृष्टत्वाज्जलस्य प्रथमत उपादानम् । ततस्तदुत्पन्नस्य
 तेजसः । 'अग्न्योऽग्निः' इति स्मृतेः । तत्रापि द्रुतं हविर्वहतीति प्रकारेणोक्तेः केन
 द्रुतमिति प्रसङ्गाद्यजमानस्य । तेजःप्रसङ्गाद्यज्ञादौ कालस्यापेक्षणीयत्वाच्च सूर्या-
 चन्द्रमसोः । ततः 'तदण्डमभवद्दैमं सहस्रांशुसमप्रभम् । तस्मिज्ज्ञे स्वयं ब्रह्मा
 सर्वलोकपितामहः ॥ नखैर्हिरण्यगर्भस्तु तदण्डमकरोद्विधा । ताभ्यां स शकला-
 भ्यां च दिवं भूमिं च निर्ममे ॥' इति स्मरणाद्यज्ञादौ च देवतास्मारकत्वेन शब्दमय-
 स्य मन्त्रस्थदेशस्य भूम्यादेरधिकरणत्वेन चापेक्ष्यमाणत्वाद्दोषभूम्योः । ततः सर्व-
 प्राणभूतत्वात्सर्वोत्कृष्टस्य वायोः । अथ च या स्रष्टुराद्या सृष्टिः सावतिथि प्रत्येकं
 संबन्धः । यत्तदोर्नित्यसंबन्धादर्थेन तच्छब्देन संबन्धः । ये द्वे इत्यत्रावतामि-
 ति विभक्तिविपरिणामः । अष्टवाक्यपरिपूर्त्यर्थमेव द्वयोरेकश्लोक्तिः । ईष्ट इति
 ईशः । अत एव ताभिः प्रसिद्धाभिः प्रत्यक्षाभिर्मूर्तिमतीभिरष्टाभिः । तनुशब्देनाशु
 तेन चाणिमा । बहुवचनमाश्रयम् । तेनाणिमादिभिरित्यर्थः । प्रपन्नः सेवितोऽशु
 व इति । एकश्वकारः सर्वसमुच्चये । अन्यदीपकालंकारः । अणिमाद्यश्च—'अणि-
 मा महिमा चैव लघिमा गरिमा तथा । ईशित्वं च वशित्वं च प्राकाम्यं प्राप्तिरेव
 च ॥' इति । अनेन चात्र कविना रीतीनां मुख्यतमा सर्वगुणाश्रया वैदर्भी रीतिरूप-
 क्षिता । यदाह वामनः—'अस्पृष्टा दोषमात्राभिः समप्रगुणगुम्फिता । विपक्षी-
 स्तरसौभाग्या वैदर्भी रीतिरिष्यते ॥' इति । तदुक्तक्रमेण च । ओजःप्रसादश्लेषसम-
 तासमाधिमाधुर्यसौकुमार्योदारतार्थव्यक्तिकान्तयो बन्धगुणाः त एवार्थगुणा
 इति च तत्र बन्धस्य गाढत्वभोजः । तत्प्रकटमेवेह । शैथिल्यं प्रसादः । साम्य-
 मुत्कर्षश्चेति । वा सृष्टिः स्रष्टुराद्येति गाढत्वम् । बहति विधिद्रुतमिति शैथिल्यम् ।
 एवं साम्यलक्षणः प्रसादः । मसृणत्वं श्लेषः । यथा बहति विधिद्रुतं वेलादि । एक-
 मन्वेऽपि बन्धगुणा अनुसर्तव्याः । अर्थगुणाश्च । अर्थस्य प्रीतिरोजः । सा च 'पदा-
 र्थे वाक्यरचना' इत्यादिका । सात्र प्रतिवाक्यं स्पृष्टेव । अर्थवैमल्यं प्रसादः । सो-

ऽप्यत्र प्रकट एव । घटना शेष इति चात्र प्रतीतम् । एवमन्वेऽप्यर्थगुणा अनुसं-
वेदाः । भोजेन तु रीतीनां शब्दालंकारान्तर्भूतत्वमेवोक्तम् 'जातिर्गती रीतिवृत्ती'
इति । अत्र च सृष्टिः स्रष्टुरिति बह्विती हुतेति प्राणिप्राणेति भिरभिरिति छेकानुप्रासेन
सह सर्ववाक्यगतस्य वृत्त्यनुप्रासस्यैकवाचकानुप्रवेशलक्षणः संकरः । सः 'अनेकस्य
सङ्कल्पपूर्वं एकस्याप्यसङ्कल्पपरः' इति तल्लक्षणात् । श्रुत्यनुप्रासोऽपि । अथ च 'धरा-
म्भोऽभिमरुद्योममच्छेन्दुर्कमूर्तिभिः' इति वक्तव्ये या स्रष्टुराद्या सृष्टिरित्यादिव-
चनेनातिशयितत्वं ध्वनितम् । तेन च परिकरालंकारो व्यज्यते । तादृगष्टमूर्तिरु-
पत्वादीशस्य सर्ववैलक्षण्यं सर्वातिशयित्वं च । तेन वाक्यैकदेशसर्ववाक्यवस्तु-
ध्वन्योरङ्गाभिभावः संकरः । सोऽपि भक्तिप्रदातिशयभरबन्धुरान्तःकरणस्य क-
वेरीश्वरविषयस्य रत्याह्वयभावध्वनेरङ्गमेव । अथ च येत्यादि सर्वत्र स्त्रीलिङ्गनिर्दे-
शात्तनुभिः कृशाभिरिति समासोक्तयाष्टनायिकायुक्तनायकव्यवहारसमारोपाच्छृ-
ङ्गाररसोऽपि व्यज्यते । तत्प्रधानत्वादस्य रूपकस्य । एवं वस्त्वलंकाररसादिरूप-
क्षिबिभोऽपि ध्वनिर्गर्भाकृतः । स्रग्धराच्छन्दः—'स्रग्धर्यानां त्रयेण त्रिमुनियति-
युता स्रग्धरा कीर्तितेयम्' इति । अनेनास्य समाङ्गत्वमपि सूचितम् । नान्दीश्लोक-
त्वादेवास्यादौ मगणः । 'क्षेमं सर्वगुरुर्दत्ते मगणो भूमिदैवतः' इति भामहोक्तेः ।
तथा यकारोऽपि । 'यस्तु धीदः' इति च पाठं पठित्वा कष्टस्थानस्थपदविधेयानु-
वादव्यत्ययलक्षणा दोषाः परिहर्तव्याः । यद्यप्यत्र देवताविषयिण्यां रतौ कष्टत्वस्य
'क्षीर्णघ्राणाङ्गि—'इत्यादिवन्न दोषत्वं न गुणत्वम्, तथापि ग्रन्थादौ तत्रापि श्लोका-
दौ स्थितत्वात्परिहृतमिति मन्तव्यम् । न च होत्रीत्यत्र वाक्यप्रक्रमभङ्गः । पदकद-
म्बकस्यैव तत्त्वाङ्गोकारान् । अत एवात्र चकारोपादानमित्यवधेयम् । क्वचित्पद-
कदम्बकात्मकं क्वचित्क्रिया कारकान्वितेति वाक्यमित्यपि तत्प्रक्रमभङ्गो न ।
विषयसमेषु तथैवोपनिबन्धात् । नापि विशेषणप्रक्रमभङ्गः । सर्ववाक्येषु विशेषणोपा-
दानाद्वोत्रीत्यपि विशेषणमेव । 'विशेषणादेव विशेष्यावगतिः' इति वामनसूत्र-
णात् 'निधानगर्भमिव सागराम्बरम्' इतिवत् । किं चैतद्वृण्णाभावार्यमेवोत्त-
रवाक्ये द्विशब्दोपादानम् । अन्यथा कर्तृक्रियाभ्यामेव द्वित्वावगतेस्तस्यावकरत्व-
मेव स्यात् । अथ क्वचित्कर्तृविशेषणं क्वचित्कर्मविशेषणम् । पूर्वत्र कर्मविशेषणे वार्थ-
प्रतिभेदाभावात् । अविधिहुतं न प्राप्नोतीत्येतदर्थपर्यवसानात्तथैव पूर्वं व्या-
ख्यातम् । किं च शङ्कितं यदर्थपौनरुक्त्यं व्याख्यानावसरे तदपि शङ्कनीयं न भवति ।
वृत्तवाक्ये कर्तुरनुपादानादेव न तद्विशेषणम् । अनुपादानं च प्रसिद्धावगतेस्तस्य ।
यदस्तु श्रूयमाणक्रियेऽस्मिन्कर्तृत्वे भवत्यादीनां प्रयोग आपद्यते । स च सामा-
न्यानां तासां प्रयोगं विनापि ज्ञायमानत्वाभिपिद्य आकरे । तेन विशेषणक्रियाप्र-
योगार्थं यदः कर्मत्वं तच्च कर्तृप्रत्ययप्रयोगानुसार्येव । अन्यथाप्रक्रमभङ्ग आपद्येत ।
तेन च प्रत्येकवाक्य एकैकोपादानादेकत्र द्वयोपादाने प्रक्रम [भङ्ग] आशङ्कनीयः ।

(नान्यन्ते) ।

सूत्रधारः—(नेपथ्याभिमुखमवलोक्य ।) आर्ये, यदि नेपथ्यविधानमवसितम्, इतस्तावदागम्यताम् ।

यतोऽष्टवाक्यपरिपूर्वार्थमेतादृग्निबन्ध इति तूक्तमेव । इदं च महतां वृषणोद्घाटनं स्वगुणोद्घोषणमिवात्यन्तमनुचितमपि व्युत्पत्तिसूनां बालानामूहापोहज्ञानेन व्युत्पत्तिमाधातुं कृतमिति ज्ञेयम् । 'श्लोकैः काव्यार्थसूचकैः' इत्युक्तत्वादस्य तत्सूचकत्वमुच्यते । ईशः प्रभुर्दुष्यन्तो वोऽव्यादिति । ताभिः शरीरित्वात्पञ्चमहाभूतरूपाभिर्यज्ञकरणाद्भोतृरूपाभिलोकपालांशत्वाद्विशिष्टतेजस्वित्वाद्वाङ्मनसूर्यरूपाभिरष्टाभिस्तनुभिः प्रपन्नः । तथा च भृगुः—'अग्निवायुयमार्काणामिन्द्रस्य वरुणस्य च । चन्द्रवित्तेशयोश्चैव मात्रा निर्हृत्य शाश्वतीः ॥ यस्मादेषां सुरेन्द्राणां मात्राभिर्निर्मितो नृपः । तस्मादभिभवत्येष सर्वभूतानि तेजसा ॥' इति । अथ या सृष्टिः स्रष्टुराद्येत्यनेन शकुन्तला सूचिता । एतावत्कालपर्यन्तं तादृशसृष्टेरजातत्वादाद्यन्तम् । या विधिना सुरतविधिना हुतं निषिक्तं हवीरेतो बहतीति तस्या गर्भः । होत्रीत्यनेन कण्वः । ये द्वे इत्यनेनानसूयाप्रियंवदे सख्यौ कालं शापान्तसमयं विधत्तो बोधयतः । पातिव्रत्यादिभिर्गुणैर्विश्रं व्याप्य ध्रुत्वा वार्तया विषये देशे गुणैश्चिभिः शाङ्गरवशारद्वतगौतमीभिरयत एतादृशी स्थिता । [धृतिविषयगुणाया इत्येकं पदम्] एतेन सगर्भायास्तस्या दुष्यन्तद्वारदेशगमनम् । सर्वेषां बीजं मूलभूतव्यवर्तित्वाद्भरतः । तस्य प्रकृतिरुत्पत्तिरिति भरतोत्पत्तिः । यया प्राणिनः प्राणवन्त इत्यनेन भरतशकुन्तलया सह स्वपुरागमनम् । अष्टाभिः प्रकृत्यादिभिः प्रत्यक्षाभिः प्रपन्न इत्यनेन निर्वहणसंधिसमाप्ता नटाशंसा 'प्रवर्ततां प्रकृतिहिताय पार्थिवः' इत्यादिका सूचिता । 'सूत्रधारः पठेन्नान्दीम्' इत्युक्तं सूत्रधारलक्षणं यथा मातृगुणाचार्यैरुक्तम्—'चतुरातोद्यनिष्णातोऽनेकभूषासमावृतः । नानाभाषणतत्त्वज्ञो नीतिशास्त्रार्थतत्त्ववित् । वेद्योपचारचतुरः पौरुषेणविचक्षणः । नानागतिप्रचारज्ञो रसभावविशारदः ॥ नाट्यप्रयोगनिपुणो नानाशिल्पकलान्वितः । छन्दोविधानतत्त्वज्ञः सर्वशास्त्रविचक्षणः ॥ तत्तद्गीतानुगलयकलातालावधारणः । अवधाय प्रयोक्ता च योक्तृणामुपदेशकः ॥ एवंगुणगणोपेतः सूत्रधारोऽभिधीयते ॥' इति । नान्यन्त इति । अत्र नान्दीलक्षणमादिभरते—आशीर्नमस्किर्यारूपः श्लोकः काव्यार्थसूचकः । नान्दीति कथ्यते' इति । नान्दीपदव्युत्पत्तिरुक्ता नाट्यप्रदीपे—'नन्दन्ति काव्यानि कवीन्द्रवर्गाः कुशीलवाः पारिवदाश्च सन्तः । यस्मादलं सज्जनसिन्धु-हंसी तस्मादियं सा कथितेह नान्दी' इति । तत्र भरतः प्रथमाध्याये—'पूर्वं कृता मया नान्दी आशीर्वचनसंयुता । अष्टाङ्गपदसंयुक्ता प्रशस्ता वेदसंमता ॥' इति । पञ्च-

माध्याये च—‘सूत्रधारः पठेन्नान्दीं मन्त्रं खरमाश्रितः । नान्दीपदेर्द्वादशमि-
रद्वाभिर्वाप्यलंकृताम् ॥’ इति । इदं पञ्चममिनवगुप्तपादाचार्यैर्भरतटीकायाममिनव-
भारत्या व्याख्यातम् । अनेन श्र्यस्तालानुगता त्रिपदा चतुष्पदा द्वादशपदेति
चतुरस्तालानुगता चतुष्पदाष्टपदा षोडशपदेति पृथक्त्रिविधैव । नातः परमपि
भूयस्तदादाहतेति पदानि श्लोकावयवभूतानि तिङन्तानि सुबन्तानि वा श्लोकतु-
रीयांशरूपाणि वाचान्तररूपाणि वेति व्याख्याय पुनरुक्तम् । आचार्यस्वरस-
स्त्ववान्तरवाक्येष्वेव पदत्वमिति । एतदभिप्रायेण नाट्यप्रदीपे—‘श्लोकपादः
पदं केचित्सुप्तिङन्तमभापरे । परेऽवान्तरवाक्यैकस्वरूपं पदमूचिरे ॥’ इति । संगीत-
कल्पतरुपि—‘हरोत्तमाङ्गस्थितवस्तुवर्णनैर्वाङ्मयार्थभूत्रार्थपदैश्चिसंख्यैः । षड्भि-
द्यतुर्मिर्नृपविप्रसंपत्समाशेषा संप्रवदन्ति नान्दीम् ॥’ इति । सूत्रमूलभरतटीकाकारा-
मिनवगुप्तपादाचार्यसंमतावान्तररूपाष्टपदा । तथा च पञ्चमाध्याये भरतः—‘न-
मोऽस्तु सर्वदेवेभ्यो द्विजातिभ्यस्ततो नमः । जितं सोमेन वै राज्ञा शिवं गोब्राह्म-
णाय च ॥ ब्रह्मोत्तरं तथैवास्तु इता ब्रह्मद्विपस्तथा । प्रशास्त्विमां महाराजः पृ-
थिवीं च सप्तागराम् ॥ राज्यं प्रवर्ततां चैव रत्नः स्वांशः समृध्यतु । प्रेक्षाकर्तुर्महा-
न्धर्मो भवतु ब्रह्ममाश्रितः ॥ काव्यकर्तुर्यज्ञश्चापि धर्मश्चापि प्रवर्धताम् । इज्यया
चानया नित्यं प्रीयन्तां देवता इति ॥’ मूलकारेण स्वयमेव द्वादशपदोदाहृता ॥
टीकाकारैरष्टपदोदाहृता । यथा विलक्षकुटपती—‘आनन्दं विदधातु पञ्चवसतिः
शंभुः शिवं यच्छतु धीनाथः प्रियमातनोनु तनुतां सीतापतिर्वाञ्छितम् । हेरम्बः
कुसुतामविघ्नमनघं बाग्ब्रह्म विद्योततां व्यासोक्तं तदुदेतु वस्तु भरतो नाट्येऽस्तु
नः कौतुकी ॥’ इति । येषां मते श्लोकतुरीयांशः पदं तेषां मते चतुष्पदेयं नान्दी ।
ये द्वे कालं विधत्त इत्यनेन चन्दाहृत्वं चोक्तम् । यदाहुः—‘चन्दनामाङ्किता कार्या
स रसानां यतो निधिः’ इति । इयं च पत्रावलीसंज्ञा नान्दी । तदुक्तं नाट्यदर्पणे—
‘यस्यां बीजस्य विन्यासो ह्यभिधेयस्य वस्तुनः । श्लेषेण वा समासोक्तया नान्दी
पत्रावलीति सा ॥’ इति । एतादृशा नान्द्या अन्ते । सूत्रं प्रयोगानुष्ठानं धारयतीति
सूत्रधारः स्थापकनामा नटः । प्रविशतीति शेषः संगीतसर्वस्वत्वोक्तेः—‘वर्तनी-
यतया सूत्रं प्रथमं येन सूच्यते । रत्नभूमिं समाक्रम्य सूत्रधारः स उच्यते ॥’ इति ।
तदुक्तं दशरूपके—‘पूर्वरत्नं विधायादीं सूत्रधारे विनिर्गते । तद्वत्तरः प्रविश्या-
न्यः सूत्रधारगुणाकृतिः । सूचयेद्वस्तुबीजम्’ इति । नन्वादी पूर्वरत्नाभूता नान्दी-
त्युक्तम् । अत्र ‘पूर्वरत्नं विधायादीं’ इत्युच्यत इति कथं पूर्वापरसंगतिः, कथं वा न
ग्रन्थविरोध इति चेत् । उच्यते । अत्र पूर्वरत्नशब्दो गौणः । तथा च तत्कारिकावृत्तिः—
‘पूर्वं रज्यन्तेऽस्मिन्निति पूर्वरत्नो नाट्यशाला तात्पर्यात्प्रथमप्रयोग उक्तापमादी नृ-
र्वरत्नता’ इति । तेन द्वाविंशत्यज्ञस्य पूर्वरत्नस्य द्वादशोत्थापनादिनान्दान्दान्ताम्यज्ञानि
पूर्वरत्नशब्देनोक्तानीत्यर्थः । अत एवादिभरते—‘म्यसं वा चतुरस्रं वा चित्रं शुद्धमवा-

पि वा । प्रयुज्य रङ्गाभिष्कामेत्सूत्रधारः सहायुगः ॥ स्थापकः प्रविशेत्तत्र सूत्रधार-
गुणाकृतिः' इति । वस्तुतस्त्यामुखपर्यन्तं पूर्वरङ्ग एव । अतोऽस्मैव नान्दीतोऽग्रे
प्ररोचनादीनि दशाङ्गान्युक्तानि । तदुक्तं भावप्रकाशिकायाम्—'सभापतिः समा-
सभ्या गायका वादका अपि । नटी नटश्च मोदन्ते यत्रान्योन्यानुरञ्जनात् ॥ अतो
रङ्ग इति हेतुः पूर्वं यत्स प्रकल्पते । तस्मादयं पूर्वरङ्ग इति विद्वद्भिरुच्यते ॥ तस्य
द्वाविंशत्यङ्गानि चोत्थापनमुखानि च' इत्यादि च । अन्यत्रापि... 'यन्माव्यव-
स्तुनः पूर्वं रङ्गविघ्नोपशान्तये । कुशीलवाः प्रकुर्वन्ति पूर्वरङ्गः स उच्यते ॥ उत्थाप-
नादिकान्यङ्गान्यस्य भूयांसि यद्यपि । तथाप्यवश्यं कर्तव्या नान्दी विघ्नोपशान्त-
ये ॥' इति । अत्र सूत्रधार एतदनन्तरं द्वितीयाङ्कलेखनमस्ति तस्यायमर्थः । पुनः
सूत्रधार इति पदमुच्चारणीयम् । तदग्रिमवाक्यकर्तृत्वेन संबध्यते । एवमग्रेऽपि
सर्वत्र प्रविष्टपात्रनामानन्तरं द्वितीयाङ्कलेखनं तदर्थाऽयमेव बोद्धव्यः । नेपथ्यं जव-
निका । तदग्रिममुखमवलोक्येति कविवचनम् । नटेनावलोकनकर्मैव कृतं तदनुवा-
दोऽयम् । एवमग्रेऽपि मध्ये मध्ये कविवचो बोधव्यम् । 'नेपथ्यं स्याज्जवनिका
रङ्गभूमिः प्रसाधनम्' इत्यजयः । आर्ये इति भार्या प्रति संबुद्धिः । 'पत्नी चार्ये-
ति संभाष्या' इति भरतवचनात् । नेपथ्यं मघीवेषश्च । तदाह भरतः—'रामादि-
व्यञ्जको वेषो नटे नेपथ्यमिष्यते' इति । तस्य विधानं करणमवसितं समाप्तं यदि,
तदा तावदादौ इत आगम्यतामिति संबन्धः । तत्र मघीवेषग्रहणं च नामाहा-
र्याभिनयः । तस्यापि रस उपयोगात् । तदुक्तं मातृगुप्ताचार्यैः—'रसास्तु त्रिवि-
धा वाचिकनेपथ्यस्वभावजाः ॥ रसानुरूपैरालापैः श्लोकैर्वाक्यैः पदैस्तथा । नाना
लंकारसंयुक्तैर्वाचिको रस उच्यते ॥ कर्मरूपवयोजातिदेशकालानुवर्तिभिः । मातृ-
भूषणवस्त्राद्यैर्नेपथ्यरस उच्यते ॥ रूपयौवनलावण्यस्थैर्यैर्धर्यादिभिर्गुणैः । रसः स्वा-
भाविको हेतुः स च नाट्ये प्रशस्यते ॥' इति । तत्र मघीवेषस्वरूपं च नाट्यलो-
चने—'सितो नीलश्च पीतश्च चतुर्थो रक्त एव च । एते स्वभावजा वर्णा वै-
कार्ये त्वङ्गवर्तनम् ॥ संयोगजाः पुनश्चान्य उपवर्णा भवन्ति हि । सितनीलसमा-
योगात्कपोत इति संज्ञितः ॥' इत्यादिना । 'राजानश्चाज्यगर्भाभा गौराः श्वामाः
स्तवैव च । ये चापि सुखिनो मर्त्या गौराः कार्यास्तु ते दुधैः ॥' इत्यादिना च ।
'शुद्धो विचित्रो मलिनश्चिविधो वेष उच्यते ॥ देवाभिगमने चैव मङ्गले निबन्ध-
स्यते । वैषस्तत्र भवेच्छुद्धो ये चान्ये प्रयता नराः । देवदानवयक्षणा गन्धर्वौर-
गरक्षसाम् । नृपाणां कामुकानां च चित्रो वेषो विधीयते ॥ उन्मत्तानां प्रमत्ता-
नामप्यवर्णा तथैव च । व्यसनोपहतानां च मलिनो वेष इष्यते ॥' इत्यादिना च ।
'अमात्यकञ्चुकित्रेष्ठिविदूषकपुरोधसाम् । वैष्टनाबद्धपद्मनि प्रतिष्ठीर्षाणि कारवैव ॥-
इत्यादिना च बहुना ग्रन्थसंदर्भेणोक्तम् । अस्माभिस्तु ग्रन्थगौरवमवाप्तातिप्र-

(प्रविश्य)

नटी—अञ्जउत्त, इयं सि ।

मूत्रधारः—आर्ये, अभिरूपभूयिष्ठा परिषदियम् । अद्य खलु कालिदासप्रथितवस्तुनाभिज्ञानशाकुन्तलनामधेयेन नवेन नाटकेनोप-
स्नातव्यमस्माभिः । तत्प्रतिपात्रमाधीयतां यत्नः ।

१. आर्यपुत्र, इयमसि ।

योजनतया च विरम्यते । अञ्जउत्त आर्यपुत्र । 'सर्वस्त्रीभिः पतिर्वाच्य आर्यपु-
त्रेति यावन्ने' इति भरतोक्तेर्नटीसंज्ञादिः स्थापकं प्रति । इयं सि इयमस्मि । अत्र
नाटके कवेः प्रायः शौरसेनी भाषैवाभिमततास्ति । उक्तं च मातृगुप्ताचार्यैः—'प्रा-
कप्रतीचीभुयोः सिन्धोर्हिमवद्विन्ध्यशीलयोः । अन्तरावस्थितं देशमार्यावर्तं विदुर्बु-
धाः ॥ आर्यावर्तप्रसूतासु सर्वास्वेव हि जातिषु । शौरसेनीं समाश्रित्य भाषां काव्ये
प्रयोजयेत् ॥' इति । 'तो दोऽनादी शौरसेन्यामयुक्तस्य' इति सूत्रेऽयुक्तस्येति पर्युदा-
सादुत्तेति तकारे दकारो [न] भवति । अन्या साधनिका यथा—आर्यपुत्रपदे 'ह्रस्वः
संयोगे—' इत्याकारस्य ह्रस्वता । 'अप्यर्या जः' इति यस्य जकारः । 'सर्वत्र लबरा-
मचन्द्रे' इति पुत्रशब्दे रेफस्य लोपः । 'कगचजतदपयवां प्रायो लुक्' इति यकारस्य
लुक् । अनादी शेषादेशयोर्द्विवम्' इति जकारस्य तकारस्यापि द्विवम् । कचिपु-
रा-
तनपुस्तके 'अप्यउत्त' इति पाठः । सोऽपि सांप्रदायिक एव । 'शौरसेन्याम्' इत्य-
नुवर्तमाने 'न बायो व्यः' इति यादेशविधानात् । इयमिति संस्कृतसमम् । 'अस्तेः'
इत्यनुवर्तमाने 'निमोमैर्द्विषोष्ठा वा' इति अस्मीत्यस्य द्वीत्यादेशः । इत्थमपेऽप्यनुसर्त-
व्यम् । प्रतिपदं लिख्यमानं गौरवमावहतीति विरम्यते । विशेष एव कचित्कश्चिद्वक्ष्यते ।
एतदनन्तरं नटीने कचित्पुस्तके 'आणवेदु अञ्जो को णिओओ अणुचिणीअदु ति'
इति पाठः पुराणपुस्तकेष्वभावात्प्रयोजनाभावाच्चोपेक्ष्यः । 'रङ्गं प्रसाध्य(द्य) मधुरैः
श्लोकैः काव्यार्थमूचकैः । ऋतुं कंचिदुपादाय भारतीं वृत्तिमाधयेत् ॥ भारतीसं-
स्कृतमायो वाग्व्यापारो जनाधयः । भेदैः प्ररोचनायुक्तैर्वाचीप्रहसनामुखैः ॥' इति व-
निकोक्तेर्भारतीवृत्तेः प्ररोचनालक्षणमङ्गमुपक्षिपति—'आर्ये, अभिरूपभूयिष्ठा' इत्या-
दिना 'रमणीयाः' इत्यन्तेन 'विस्तरादुत संक्षेपाद्विदधीत प्ररोचनाम्' इति रसान्व-
युधाकरोक्तेरियं विस्तीर्णां प्ररोचना । तत्तत्क्षणं च दशरूपके—'उन्मुखीकरणं तत्र
प्रशंसातः प्ररोचना' इति । तस्या भेदा उक्ताः सुधाकरे—'प्रशंसा तु द्विधा ज्ञेया
चेतनाचेतनाभया । चेतनास्तु कथानाचकविसंभ्यनटाः स्मृताः ॥ अचेतनौ देशकालौ
काळौ मधुसरन्मुखः' इति । कथानाचकः कथानाचकः । अभिरूपाः पण्डिता मनो-

नटी—मुविहिदप्पओअदाए अज्जस्स ण किं वि परिहा-
इस्सदि ।

सूत्रधारः—आर्ये, कथयामि ते भूतार्थम् ।

१. सुविहितप्रयोगतयार्यस्य न किमपि परिहास्यते ।

ज्ञाश्च भूयिष्ठा बहवो यस्यामेतादृशी परिपत्सभा । 'अभिरूपो बुधे रम्ये' इति
शाश्वतः । अनेन सभ्यप्रशंसा । तत्र सभ्यस्वरूपमादिभरते—'सभ्यास्तु विबुधैर्ज्ञेया
ये दिदृक्षान्विता जनाः । मध्यस्थाः सावधानाश्च वागिमनो न्यायवेदिनः ॥ श्रुति-
ताव्रुटिताभिज्ञा विनयानम्रकन्धराः । अगर्वा रसभावज्ञास्तौर्यभितयकोविदाः ॥ अ-
मद्वादनपेदारश्चतुरा मत्सरच्छिदः । अमन्दरसनिष्यन्दहृदया भूषणोज्ज्वलाः ॥
मुवेषा भोगिनो नानाभाषावीरविशारदाः । स्वस्वोचितस्थानसुस्थास्तत्प्रशंसापरा-
यणाः ॥' इति । अद्येत्यनन्तरमेव वक्ष्यमाणप्रीत्यसमयोपलक्षणम् । कालिदासेति क-
विप्रशंसा । जगद्विलक्षणस्यातिप्रतीतस्य नामान्तरेण सरस्वतीवपुष्पस्तस्य नामसं-
कीर्तनमेव स्तुतिः । अभिज्ञानशाकुन्तलेति स्वरूपत एवेति वृत्तं रमणीयमित्यर्थः ।
तद्व्यथितवस्तुनेति नवेनेति च रूपकप्रशंसा । उक्तं च भावप्रकाशिकायाम्—'इत्थं
रङ्गविधानस्य संबन्धादिप्रसिद्धये । गोत्रं नाम च बभ्रीयात्पूजावाक्यं सभासदाम् ॥
वाञ्छाकलापः प्रथमं कलाविधिरनन्तरः । वाञ्छाशून्या न दृश्यन्ते व्यवहाराः
कथंचन ॥ वाञ्छाकलापस्तु कवेरभीष्टार्थप्रकाशनम् । स्वाभिधेयगतत्वेन सा द्विधा
परिपठ्यते ॥ स्वगतं तु स्वगोत्रादिस्वीयकीर्तिप्रकाशनम् । अभिधेयगतं यत्त-
त्काव्यनाम्ना प्रकाशनम् ॥' इति । दशरूपकेषु केन रूपकेणेत्याशङ्क्यामाह—नाट-
केनेति । तल्लक्षणमुक्तं मानृगुप्ताचार्यैः—'प्रख्यातवस्तुविषयं धीरोदात्तादिनाय-
कम् । राजर्षिवंशचरितं तथा दिव्याश्रयान्वितम् ॥ युक्तं वृद्धिविलासाद्यैर्गुणैर्नाना-
विभूतिभिः । शृङ्गारवीरान्यतरप्रधानरससंश्रयम् ॥ प्रकृत्यवस्थासंध्यङ्गसंध्यन्तर-
विभूषणैः । पताकास्थानकैर्वृत्तं तदङ्गैश्च प्रवृत्तिभिः ॥ नाट्यालंकरणैर्नानाभाषा-
युक्पात्रसंचयैः । अङ्कप्रवेशकैराज्यं रसभावसमुज्ज्वलम् ॥ सुखदुःखोत्पत्तिवृत्तं
चरितं यच्च भूयताम् । इतिवृत्तं कथोद्भूतं किंचिदुत्पाद्यवस्तु च ॥ नाटकं नाम
तज्ज्ञेयं रूपकं नाट्यवेदिभिः ॥' इति । सुविहिदप्पओअदाए सुविहितप्रयोगतया
आर्यस्य न किमपि परिहास्यते परिहास्यते । आर्यस्य सुविहितप्रयोगतया सु-
शिक्षितामिनयप्रयोगतया न किमपि परिहास्यते परिहीनं भविष्यतीति नटस्तुतिः ।
भूतार्थं सत्त्वार्थम् । 'भूतं क्वादौ पिशाचादौ न्याय्ये सत्योपमानयोः' इति विश्वः ।

आ परितोषाद्विदुषां न साधु मन्ये प्रयोगविज्ञानम् ।

बलवदपि शिक्षितानामात्मन्यप्रत्ययं चेतः ॥ २ ॥

नटी—अज्ज, एवं जेदम् । अणन्तरकरणिज्जं अज्जो आणवेदु ।

१. आर्य एवमेतत् । अनन्तरकरणीयमार्य आज्ञापयतु ।

आ परीति । विदुषां परितोषादा परितोषं मर्यादीकृत्य । यावत्परितोषो भव-
तीत्यर्थः । 'आह मर्यादावचने' इति कर्मप्रवचनीयत्वे 'पञ्चम्यपाइपरिभिः' इति
पञ्चमी । प्रयोगस्य चतुर्धाभिनयप्रयोगस्य विशिष्टं ज्ञानं साधु सम्यङ् न मन्ये । ज्ञानमात्रं
न साधु मन्ये एव, विशिष्टमपि ज्ञानं न साधु मन्ये । आत्मन इत्यार्यम् । नट्याः 'अ-
ज्जस्स' इत्युक्तेः । अन्यथा वक्ष्यमाणव्यङ्ग्यावकाशोऽपि न स्यात् । असत्यार्थे तस्मि-
न्विशेषे वक्तव्ये सामान्यमुक्तमित्यप्रस्तुतप्रशंसा स्यात् । तस्यां च सामान्यस्य स-
मर्थकत्वं न घटते । न च 'मोक्षे धीर्ज्ञानमन्यत्र विज्ञानम्' इत्युक्तेर्विज्ञानशब्द एव
तत्र शक्त इति वाच्यम् । प्रयोगपदवैयर्थ्यापातात् । अनेन विद्वत्परीक्षणीयं मम प्रयो-
गविज्ञानमिति व्यज्यते । पर्यायोक्तालंकारः । तल्लक्षणमुक्तं भामहेन—'पर्यायोक्तं
प्रकारेण यदन्येनाभिधीयते । वाच्यवाचकशक्तिभ्यां शून्येनावगमात्मना ॥' इति ।
उदाहृतं च हयग्रीववधस्थं पद्यम्—'यं प्रेक्ष्य चिररूढापि निवासप्रीतिरुज्जिता ।
मदेनैरावणमुखे मानेन हृदये हरेः ॥' इति । अत्रैरावणशकं मदमानमुखौ जाता-
विति व्यङ्ग्यमपि वाच्यायमानमेव । एवं प्रकृतेऽपि योज्यम् । तत्समर्थकमाह—
बलवदिति । बलवदधिकमपि । 'बलवत्सुष्टु किमुत स्वल्पतीव च निर्भरे'
इत्यमरः । शिक्षितानां पुरुषाणाम् । विशेषणादेव विशेष्यप्रतिपत्तेर्विशेष्यानुपादा-
नम् । तथा च बामनः—'विशेषणमात्रप्रयोगो विशेष्यप्रतिपत्तौ' इति चेत्
आत्मनि स्वविषयेऽप्रत्ययमविभासि । 'प्रत्ययोऽधीनशपथज्ञानविश्वासहेतुषु'
इत्यमरः । 'कः नास्ति शुभप्रदः' इतिबद्धिशब्दानुपादानेऽप्ययमर्थान्तरन्यासः ।
सामान्यस्य समर्थकत्वात् । श्रुत्यनुप्रासश्च । विश्वासस्य चेतोधर्मत्वेनार्थपौन-
स्यम् । विश्वासाभावस्य विधेयत्वाद्विमृष्टविधेयांशता च । एतदोषपरिहाराय 'स्व-
स्तिन्प्रत्येति वो चेतः' इति पठनीयम् । आर्य । इयमपि वटस्तुतिरेव । एवं जेदं
एवमेव तत् । 'क्षीरसेन्याम्' इत्यनुवृत्तौ 'मोऽन्त्याण्णो वेदेतोः' इति षकारागमः ।
अनन्तरकरणीयमार्य आज्ञापयतु । अस्याः परिपदः सभावाः । तात्पर्यात्तत्रस्थानां
सामाधिकानां भुतिप्रसादनतः भवणप्रसादादन्वत्किं करणीयमित्यनुवच्यते । अतुं

सूत्रधारः—किमन्यदस्माः परिषदः श्रुतिप्रसादनतः । तदि-
ममेव तावदचिरप्रवृत्तमुपभोगक्षमं ग्रीष्मसमयमधिकृत्य गीयताम् ।
संप्रति हि

सुभगसलिलावगाहाः पाटलसंसर्गिसुरभिवनवाताः ।

प्रच्छाद्यसुलभनिद्रा दिवसाः परिणामरमणीयाः ॥ ३ ॥

नटी—तह । (इति गायति)

१. तथा ।

कंचिदुपादाय' इत्युक्तेस्तमुपादत्ते—तदिममिति । तत्तस्मात्कारणाच्छ्रुतिप्रसादन-
निमित्तं गीयतामिति संबन्धः । अचिरप्रवृत्तमित्यनेन तदुत्पन्नपुष्पादेः सौरभ्याद्यस्ति-
शयो व्यज्यते । उपभोगाय चन्दनाद्युपभोगाय क्षमः समर्थस्तम् । अनेन स्वस्य
श्रमापनोदोपायबाहुल्यसूचनम् । संप्रति प्रीप्ते । हि यस्मात् । अस्य श्लोकेनान्वयः ।
सुभगेति । स्वतिशयेन भगो यत्रो येष्वेतादृशाः सलिलावगाहा यत्रेति बहुव्रीहि-
गर्भो बहुव्रीहिः । 'भगशब्दो यशोज्ञानवीर्ययत्नाकर्मयोगिषु' इति धरणिः । एतेन
जलक्रीडायोग्यत्वं ध्वन्यते । पाटलानां पाटलीपुष्पाणां संसर्गः संबन्धो येषु ते ।
'पुष्पे क्लीबेऽपि पाटला' इत्यमरः । सुरभयो मनोज्ञाः । मनोज्ञत्वं च शीतलत्वेन
सुखस्पर्शात् । 'सुगन्धे च मनोज्ञे च सुरभिर्वाच्यबन्धतः' इति विश्वः । एवंभूता वन-
वाता येषु ते । वनशब्देन मान्यं ध्वनितम् । तेन संसर्गिसुरभिश्चद्वयोरन्यतरस्या-
वरक्तं न शङ्कनीयम् । अनेन वियोगिजनसंचरणाक्षमत्वं ध्वन्यते । प्रकृष्टा
छाया येषु प्रदेशेषु ते प्रच्छायाश्लेषु सुलभा निद्रा येषु ते । अमुना रसभ्रमहरत्वं
ध्वन्यते । परिणामे दिवसावसाने रमणीयाः सुखसंचरणीयाः । एतेन शुभाभितर्कं
योज्यते । सर्वैर्विशेषणैः प्रकृतस्वीयपरिश्रमखेदविनोदो ध्वन्यते । परिकराळंकारः—
'विशेषणसामिप्रायत्वे परिकरः' इति तल्लक्षणात् । ननु विशेषणसामिप्रायत्वे ध्व-
निविषयत्वमेव स्यान्न परिकराळंकारत्वमिति चेत् । प्रसन्नगम्भीरपदारब्धत्वेन
प्रतीयमानाशस्य वाच्यसुखप्रेक्षित्वात्परिकराळंकारत्वमेव ध्वनितम् । तथा च
गुणीभूतव्यङ्ग्यनिरूपणे ध्वनिकारः—'प्रसन्नगम्भीरपदाः काव्यगन्धाः सुखावहाः ।
ये च तेषु प्रकारोऽयमेवं योज्यः सुमेवसा' इति । स्वभावोक्तिश्च । श्रुतिद्वयद्व-
प्राप्ती । इदं चाचेतनप्रीप्ससमयस्तुतिः । तह तथा । गीयत इत्यर्थः । गायतीति
कविबचनम् । तथाकन्यस्य तह इत्यनुवर्तमाने 'कन्यबचमां हः' इत्यनेन वकारस्य
हकारः । 'वाच्यनोत्कातादावदातः' इत्याकारस्य अदादेशः । 'तस्मादिष्टि च
परे लक्षणादेः' इत्यनुवर्तमाने 'इतेः सारात्तच्च द्विः' इत्यनेनेकारस्य ओपः ।

ईसीसिचुम्बिजाइं अमरेहिं सुउमारकेसरसिहाइं ।

ओदंसयन्ति दअमाणा पमदाओ सिरीसकुसुमाइं ॥ ४ ॥

१. ईषदीपचुम्बितानि अमरैः सुकुमारकेसरशिखानि ।

अवतंसयन्ति दयमानाः प्रमदाः शिरीषकुसुमानि ॥ ४ ॥

तकारस्य द्वित्वम् 'तह इति' इति पाठे गायतीति कविवचनम् । भारत्या वृत्ते-
रामुक्तापरपर्यायं प्रस्तावनालक्षणं द्वितीयमङ्गमुपक्षिपति—'ईसीसि' इत्यादिना
'निष्कान्ता' इत्यन्तेन । [ईसीसि इति ।] ईसीति ईषदीपचुम्बिजाइं अमरे-
हिं चुम्बितानि अमरैः सुउमारकेसरसिहाइं सुकुमारकेसरशिखानि । ओदंसयन्ति
अवतंसयन्ति दअमाणा दयमानाः पमदाओ प्रमदाः सिरीसकुसुमाइं शिरीषकुसुमा-
नि । सुकुमाराः केसराणां शिखा अग्रभागा येषु तानि । अग्रभागेष्वेव अमरचुम्ब-
नसंभवात्तदुक्तिः । यतः कोमलकिञ्जल्काप्राप्यत एवेषचुम्बितानीति द्विरुक्तिः ।
अत एव दयमानाः सकृपाः । अकठोरं स्पृशन्त्य इति यावत् । प्रकटो मदोरूपसी-
भाग्यजनितो विकारो यासां ताः । तासामेव तथाविधालंकारकर्तव्यतायोग्यत्वाच्छ-
कुन्तलामूचकत्वाच्च न विशेषपरिवृत्तत्वदोषावकाशः । वृत्त्यनुप्रासः काव्यलिङ्गम् ।
ईषच्छब्दे 'ईषदादिष्वित्' इत्यनेन पकारस्याकारस्येकारः । 'शपोः सः' इति सत्वम् ।
'अन्त्यस्य हलः' इति तकारलोपः । तेन हुंति [इति] सिद्धम् । पश्चाद्दीप्तायां
द्वितीयेन ईसिश्चब्देन तत्संधिः । अवतंसयन्तीत्यत्र 'ओत्' इत्यनुवर्तमाने 'अवापो-
ते च' इत्यनेनावस्य ओभादेशः । अयं त्रिशन्मात्रदलद्वयरूपो द्विपदीनामा लयभेदः ।
तदुक्तमादिभरते—'वक्ष्ये भग्नादिसंभिन्नं नाट्यगानमतः परम् । मध्यमोत्तमपात्राणां
नाटके सिद्धिदायकम् ॥' इत्यादिना द्वादशभग्नाः पटुपभग्ना द्विचत्वारिंशद्वयभेदाधो-
क्ताः । तत्र द्विपदी नामा प्रथमो लयभेदः । तल्लक्षणं तत्रैव—'विलम्बितलया यत्र गुर-
वो द्विपदी तु सा । शृङ्गारे करुणे हास्ये योज्या चोत्तममध्यमैः ॥ अवस्थान्तरमासाद्य
गातव्या साधमैरपि' इति । अत्र गुरुतालरूपी ज्ञेयः । ग्रामरागेण वक्राख्येन चास्वा
बन्ध इति ज्ञेयम् । इयंच गीतिः । तल्लक्षणं संभौ—'चाअचस्रषअदेउदारस्वद्वि-
षिसमेमस्वगुरुसप्तद्विगीह अदे' इति । अत्र पूर्वार्धे पूर्वयोरिकारहिकारयोर्लघुत्वं
ज्ञेयम् । तदुक्तं तत्रैव—'इह आराबिन्दुजुआए ओसुद्धापआवसाणम्मि कहु' इति ।
अथ चात्र प्रमदाश्चब्देन शकुन्तला गृहीता । सा शिरीषकुसुमान्यवतंसयन्तीत्युक्तम् ।
बहुवचनं पूजार्थम् । अत एव वक्ष्यति—'बद्धं कर्णशिरीषरोधि वदने धर्मात्मसां
जालकम्' इति । विमर्शसंधिसमाप्त्यवसरे च राज्ञा 'अस्वाः शकुन्तलायाः

सूत्रधारः—आर्ये, साधु गीतम् । अहो रागबद्धचित्तवृत्ति-
रालिखित इव सर्वतो रजः । तदिदानीं कृतमत्यकरणमात्रि-
त्यैनमाराधयामः ।

नटी—ॐ अज्जमिस्सेहि पढमं एव आणत्तं अहिण्णाण-
साउन्दलं णाम अपुब्बं जाढअं पओए अधिकरीअदुत्ति ।

१. नन्वार्यमित्रैः प्रथममेवाज्ञप्तमभिज्ञानशाकुन्तलं नामापूर्वं नाटकं
प्रयोगेऽधिक्रियतामिति ।

प्रसाधनमभिप्रेतं विस्मृतमस्माभिः' इत्युक्त्वा 'कृतं न कर्णार्पितबन्धनं सखे
क्षिरीपमागण्डविलम्बि केसरम्' इत्युक्तम् । अहो इत्याश्चर्ये । रजो रजभूः ।
तात्स्थ्यात्सभ्यसमूहः । रागे गीतधातौ बद्धा चित्तवृत्तिर्यस्य सः । अतएव स-
र्वतः सर्वत्रालिखित इव । चित्रन्यस्त इवेत्यर्थः । द्वितीयपक्षे रज्यत इति रजः ।
अथ रजो रागो विद्यतेऽस्मिन्नित्यर्शआदिवाच्यं रजो राजा । रागेऽनु-
रागे बद्धा चित्तवृत्तिर्यस्य सः । सर्वत आलिखित इव । सर्वत्र तां पश्यती-
त्यर्थः । 'रजो रणे खले रागे नृत्ये रजं त्रपुष्यपि' इति विश्वः । 'सौरसेन्यापि
वीध्यज्ञैः प्रकुर्यादामुखं बुधः' इति मातृगुप्ताचार्योक्तेः 'वीध्यज्ञान्यामुक्त्वान्तत्वाप्रो-
च्यन्तेऽत्रैव तानि तु' इति धनिकोक्तेष्वावलगितं नामाज्ञमुपक्षिप्तमनेन । तल्लक्षणं
मुधाकरे—'द्विधाबलगितं प्रोक्तमर्थावलगनात्मकम् । अन्यप्रसङ्गादन्यस्य संसि-
द्धिः प्रकृतस्य च' इति । प्रकरणं रूपकम् । नन्वार्यमित्रैः प्रथममेवाज्ञप्तमभिज्ञान-
शाकुन्तलं नामापूर्वं नाटकं प्रयोगेऽधिक्रियतामिति । 'ॐ नन्वर्ये' इति सौरसे-
न्याम् । अत्र क्वचित् 'पढमम्' इति पाठः सांप्रदायिकः । यतः प्रथमशब्दस्य पढम
पढम पुढम' इति त्रय आदेशाः । 'अहिण्णाणसाउन्दलम्' इत्यत्र 'साउन्तलम्' इति
पाठे पूर्ववत्त्वाभावः । दकारपाठे 'वर्गेऽन्त्यो वा' इति परसवर्णत्वे पक्षेऽनुसारे पू-
र्ववद्दकारः । येषां मते नित्यं परसवर्णस्तेषां मते 'अधः क्वचित्' इति सूत्रेण दकारः ।
एवममे 'सउन्दले सउन्तले' पाठे रूपद्वयं ज्ञेयम् । 'खण्डवचभाम्' इति हः । 'ज-
ज्ञोर्नः' इति ज्ञस्य नः । 'नो नः' इति नत्वम् । 'खणोः सः' इति सः । 'कणव-'
इति ककारलोपः । 'अपुब्बम्' इत्यत्र 'अपुरवम्' इति पाठे 'सौरसेन्याम्' इत्यनुवृत्तौ
'पूर्वसपुरवः' इति पूर्वसब्दस्य पुरवादेशः । प्रस्तावनाज्ञं प्रयोगातिशयमुपक्षिपति—

सूत्रधारः—अये, सम्यगनुबोधितोऽस्मि । अस्मिन्क्षणे विस्मृतं
खलु मया । कुतः ।

तवास्मि गीतरागेण हारिणा प्रसभं हृतः ।

एष राजेव दुष्यन्तः सारङ्गेणतिरंहसा ॥ ५ ॥

(इति निष्क्रान्तौ ।)

प्रस्तावना ।

तवेति । अस्मीत्यहमर्थेऽव्ययम् । गीते गीतौ निबद्धेन रागेण श्रीरागादिना धा-
तुना । हारिणा श्रुतिमुखदेन हर्तुं शीलमस्येति च । मृगपक्षेऽत्रा(स्या)तिरंहसो
हेतुत्वेन योज्यम् । उपमेयपक्षेऽपि प्रसभहरणे हेतुत्वेन योज्यम् । विशिष्टस्यैवोपमान-
त्वात् विशेषणन्यूनता शङ्कनीया । प्रसभमत्यर्थं हृत आसक्तचित्तः । द्वितीयपक्षे हृतः
स्वसेनाया दूरं प्रच्यावितः । उभयं भिन्नमपि साधारणधर्मप्रतिपादनार्थमतिशयोक्त्यै-
कत्वेनाध्यवसितम् । अतएव सर्वालंकारगुणामतिशयोक्तिगर्भत्वमाकरे दर्शितम्—
'नालंकारोऽनया विना' इति । एष इति प्रयोगातिशयाङ्गार्थम्, राजेति प्रवेशानु-
गुणम्, दुष्यन्तेति नामग्रहणमन्यराजव्यावर्तकत्वेनेति नैकस्याप्यवकरत्वं शङ्क-
नीयम् । सारङ्गेण मृगेण । 'सारङ्गश्चातके भृङ्गे कुरङ्गेऽपि मतङ्गजे' इति विश्वः ।
कीदृशा तेन । अतिरंहसातिवेगवता । 'रंहस्तरसी तु रयस्यदः । जवः' इत्यमरः ।
अत्र व्यावर्तकत्वेन दुष्यन्त इत्यस्य विशेषणत्वाद्विशेष्यानन्तरमेतच्छब्दस्योचितत्वा-
न्नाकमत्वम् । रसना काव्यलिङ्गं वोपमा । श्रुतिवृत्त्यनुप्रासौ । नन्वेवं बहुव्रीहौ कृते
समासान्तः कप् प्राप्नोतीति चेदुच्यते । तस्यानित्यत्वात् । तथाहि—'द्वित्रिभ्यां
पादन्मूर्धसु' इति सूत्रे द्वित्रिभ्यामुत्तरेषु पादादिष्वन्तोदात्तत्वं विधीयते । तत्र यथा
पाददन्तयोः 'संख्यासुपूर्वस्य' 'वयसि दन्तस्य दत्' इत्येताभ्यां कृतसमासान्तयोर्भ्र-
ह्मणं कृतम् 'पादत्' इति तद्वत् 'द्वित्रिभ्यां ष मूर्धः' इति षप्रत्ययान्तस्य 'मूर्धेषु' इति
मूर्धशब्दस्य ग्रहणं कर्तव्यं स्यात् । एवं च क्रमाभेदोऽपि भवति । तेन प्रक्रमभेद-
मप्यङ्गीकृत्य यदकृतसमासान्तो निर्दिष्टस्तज्ज्ञापयति—'अनित्यः समासान्तः' इति ।
करणत्वेन योजने विशेषणयोरार्थत्वशाब्दत्वलक्षणः प्रक्रमभङ्गः । हारिणेत्यत्र यदेतु-
त्वेन विशिष्टोपमानत्वं तच्छब्देन घटते । प्रयोगातिशयलक्षणं दशरूपके—'एकोऽय-
मित्युपक्षेपात्सूत्रधारप्रयोगतः । पात्रप्रवेशो यत्रैष प्रयोगातिशयो मतः' इति । प्र-
स्तावनेति । तल्लक्षणं तु सुधाकरे—'विधेर्यथैव संकल्पो मुखतां प्रतिपद्यते ।
प्रधानस्य प्रबन्धस्य तदा(था) प्रस्तावना मता ॥ अर्थस्य प्रतिपादयस्य तीर्थं प्रस्तावना
मता' इति । दशरूपकं च—'सूत्रधारो नटीं ब्रूते मार्षं वापि विदूषकम् । स्वकार्यं
प्रस्तुताक्षेपि चित्रोक्त्या मत्तद्वाम्मुखम् । प्रस्तावना' इति । 'एवामन्यतमेनार्थं पात्रं

(ततः प्रविशति सुगानुसारी सशरचापहस्तो राजारथेन सूतश्च ।)

सूतः—(राजानं सृगं चावलोक्य ।) आयुष्मन्,

वाक्षिष्य सूत्रमृत् । प्रस्तावनान्तैर्निर्गच्छेत्ततो वस्तु प्रपञ्चयेत्' इति । वस्तु इति वृत्तम् । वस्तुप्रपञ्चने विशेषस्तत्रैव—'आद्यन्तमेव निश्चित्य पञ्चधा तद्विभज्य च । खण्डशः संधिसंज्ञांश्च भागानपि च खण्डयेत् ॥ चतुःषष्टिश्च तानि स्युरङ्गाणि' इति । तत्र विभागप्रकारः । 'अवस्थाः पञ्च कार्यस्य प्रारब्धस्य फलार्थिभिः । आरम्भयत्नप्राप्त्याशानियताप्तिफलागमाः ॥ बीजबिन्दुपताकाख्यप्रकरीकार्यैलक्षणाः । अर्थप्रकृतयः पञ्च पञ्चावस्थासमन्वितः(ताः) ॥ यथासंख्येन जायन्ते मुखाद्याः पञ्चसंघयः । मुखं प्रतिमुखं गर्भः सावमशोऽथ संहतिः' इति ॥ संधिसामान्यलक्षणं तत्रैव—'अन्तरैकार्यसंबन्धः संधिरेकान्वये सति' इति । अत्र 'ततः प्रविशति' इत्यारभ्य द्वितीयाङ्के 'उभौ परिक्रम्योपविष्टौ' इत्यन्तेन सार्धाङ्केन मुखसंधिः । तल्लक्षणं तत्रैव—'मुखं बीजसमुत्पत्तिर्नार्थरससंश्रया' इति । अस्य बीजारम्भयोः समवायादङ्गानि । तानि च—'उपक्षेपः परिकरः परिन्यासो विलोभनम् । युक्तिः प्राप्तिः समाधानं विधानं परिभावना । उद्देदभेदकरणानि' इति । अङ्गलक्षणं व्याख्यानावसरे यथायथं वक्ष्यामः । आरम्भबीजयोर्लक्षणे आदिभरते—'औत्सुक्यमात्रबन्धस्तु यो बीजस्य निबध्यते । महतः फलयोगस्य स खल्वारम्भ इष्यते' इति । यथात्र 'राजा—भवतु । तां दक्ष्यामि' । अल्पमात्रं समुद्दिष्टं बहुधा यत्प्रसर्पति । फलावसानं यच्चैव बीजं तदभिधीयते' इति । तत्र विशेषो मातृगुप्ताचार्यैरुक्तः—'कचित्कारणमात्रं तु कचिच्च फलदर्शनम् । कचिदारम्भमात्रं तु फलमुक्त्वा क्रिया क्वचित् । व्यापारश्च विशेषोक्तः कचिद्वा फलसाधकः । बहुधा रूपकेष्वेवं बीजरूपेण दृश्यते ॥ फले यस्य हि संहारः फलबीजं तु तद्भवेत् । वस्तुबीजं कथा होया अर्थबीजं तु नायकाः (क)ः' ॥ यथात्र—'पुत्रमेवंगुणोपेतं चक्रवर्तिनमाप्नुहि' इति । यथा च 'वैखानसः—इदानीमेव दुहितरं शकुन्तलामतिथिसत्काराय नियुज्य' इति । ततः प्रविशतीति । अयं धीरोदात्तो नायकः । अतोऽस्य संस्कृतं पाठ्यम् । सूतस्यापि संस्कृतं पाठ्यम् । उक्तं चादिभरते—'धीरोद्धते धीरललिते धीरोदात्ते तथैव च । धीरप्रशान्ते च तथा पाठ्यं योज्यं तु(च) संस्कृतम्' इति । मातृगुप्ताचार्याश्च—'संमतानां देवतानां राजन्यामात्यसैनिके । वणिङ्मागधसूतानां पाठ्यं योज्यं तु संस्कृतम्' इति । सामान्यगुणयोगित्वे 'महासत्त्वोऽतिगम्भीरः क्षमावानविकल्पनः । स्थिरो निगूढाङ्कारो धीरोदात्तो दृढव्रतः' इति । तल्लक्षणं च दशरूपके । सामान्यगुणास्तु सुधाकरे—'तद्गुणास्तु महाभाग्यमौदार्यं स्थैर्यदक्षते । औज्ज्वल्यं धार्मिकत्वं च कुलीनत्वं च वारिमता । कृतज्ञत्वं नयज्ञत्वं शुचिता मानशीलता ।

कृष्णसारे ददच्चक्षुस्त्वयि चाधिज्यकार्मुके ।

मृगानुसारिणं साक्षात्पश्यामीव पिनाकिनम् ॥ ६ ॥

राजा—सूत, दूरममुना सारङ्गेण वयमाकृष्टाः । अयं पुनरि-
दानीमपि

ग्रीवाभङ्गाभिरामं मुहुरनुपतति स्यन्दने बद्धदृष्टिः

पश्चार्धेन प्रविष्टः शरपतनभयाद्भूयसा पूर्वकायम् ।

दैर्घ्यैर्धावलीढैः श्रमविवृतमुखभ्रंशिभिः क्रीर्णवर्त्मा

पश्योदग्रप्लुतत्वाद्वियति बहुतरं स्तोकमुर्व्यां प्रयाति ॥ ७ ॥

तदेष कथमनुपतत एव मे प्रयत्नप्रेक्षणीयः संवृत्तः ।

तेजस्वित्वं कलावत्त्वं प्रजारञ्जकतोदयः' इति । धीरोदात्तत्वं चास्य 'स्वसुखनिर-
भिलाषः' इत्यादिना स्फुटमेव दर्शितम् । 'शेषा मन्त्रिस्वायत्तसिद्धयः' इत्युक्तेश्चो-
भयायत्तसिद्धित्वं चास्य । 'त्वन्मतिः केवला तावत्परिपालयतु प्रजाः । अधिज्यमि-
दमन्यस्मिन्कर्मणि व्यावृत्तं धनुः' इत्यनेन [च] दर्शितम् । रथेनेति सहार्थे तृतीया
'वृद्धो यूना' इति ज्ञापकाद्विनापि सहशब्दप्रयोगेण । ततः 'आयुष्मन्निति
वाच्यस्तु रथी सूतेन सर्वदा' इति भरतोक्तेः 'आयुष्मन्' इति संबुद्धिः । कृष्णे-
ति । कृष्णसारे मृगविशेषेऽधिज्यकार्मुकेऽधिरूढगुणधनुषि त्वयि च चक्षुर्द-
दत् । अभ्यस्तत्वानुमभावः । चकारेण तुल्यकालता द्योत्यते । ततश्चैकस्य च-
क्षुषो युगपदनेकत्र वर्तमानत्वाद्विशेषालंकारः । मृगरूपधरयज्ञानुसारिणम् । प्रकृते
तदनुसारित्वं प्रकरणलभ्यम् । साक्षात्पिनाकिनं महादेवं पश्यामीवेत्युत्प्रेक्षा । यतो-
ऽत्र सतोः प्रकृताप्रकृतयोरसतस्तादात्म्यसंबन्धमात्रस्य संभाव्यमानत्वात् । कचि-
दुभयोरसतोरपि 'कपालेनोन्मुक्तः स्फटिकधवलेनाङ्कुर इव' इति यथा । नोपमा
साक्षाच्छब्दवैयर्थ्यात्क्रियानन्तरमिवशब्दप्रयोगाच्च । 'नोपमानं तिङन्तेन' इति
भामहोक्तेः । ददच्चक्षुः पश्यामीति क्रियाद्वयग्रहणाच्च । उपमायां तु पिनाकि-
नमिव साक्षात्पश्यामीत्येवं योजने ददच्चक्षुरित्यनेन पौनरुक्त्यमेव । श्रुतिवृत्त्यनुप्रा-
सौ । सारङ्गेण मृगेण । 'अयं पुनरिदानीमपि' इति श्लोकशेषः । ग्रीवेति । पश्ये-
ति वाक्यार्थस्य कर्मत्वम् । इदानीमप्ययं पुरो दृश्यमानो मृगः पुनरुदग्रप्लुतत्वादु-
त्कटोत्प्लवनद्वियत्काशे बहुतरमधिकं प्रयाति प्रकृष्टं यातीति । अनेन गमनस्य
प्रकर्ष उक्तः । बहुतरमिति देशाधिक्यमुक्तम् । उर्व्यां स्तोकमल्पं यातीति अनेन
पौनरुक्त्यशङ्कावकाशः । कीदृक् । अनु पश्चात्पतति स्यन्दने रथे ग्रीवाभङ्गेनाभिरामं
यथा स्यात्तथा मुहुर्वारंवारं बद्धदृष्टिर्दत्तचक्षुः । 'दृष्टिर्ज्ञानेऽक्षिण दर्शने' इत्यमरः ।

सूतः—आयुष्मन्, उद्धातिनी भूमिरिति मया रश्मिसंयमना-
द्रथस्य मन्दीकृतो वेगः । तेन मृग एष विप्रकृष्टान्तरः संप्रति सम-
देशवर्तिनस्ते न दुरासदो भविष्यति ।

शरपतनभयाद्वाणपातत्रासेन भूयसाधिकेन पश्चार्धेन पूर्वकार्यं प्रविष्ट इवेति गम्यो-
त्प्रेक्षा । गोलकीभूत इवेत्यर्थः । 'पश्चात्' इति सूत्रेण 'अर्धोत्तरपदस्य दिक्पूर्व-
पदस्यापरशब्दस्य पश्चभावो वक्तव्यः' इत्युक्त्वा 'अर्धं विनापि पूर्वपदेन पश्चभावो
वक्तव्यः' इति वार्तिकेन पश्चार्धेति सिद्धम् । पुनः कीदृक् । अर्धावलीढैरर्धजगधै-
रिति दर्भाणां मुखान्तःसत्त्वे हेतुत्वेनोपात्तम् । श्रमेण विवृतं व्याप्तं यन्मुखं तस्मा-
द्भ्रंशभिरधःपतद्भिर्दर्भैः कीर्णवर्त्मा व्याप्तमार्गः । भयाभूयेति यतियातीति छेकश्रु-
तिवृत्त्यनुप्रासाः । श्रमेणेत्यत्र रसनाकाव्यलिङ्गम् । तल्लक्षणं यथा—'प्रत्युत्तरोत्त-
रार्थं यत्पूर्वपूर्वार्थहेतुतः । रसनाकाव्यलिङ्गं तत्' इति । परं परं प्रति यदा पूर्वस्य
हेतुता तदा कारणमाला स्यादित्येतच्छङ्कात्र न कार्या । यतस्तत्र हेतुत्वेनोपात्तः
कारको हेतुर्विषयः । ज्ञापकस्योपात्तस्य हेतुत्वस्याङ्गीकारात् । नापि मालाकाव्य-
लिङ्गमत्र । एकं प्रति बहूनामुपात्तानां हेतुत्वेन तत्स्वीकारात् । स्वभावोक्तिश्च
पदार्थहेतुके काव्यलिङ्गे हेतुश्च । अत्र प्रथमतृतीयचरणयोरार्थो हेतुः । द्वितीये
शाब्दो हेतुरिति प्रक्रमभङ्गो नाशङ्कनीयः । तस्य तद्व्यतिरेकेण वक्तुमशक्यत्वात् ।
मृगविशेषणत्वे प्रक्रमभङ्गान्तरस्यापत्तेः पश्चार्धविशेषणत्वेऽर्थासंगतिरित्यवधेयम् ।
काव्यलिङ्गद्वयरसनाकाव्यलिङ्गहेतुगम्योत्प्रेक्षाणां संसृष्टिः । स्वभावोक्त्या सह
तेषामङ्गाङ्गिभावलक्षणः संकरः । स्वभावोक्तेरस्य च स एव । उक्तं च ध्वनिकृ-
ता—'रसभावादितात्पर्यमाश्रित्य विनिवेशनम् । अलंकृतीनां सर्वासामलंकारत्व-
साधनम्' इति । स्वधरावृत्तम् । अत्र भयानको रसो व्यञ्ज्यः । तस्य मृगगतं
भयं स्थायिभावः । दुष्यन्ताधिष्ठितस्यन्दनालोकनमालम्बनविभागः । तदनुपत-
नशरपतनौत्सुक्यादीन्युद्दीपनविभावः । ग्रीवाभङ्गार्धभक्षिततृणस्खलनशुष्कौष्ठक-
ण्ठत्वमुखवैवर्ण्यशरीरसंकीचाश्चञ्चलादयोऽनुभावाः । त्रासश्रमशङ्कावेगादयो व्य-
भिचारिणः । कम्पादयः सात्त्विकाः । एतै रसो व्यज्यते । तदुक्तम्—'रक्षःपि-
शाच्चादिधनुष्पाण्यादेर्भौषणाकृतेः । दर्शनं श्रवणं शून्यागारारण्यप्रवेशयोः ॥ श्र-
वणं चानुसंधानं बन्धूनां वधबन्धयोः । एवमाद्या विभावाः स्युरथ नेत्रकराङ्गिणः ॥
मध्ये मध्ये स्तम्भकम्पौ रोमाञ्चानां चयस्तथा । शुष्कोष्ठतालुता कम्पहृदयत्वं
विवर्णता ॥ मुखस्याथ परावृत्य वीक्षणं स्वाङ्गगोपनम् । पलायनं स्वरे भेदो गात्र-
स्तम्भो विलक्षता ॥ कांदिशीकत्वयुग्दष्टिरनुभावा भवन्त्यमी । स्तम्भादयोऽश्रुत-
त्यक्ता दैन्यमावेगचापले ॥ शङ्कामोहावपि त्रासापस्मारमरणादयः ॥ यत्र सं-
चारिणः स्थायि भयं स्यात्स भयानकः' इति । उद्धातिनी स्खलनयोग्या । 'उद्धातः

राजा—तेन हि मुच्यन्तामभीषवः ।

सूतः—यदाज्ञापयत्यायुष्मान् । (रथवेगं निरूप्य ।) आयुष्मान्,
पश्य पश्य ।

मुक्तेषु रश्मिषु निरायतपूर्वकाया
निष्कम्पचामरशिखा निभृतोर्ध्वकर्णाः ।

आत्मोद्धतैरपि रजोभिरलङ्घनीया
धावन्त्यमी मृगजवाक्षमयेव रथ्याः ॥ ८ ॥

राजा—सत्यम् । अतीत्य हरितो हरींश्च वर्तन्ते वाजिनः ।
तथा हि ।

कथ्यते पादस्खलने समुपक्रमे' इति विश्वः । रश्मीनां प्रग्रहाणां संयमनात् ।
'किरणप्रग्रहौ रश्मी' इत्यमरः । मन्दीकृतोऽल्पीकृतः । विप्रकृष्टमतिदूरमन्तरं
देशावकाशरूपं यस्य सः । दुरासदो दुष्प्रापः । अभीषवः प्रग्रहाः । 'अभीषुः
प्रग्रहे रश्मौ' इत्यमरः । रथवेगं निरूप्य दृष्टेति कविवचनम् । मुक्तेष्विति । र-
श्मिषु प्रग्रहेषु मुक्तेषु संयमनान्मुक्तेषु । शिथिलितेष्विति यावत् । अमी तेजस्वि-
नो धारापञ्चकनिपुणाः । जगत्यश्वरत्नीभूता इत्यर्थान्तरसंक्रमितवाच्यम् । रथ्या
रथवाहका अश्वाः । धावन्ति द्रुततरं गच्छन्ति । 'तद्वहतिरथयुग—' इति यत् ।
'रथ्यो वोढा रथस्य यः' इत्यमरः । निरायतो नितरां दीर्घः पूर्वकायः पूर्वशरीरं
येषां ते । निष्कम्पा निश्चलाश्चामराणां भूषार्थं बद्धानां शिखा अग्रभागा येषु ते ।
निभृतौ निश्चलावूर्ध्वौ कर्णौ यस्य सः । पश्चात्कृतैकशेषाणां बहुवचनम् । आत्मो-
द्धतैरपीति । नेम्युत्थितैस्तु सुतरामित्यपिशब्दार्थः । मृगस्य जवो वेगस्तदक्षमया
तदक्षान्त्येवेति हेतुप्रेक्षा । 'क्षितिक्षान्त्योः क्षमा' इत्यमरः । विशेषणचतुष्टयेन वे-
गातिशयो व्यज्यते । स्वभावोक्तिः । वृत्त्यनुप्रासः । वसन्ततिलकावृत्तम् ।
सत्यमिति सूतोदा(द्वा)रभिन्नं वाक्यम् । चोऽप्यर्थे । हरितो हरिद्राणान् । 'पा-
लाशो हरितो हरित्' इत्यमरः । नीलवर्णानिति यावत् । हरिताश्चानप्यती-
त्यातिक्रम्य वाजिनोऽश्वा वर्तन्ते । वेगेन सूर्याश्वा अप्येभिर्जिता इत्यर्थः । 'हरि-
रिन्द्रे हरिर्विष्णौ हरिरश्वे हरी रवौ' इत्यनेकार्थव्यनिमज्जरी । अन्वेषां का गण-

यदालोके सूक्ष्मं व्रजति सहसा तद्विपुलतां
यदर्धे विच्छिन्नं भवति कृतसंधानमिव तत् ।

प्रकृत्या यद्वक्रं तदपि समरेखं नयनयो-

र्न मे दूरे किञ्चित्क्षणमपि न पार्श्वे रथजवात् ॥ ९ ॥

सूत, पश्यैनं व्यापाद्यमानम् । (इति शरसंधानं नाटयति ।)

नेत्यपिशब्दार्थः । यदेति । आलोके दर्शने यत्सूक्ष्मम् । 'आलोकौ दर्शनोद्योतौ' इत्यमरः । यदूरेण सूक्ष्मं दृश्यत इत्यर्थः । तत्सहसाकस्मादेव । तस्मिन्नेव क्षण इति यावत् । नयनयोर्विपुलतां व्रजति । स्थूलं दृश्यत इत्यर्थः । प्रकृत्या स्वभावेन । यदर्धे विच्छिन्नं तत्सहसा नयनयोः कृतसंधानमिव कृतसंधानवद्भवति । यत्पूर्वं छिन्नं तत्तस्मिन्नेव क्षणे दूरत एकमिव दृश्यत इत्यर्थः । प्रकृत्या यद्वक्रं तदपि नयनयोः सहसा समरेखं भवतीत्यनुषज्यते । दूरत्वात्समा रेखाभोगो यस्य तत् । ऋज्वित्यर्थः । 'रेखा स्यादल्पके छद्मन्याभोगोल्लेखयोरपि' इति हैमः । नयनयोः समरेखं न वस्तुत इति गम्योत्प्रेक्षा । इवानुषङ्गेण समरेखमिवेति योज्यम् । स्वभावोक्तिर्विरोधाभास उत्प्रेक्षा च । अतएव यत्र स्थूलद्वय उत्प्रेक्षा तत्रैवानुवाद्यांशे प्रकृत्येत्यस्य संबन्धः । क्रियाकारकभेदान्निविधं दीपकमिति । मे मम । रथस्य जवाद्वेगात्क्षणमपि न किञ्चिद्दूरे न पार्श्वे । दक्षिणवामपार्श्वयोरित्यर्थः । अथ च पार्श्वे निकटे । क्षणादेव मम दूरे दक्षिणवामपार्श्वयोरपि निकटे च किमपि नास्तीत्यर्थः । अतएव पार्श्व इत्येकवचनोपादानम् । 'पार्श्वोऽवयवभेदे स्याच्चक्रोपायसमीपयोः' इति धरणिः । तेन यथासंख्यालंकारः । रथजवादिति हेतुश्च यद्यपि राजानकरुचकेन यत्र पदार्थो हेतुस्तत्र हेतुत्वेनोपादाने 'नागेन्द्रहस्तास्त्वचि कर्कशत्वादेकान्तशैल्यात्कदलीविशेषाः' इत्यादाविव न कश्चिदलंकारः, यत्र तूपात्तस्य हेतुत्वम् 'श्रमविवृतमुखम्रंशिभिः' इत्यादौ तत्र काव्यलिङ्गमित्युक्तम्, तथापि भोजप्रभृतिभिरस्य हेतुनामोक्तत्वादत्र तथोक्तिः । तदुक्तं सरस्वतीकण्ठाभरणे—'क्रियायाः कारणं हेतुः कारको ज्ञापकश्च सः' इति । उदाहृतं च—'अस्य राज्ञः प्रभावेण तदुद्यानानि जज्ञिरे । आर्द्रांशुकप्रवालानामास्पदं सुरशाखिनाम्' इति । अत्र च कारको हेतुः । एवमग्रेऽपि ज्ञापकहेत्वादावनुसंधेयम् । केचन हेतुकाव्यलिङ्गयोः पर्यायत्वमाहुः यदायदेति वतिवतेति नयनयोरिति छेकानुप्रासस्य वृत्त्यनुप्रासेन सह संसृष्टिः । ताभ्यां च सह श्रुत्यनुप्रासस्यैकवाचकानुप्रवेशलक्षणः संकरः दकारादीनां द्वार्त्रिंशतोऽक्षराणां दन्त्यानां सत्त्वात् । उक्तं च काव्यादर्शे—'यथा कयाचित्कृत्वा यत्समानमनुभूयते । तद्रूपादिपदासक्तिः सोऽनुप्रासो रसा-

(नेपथ्ये ।)

भो भो राजन्, आश्रममृगोऽयं न हन्तव्यो न हन्तव्यः ।

सूतः—(आकर्ण्यवलोक्य च ।) आयुष्मन्, अस्य खलु ते बाणपातवर्तिनः कृष्णसारस्यान्तरे तपस्विन उपस्थिताः ।

राजा—(ससंभ्रमम् ।) तेन हि प्रगृह्यन्तां वाजिनः ।

सूतः—तथा । (इति रथं स्थापयति ।)

वहः ॥ अनुप्रासादपि प्रायो वैदभैरिदमादृतम्' इति । सरस्वतीकण्ठाभरणेऽपि—'प्रायेण श्रुत्यनुप्रासस्तेष्वनुप्रासनामकः । सनाथेव हि वैदभी भाति तेन विचित्रता ॥ निवेशयति वाग्देवी प्रतिभानवतः कवेः । पुण्यैरमुमुप्रासं समाधिमति चेतसि' इति । शिखरिणीवृत्तम् । 'कृष्णसारे' इत्यारभ्यैतदन्तेन षट्त्रिंशद्भूषणमध्य आर्यं भूषणमुपक्षिप्तम् । तल्लक्षणं मातृगुप्ताचार्यैरुक्तम्—'उपमाद्यैरलंकारैर्गुणैः श्लेषादिभिस्तथा । रत्नाढ्यैर्बहुभिर्युक्तं भूषणैरिव भूषणम्' इति । सुधाकरेऽपि—'गुणालंकारबहुलं भाषणं भाषणं मतम्' इति । ननु धनिकेन 'षट्त्रिंशद्भूषणादीनि' इत्यादिचतुर्थपरिच्छेदोपान्यकारिकयैषामन्तर्भाव एवोक्त इति चेत् । मैवम् । भरतादिभिर्भिन्नतयोद्देशलक्षणयोः कृतत्वात् । तथा च षोडशाध्याये भरतः—'विभूषणं चाक्षरसंहतिश्च शोभाभिमानौ गुणकीर्तनं च । प्रोत्साहनोदाहरणे नियुक्तं गुणानुवादोऽतिशयश्च हेतुः ॥ सारूपमिथ्याध्यवसायसिद्धिपदोच्चयभ्रंशमनोरथाश्च । आख्यामयाब्जाप्रतिषेधपृच्छादृष्टान्तनिर्भासनसंश्रयाश्च ॥ आशीः प्रियं वै कपटं क्षमा च प्राप्तिः क्षयश्चोत्तपनं तथैव । अर्थानुवृत्तिर्ह्युपपत्तियुक्ता कार्यानुभूतिः परिदेवनंच ॥ षट्त्रिंशदेतानि सलक्षणानि प्रोक्तानि निर्भूषणसंमितानि' इति । अभिनवभारत्यां भरतटीकायामभिनवगुप्ताचार्यैर्महता प्रबन्धेन भिन्नतया स्थापितानि । तथा चैकादशाध्याये नाटकलक्षणे—'षट्त्रिंशल्लक्षणोपेतमलंकारोपशोभितम्' इत्युक्तम् । तेन त्रयस्त्रिंशन्नाट्यालंकारा अपि संगृहीताः । तेन तानि ते चात्र यथासंभवं यथावसरं वक्ष्यन्ते । नेपथ्य इति । अप्रविष्टमेव यज्जवनिकान्तरे वदति तन्नेपथ्य इत्युच्यते । अन्तरसंधिश्चायं प्रकृतार्थसूचकत्वेन । उक्तं मातृगुप्ताचार्यैः—'स्वप्नो दूतश्च लेखश्च नेपथ्योक्तिस्तथैव च । आकाशवचनं चेति ज्ञेया ह्यन्तरसंधयः' इति । बाणपातवर्तिन इत्यनेन नैकव्यम् । कृष्णसारस्य मृगस्यान्तरे मध्ये । 'अथान्तरेऽन्तरा । अन्तरेण तु मध्ये स्युः' इत्यमरः । ससंभ्रमं सादरमिति वक्तृक्रियाविशेषणम् । एवमग्रेऽप्येतादृशस्थले योजनीयम् । प्रगृह्यन्तां प्रमद्वाकर्षणेन स्थिरीक्रियन्ताम् । 'इति रथं स्थापयति' इति कविवाक्यम् । आत्मना तृतीय इति द्वौ शिष्यौ स्वयं तृतीय इत्यर्थः । 'आत्मनश्च पूरणे' इति तृतीयाया

(ततः प्रविशत्यात्मना तृतीयो वैखानसः ।)

वैखानसः—(हस्तमुद्यम्य ।) राजन्, आश्रममृगोऽयं न हन्त-
व्यो न हन्तव्यः ।

तत्साधुकृतसंधानं प्रतिसंहर सायकम् ।

आर्तत्राणाय वः शस्त्रं न प्रहर्तुमनागसि ॥ १० ॥

राजा—एष प्रतिसंहतः । (इति यथोक्तं करोति ।)

वैखानसः—सदृशमेतत्पुरुवंशप्रदीपस्य भवतः ।

जन्म यस्य पुरोर्वशे युक्तरूपमिदं तव ।

पुत्रमेवंगुणोपेतं चक्रवर्तिनमामुहि ॥ ११ ॥

इतरौ—(बाहू उद्यम्य ।) सर्वथा चक्रवर्तिनं पुत्रमामुहि ।

राजा—(सप्रणामम्) प्रतिगृहीतम् ।

वैखानसः—राजन्, समिदाहरणाय प्रस्थिता वयम् । एष
खलु कण्वस्य कुलपतेरनुमालिनीतीरमाश्रमो दृश्यते । न चेदन्य-
कार्यातिपातः, प्रविश्य प्रतिगृह्यतामातिथेयः सत्कारः । अपि च ।

अलुक् । एषामपि संस्कृतं पाठ्यम् । तदुक्तमादिभरते—‘परित्राणमुनिशाक्येषु
तापसश्रोत्रियेषु च । द्विजा ये चैव लिङ्गस्थाः संस्कृतं तेषु योजयेत्’ इति ।
‘राजन्नित्यृषिभिर्वाच्यः’ इति भरतोक्ते ‘राजन्’ इति संबोधनम् । तत्साध्विति ।
तत्तस्मात्साधु यथा स्यादेवं कृतं संधानं यस्य तम् । साधुशब्देनापराद्धपृष्ठका-
भावो व्यज्यते । सायकं बाणम् । प्रतिसंहर । प्रत्यावृत्त्य स्वं स्थानं प्रापयेत्यर्थः । त-
त्रान्वयव्यतिरेकौ हेतुत्वेनोद्दिशति—आर्तेति । वः शस्त्रमार्तानां पीडितानां त्रा-
णाय रक्षणाय साधुपीडकानां दुष्टानां हिंसाया इत्यन्वयः । अनागस्यनपराधे ।
‘आगोऽपराधो मनुश्च’ इत्यमरः । प्रहर्तुं नेति व्यतिरेकः उभयविधेयं काव्यलिङ्गम् ।
साधुसंधेति तर्तुत्राजेति छेकश्रुत्यनुप्रासौ । इति यथोक्तं करोति शरं तूणीरे नि-
क्षिपतीति कविवचनम् । जन्मेति । यस्य तव पुरोर्वशे जन्म तस्य तवेदमस्म-
दुक्तकरणं युक्तरूपमतिशयेन युक्तम् । ‘प्रशंसायां रूपम्’ इति रूपम् । युक्तरूप-
त्वे प्रथमचरणार्थहेतुत्वोपादानात्काव्यलिङ्गम् । एवंगुणोपेतं स्वगुणयुक्तम् । यस्य
कस्याप्यतिथेः सत्कारः कर्तव्यः किमुत राज्ञः, अतस्तदकरणेऽनौचित्यं स्यादित्यत
आह—समिदाहरणायेति । ननु तथादृच्छिकमिदमावश्यकं तत्प्रागेनेदमेव कर्तव्य-

रम्यास्तपोधनानां प्रतिहतविघ्नाः क्रियाः समवलोक्य ।

ज्ञास्यसि कियद्भुजो मे रक्षति मौर्वीकिणाङ्ग इति ॥ १२ ॥

राजा—अपि संनिहितोऽत्र कुलपतिः ।

वैखानसः—इदानीमेव दुहितरं शकुन्तलामतिथिसत्काराय नियुज्य दैवमस्याः प्रतिकूलं शमयितुं सोमतीर्थं गतः ।

मिथ्यत आह—कुलपतेरिति । तेन तत्तत् एव भविष्यति । अनेन स्वस्याप्राधान्यमुक्तम् । तल्लक्षणं पुराणे—‘मुनीनां दशसाहस्रं योऽन्नदानादिपोषणात् । अध्यापयति विप्रर्षिरसौ कुलपतिः स्मृतः ॥’ इति । अनुमालिनीतीरम् । विभवत्यर्थेऽव्ययीभावः । मालिनीनदीतीरे । कार्यातिपातः कार्यव्यासङ्गः । अतिथिषु साधुरातिथेयः । ‘पथ्यतिथिवसतिस्वपतेर्दण्डं’ इति ढञ् । सत्कारः पूजा । ‘वैखानसः—राजन् समिदाहरण—’ इत्यादिना ‘सत्कारः’ इत्यन्तेन उल्लेखो नाम नाट्यालंकार उपक्षिप्तः । तल्लक्षणम्—‘कार्यदर्शक उल्लेखः’ इति । रम्या इति । वेदबोधिताक्षरणत्वेन रम्यत्वम् । क्वचित् ‘धर्म्याः’ इति पाठः । धर्मादनपेता धर्म्याः । तेनैनोपनुत्तिधन्यत्वादि राज्ञो व्यज्यते । तपोधनानामित्यनेनात्यन्तविषयनैरपेक्ष्यम् । प्रतिहतविघ्ना इत्यनेनास्य प्रतापातिशयः । कियद्रक्षतीत्येनं प्रत्यार्थो हेतुः । क्रिया यागादिकर्म । आरम्भः शिक्षा देवतादिपूजनं संप्रधारणमर्थानां विचारचेष्टा च । अतएव बहुवचनम् । ‘आरम्भो निष्कृतिः शिक्षा पूजनं संप्रधारणम् । उपायः कर्म चेष्टा च चिकित्सा च नव क्रियाः ॥’ इत्यमरः । सम्यगवलोक्य न वस्तुस्थित्यान् (त्याः) श्रवणेन । अपि तु स्वयं सम्यग्दृष्ट्यात्यन्तसंतोषकारिण्य इति भावः । ज्ञास्यसि न तु ज्ञानवाञ्छा च जानासि । मौर्वी ज्या तस्याः किणश्चिह्नं तदङ्को भूषा यस्मिन्सः । ‘अङ्को भूषणलक्ष्मसु’ इति हैमः । अनेन तस्य सदैव जगन्नासापसारणोद्यम उक्तः । भुजः कियद्रक्षतीत्यन्यसहायानपेक्षत्वम् । एकवचनेन तस्मिन्नपि परानपेक्षत्वं ध्वनितम् । परिकरालंकारः । नन्वपुष्टार्थत्वदोषनिराकरणेन तदभावरूपस्य पुष्टार्थविशेषणत्वस्य स्वीकारेण गतार्थत्वात्परिकरस्य कथमलंकारत्वमिति चेत् । सत्यम् । तादृगनेकविशेषणनिबन्धे विच्छित्तिविशेषादलंकारत्वमस्योररीकृतम् । अतः पूर्वार्ध एवायमलंकारो नोत्तरार्धे । वृत्त्यनुप्रासश्रुत्यनुप्रासौ । किणाङ्गेति पुनरुक्तवदाभासः । काव्यलिङ्गमपि । आर्या । अपि संनिहितोऽत्रेति । अपिः प्रश्ने । ‘गर्हासमुच्चयप्रशङ्कासंभावनाखपि’ इत्यमरः । पुंव्यक्तिशिष्यादिसाध्ये कर्मणि यदुहितरमित्युक्तिस्तयोरन्ययोरपि सत्त्वे शकुन्तलामित्युक्तिः, तयास्या मुनेर्जीवितसर्वस्वत्वं ध्वन्यते । गान्धर्वादिविवाहस्यानायासेन संपादनं च । अतएव वक्ष्यति—‘ममाप्यस्या अनुरूपवरप्रदाने संकल्पः’ इति । अथ च प्रतिकूलं दैवं शापस्तस्योपश-

राजा—भवतु । तामेव द्रक्ष्यामि । सा खलु विदितमर्कि मां महर्षेः कथयिष्यति ।

वैखानसः—साधयामस्तावत् । (इति सशिष्यो निष्क्रान्तः ।)

राजा—सूत, चोदयाश्वान् । पुण्याश्रमदर्शनेन तावदात्मानं पुनीमहे ।

सूतः—यदाज्ञापयत्यायुष्मान् । (इति भूयो रथवेगं निरूपयति ।)

राजा—(समन्तादवलोक्य ।) सूत, अकथितोऽपि ज्ञायत इव यथायमाश्रमाभोगस्तपोवनस्येति ।

सूतः—कथमिव ।

राजा—किं न पश्यति भवान् । इह हि नीवाराः शुकगर्भकोटरमुखब्रष्टास्तरूणामधः

प्रस्निग्धाः कचिदिङ्गुदीफलभिदः सूच्यन्त एवोपलाः ।

विश्वासोपगमादभिन्नगतयः शब्दं सहन्ते मृगाः

स्तोयाधारपथाश्च वल्कलशिखानिप्यन्दरेखाङ्किताः ॥ १३ ॥

मनेन सपुत्रायास्तस्या राज्ञा खगृहानयनमपि सूचितम् । अतोऽस्य बीजवाक्यत्व-
मुपपन्नम् । 'जन्म यस्य' इत्यादिना 'तां द्रक्ष्यामि' इत्यन्तेन मुखसंघेरुपक्षेप इति
प्रथममङ्गमुपक्षिप्तम् । तल्लक्षणमादिभरते—'काव्यस्यार्थसमुत्पत्तिरुपक्षेप इति
स्मृतः' इति । [नीवारा इति ।] तरूणां वृक्षाणामधो नीवारास्तृणधान्यानि
सन्तीति क्रियासामान्ययोगाभ्यूनपददोषाभावः । एवमन्यवाक्येऽपि । कीदृशाः ।
शुका गर्भे मध्ये येषां तानि च कोटराणि तरुविवराणि तेषां मुखानि तेभ्यो ब्रष्टाः ।
मुखशब्देन नीवाराणां बाहुल्यम् । संपूर्णविशेषणेन सुपुष्टपक्षित्वेनाश्रममनोज्ञतया
राज्ञो रतिर्ध्वन्यते । इदं पूर्वत्रार्थो हेतुः । इङ्गुदी तापसतरुस्तत्फलानि भिन्दन्तीति
भिदः । उपलाः पाषाणाः । सूच्यन्ते द्योत्यन्ते एवेति सूतशङ्कापनोदः । सूच्यन्त
इति कर्मकर्तरि । कीदृशाः । प्रकर्षेण स्निग्धाः । अत्र प्रशब्दः प्रकर्षं द्योतयन्निङ्गु-
दीफलानां सरसत्वमाचक्ष्ण आश्रमस्य सौन्दर्यातिशयं द्योतयन्नाहस्तग्राभिरसि-
ध्वनयति । विश्वासस्योपगमः प्राप्तस्तस्मात् । उत्पन्नविश्वासा इत्यर्थः । अतएवामि-
न्नगतयोऽपरित्यक्तस्थितयो मृगाः शब्दं रथशब्दं सहन्ते । 'ना गतिर्मार्गे दशायां
च' इति विश्वः । अनया स्वस्वचेष्टाविष्टमृगास्थित्याश्रममङ्गुलतया नायकस्य

सूतः—सर्वमुपपन्नम् ।

राजा—(स्तोकमन्तरं गत्वा ।) तपोवननिवासिनामुपरोधो माभूत् ।
इतावत्येवं रथं स्थापय यावदवतरामि ।

सूतः—धृताः प्रग्रहाः । अवतरत्वायुष्मान् ।

राजा—(अवतीर्य ।) सूत, विनीतवेषेण प्रवेष्टव्यानि तपोवनानि
नाम इदं तावद्दृष्टताम् । (इति सूतस्याभरणानि धनुषोपनीयार्पयति ।)
सूत, यावदाश्रमवासिनः प्रत्यवेक्ष्याहमुपावर्ते तावदार्द्रपृष्ठाः कियन्तां
वाजिनः ।

सूतः—तथा । (इति निष्क्रान्तः ।)

राजा—(परिक्रम्यावलोक्य च ।) इदमाश्रमद्वारम् । यावत्प्रवि-
शामि । (प्रविश्य । निमित्तं सूचयन् ।)

शान्तमिदमाश्रमपदं स्फुरति च बाहुः कुतः फलमिहास्य ।

अथवा भवितव्यानां द्वाराणि भवन्ति सर्वत्र ॥ १४ ॥

प्रीत्युत्कर्षो व्यज्यते तोयाधारा देवखातादयस्तत्पथास्तन्मार्गाः । 'ऋक्पूरब्धूः—'
इत्यस्याप्रत्ययः समासान्तः । वल्कलान्यर्थादार्द्राणि तेषां शिखा अप्राणि तेभ्यो
निष्यन्दो जलस्रवणं तेन या रेखास्ताभिरङ्कितार्थिहिताः । निष्यन्देति
'अनुविपर्यभिनिभ्यः—' इति विकल्पेन षत्वम् । अत्र बहुव्रीहिणैवार्थलाभे यद-
ङ्कितपदं तेन प्रत्यग्रवत्तया सार्द्रत्वेनाश्रमस्य सुन्दरतया राज्ञः प्रीत्यतिशयो ध्व-
नितः । कश्चिदिति वाक्यचतुष्टये संबध्यते । चकारः पूर्ववाक्यत्रयसमुच्चये । स्वभा-
वोक्तिः । क्रियासमुच्चयालंकारः काव्यलिङ्गं च । वृत्त्यनुप्रासः श्रुत्यनुप्रासोऽपि । तीव्रेती
दन्त्ययोः, श्शु इति तालव्ययोः, कगेति कण्ठ्ययोः, टरेति छेति मूर्धन्ययोः, स्तेति
दन्त्ययोः, रुणेति मूर्धन्ययोः संगतेः । एवमुत्तरचरणेष्वप्युक्तम् । शार्दूलविक्रीडि-
तम् [छन्दः] स्तोकमल्पमन्तरं गत्वा । अवतीर्योपनीय प्रविश्येत्यादीनां कविवाक्य-
त्वात्तथबन्तानाम् 'राजा वदति' इत्याद्यभ्यूहितकविवाक्यस्थक्रियया संबन्धः । एव-
मप्येऽपि बोद्धव्यम् । विनीतेत्यादिना नीतिनामा नाट्यालंकार उक्तः । तल्लक्षणम्—
'नीतिः शास्त्रेण वर्तनम्' इति । 'इति सूतस्य' इति कविवाक्यम् । आर्द्रपृष्ठा इत्यनेन
तेषां श्रमापनोद उक्तः । निमित्तं सूचयमिति दक्षिणबाहुस्फुरणं सूचयित्वा । अङ्ग-
स्फुरणेनेत्यर्थः । 'निमित्तं हेतुलक्ष्मणोः' इत्यमरः । शान्तमिति । इदं परिदृश्यमा-

(नेपथ्ये ।)

इंदो इंदो सहीओ ।

राजा—(कर्णं दत्त्वा ।) अये, दक्षिणेन वृक्षवाटिकामालाप इव श्रूयते । यावदत्र गच्छामि । (परिक्रम्यावलोक्य च ।) अये, एतास्त-
पस्विकन्यकाः स्वप्रमाणानुरूपैः सेचनघटैर्बालपादपेभ्यः पयो दातु-
मित एवाभिवर्तन्ते । (निपुणं निरूप्य ।) अहो, मधुरमासां दर्शनम् ।

शुद्धान्तदुर्लभमिदं वपुराश्रमवासिनो यदि जनस्य ।

दूरीकृताः खलु गुणैरुद्यानलता वनलताभिः ॥ १५ ॥

यावदिमां छायामाश्रित्य प्रतिपालयामि । (इति विलोकयन्स्थितः ।)

१. इत इतः सख्यौ ।

नमाश्रमपदमाश्रमस्थानम् । तात्स्थ्यात्तन्निवासिजनाः । शान्तं शान्ताः शमप्र-
धानाः । निरीहा इत्यर्थः । अत्यन्तनिरीहत्वं द्योतयितुमचेतनस्य कर्तृत्वं कृतम् । इ-
हाश्रमपदेऽस्य बाहुस्फुरणस्य फलं महार्हवस्तुप्राप्त्यादि कुतः । साकाङ्क्षेभ्यो विश्वा-
मित्रप्रभृतिभ्यः संभवत्यपि । इह तु सुतरामसंभावनीयमित्यर्थः । अथवेत्याक्षेपे ।
भवितव्यानामवश्यभाव्यानां द्वाराण्युपायाः सर्वत्र भवन्ति । 'द्वारं पुनर्निर्गमने-
ऽभ्युपाये' इति विश्वः । अर्थान्तरन्यासः । उक्ताक्षेपालंकारः । प्रथमयतौ वृत्त्यनु-
प्रासः । उत्तरत्र ध्रुत्यनुप्रासः । अन्यदले भविभवेति वितवन्तीति छेकानुप्रासश्च ।
अनयार्यया परिकर इति द्वितीयमङ्गमुपक्षिप्तम् । तल्लक्षणं तु—'यदुत्पन्नार्थं बाहुल्यं
ज्ञेयः परिकरस्तु सः' इति । इत इतः सख्यौ । 'नायिकानां सखीनां च सौर-
सेनी प्रकीर्तिता' इति भरतोक्तेरासां पाठ्या सौरसेनीभाषा । 'सहीओ, इत्यत्र प्र-
थमम् 'द्विवचनस्य बहुवचनम्' इति सूत्रे औकारस्य जसि जाते 'जश्शसोः' इत्य-
नुवर्तमाने 'स्त्रियामुदोतौ वा' इति जस ओकारः । 'हः' इत्यनुवर्तमाने 'खध-
यधभाम्' इति खस्य हः । क्वचित् 'सहा' इति पाठः । स तु विकल्पपक्षे जसो
लोपे ज्ञेयः । दक्षिणेन वृक्षवाटिकामिति 'एनपा द्वितीया' इति द्वितीया । स्व-
प्रमाणानुरूपैरिति स्वशब्देन प्रमाणपदसाहचर्यात्सामर्थ्यं लक्ष्यते । तस्य प्रमाणं
मानं तदनुरूपैः । स्वशक्तियोग्यैरित्यर्थः । 'प्रमाणं मानशास्त्रयोः' इति धरणिः ।
निरूप्य दृष्ट्वा । अहो इति विस्मये । सौन्दर्यातिशयदर्शनेन विस्मयः । दृश्यते यत्त-
द्दर्शनं स्वरूपम् । 'कृत्यल्युटो बहुलम्' इति ल्युट् । मधुरं प्रियम् । हृदयंगममि-
ति यावत् । 'मधुरं रसवत्स्वादु प्रियेषु' इति विश्वः । शुद्धान्तैति । आश्रमे
वस्तुं शीलं यस्य । शीलार्थे निनिप्रत्ययेन तादृगरूपासंभवो द्योत्यते । जनस्य सा-

(ततः प्रविशति यथोक्तव्यापारा सह सखीभ्यां शकुन्तला ।)

शकुन्तला—ईदो ईदो सहीओ ।

अनसूया—हैला सउन्दले, तुवत्तो वि तादकस्सवस्स अस्स-
मरुक्खआ पिअदेरत्ति तक्केमि । जेण णोमालिआकुसुमपेलवा तुमं वि
एदाणं आलवालपूरणे णिउत्ता ।

१. इत इतः सख्यौ ।

२. हला शकुन्तले, त्वत्तोऽपि तातकाश्यपस्याश्रमवृक्षकाः प्रियतरा
इति तर्कयामि । येन नवमालिकाकुसुमपेलवा त्वमप्येतेषामालवालपूरणे
नियुक्ता ।

मान्यजनस्य । 'लोके जगद्भेदे पृथग्जनः' इति हैमः । शुद्धान्तो राजस्त्रियः ।
तात्स्थ्यादिति क्षीरस्वामी । तासां दुर्लभम् । इदं प्रत्यक्षतः परिदृश्यमानं जगन्न-
यैकमोहनं वपुर्यदीति । विशेषे प्रस्तुते सामान्यस्योक्तेरप्रस्तुतप्रशंसा । तदा वनल-
ताभिर्गुणैः सौगन्ध्यादिभिरुद्यानलता दूरीकृताः । तिरस्कृता इत्यर्थः । उद्देश्यप्र-
तिनिर्देश्यत्वादत्र कथितपददोषाभावः । छेकवृत्त्यनुप्रासौ । निदर्शनालंकारश्च । न
दृष्टान्तः । निरपेक्षयोर्वाक्ययोर्बिम्बप्रतिबिम्बभावे दृष्टान्तस्योक्तेः । राजानकमम्म-
टस्त्वत्र प्रतिवस्तूपमामाह । तन्न चतुरस्रम् । यतः शुद्धान्दुर्लभत्वं वनलताभि-
र्गुणैर्दूरीकरणत्वं नै(चै)कं तत्त्वम् । यदीत्यनेन वाक्यद्वयनिरासाच्च । 'सामान्यस्य
वाक्यद्वये पृथङ्निर्देशे प्रतिवस्तूपमा' इति तल्लक्षणम् । उदाहरणं च—'चक्रोर्य एव
चतुराश्चन्द्रिकापानकर्मणि । आवन्त्य एव निपुणाः सुदृशो रतनर्मणि' इति । य-
त्त्रेतत्समर्थनार्थमाधुनिकेन केनचिदुक्तम्—'वाक्यार्थवशात्साधारणधर्मस्योभयसं-
बन्धावगतिः' इति, तदपि न समीचीनम् । यतो वाक्यार्थेन साम्यमात्रं प्रतीयते ।
तच्च वस्तुप्रतिवस्तुरूपेण चेत्स्यात्प्रतिवस्तूपमा । बिम्बप्रतिबिम्बभावेन तस्यास्माभि-
रेवाङ्गीक्रियमाणत्वादित्यलं पूर्वं सह विवादेन । प्रतिपालयामि प्रतीक्षे । यथोक्त-
व्यापारेति । वृक्षसेचनव्यापारवतीत्यर्थः । 'समानाभिस्तथा सख्यो हला भाष्याः प-
रस्परम्' इति भरतोक्तेर्हृल्लेति प्रयोगः । हला शकुन्तले, त्वत्तोऽपि तातकाश्य-
पस्याश्रमवृक्षकाः प्रियतरा इति तर्कयामि । कोऽत्पार्थे । येन नवमल्लि(मालि)काकुसु-
मपेलवा कोमला त्वमप्येतेषामालवालपूरणे नियुक्ता । 'सप्तला नवमल्लिका' इत्यमरः ।
त्वमपीत्यपिभिन्नक्रमः पेलवापीति योज्यः । 'पेलवं कोमले तनौ' इति शाश्वतः ।
आलवालं वृक्षमूलस्थितिस्थानम् । 'आलवालं विदुर्धाराधारणं द्रवतोऽम्भसः'

शकुन्तला—र्णं केअलं तादणिओओ एव्व । अत्थि मे सोद-
रसणेहो एदेसु । (इति वृक्षसेचनं रूपयति ।)

राजा—कथमियं सा कण्वदुहिता । असाधुदर्शी खलु तत्रम-
वान्काश्यपः, य इमामाश्रमधर्मे नियुक्ते ।

इदं किलाव्याजमनोहरं वपु-

स्तपःक्षमं साधयितुं य इच्छति ।

ध्रुवं स नीलोत्पलपत्रधारया

समिलतां छेतुमृषिव्यवस्यति ॥ १६ ॥

भवतु । पादपान्तर्हित एव विस्रब्धं तावदेनां पश्यामि । (इति
तथा करोति ।)

१. न केवलं तातनियोग एव । अस्ति मे सोदरस्नेह एतेषु ।

इति । न केवलं तातनियोग एव । अस्ति मे सोदरस्नेह एतेषु । तातनियोगः पित्रा-
ज्ञा । सोदरस्नेहो भ्रातृस्नेहः । वृक्षसेचनं रूपयति । अभिनयतीत्यर्थः । तत्राभिनयः—
नलिनीपद्मकोशौ कृत्वा स्कन्धप्रदेशं नीत्वावधूतेन शिरसा मनाङ्गनामितया देह-
यष्टया च सहाधोमुखौ [अव]नीताविति । तल्लक्षणं तु—‘अश्लिष्टस्वस्तिकौ
सन्तौ शुकतुण्डावधोमुखौ । मिथः पराङ्मुखौ कृत्वा यौ कृतौ पद्मकोशकौ ॥
नलिनीपद्मकोशौ तौ’ इति । ‘यदधः सकृदानीतमवनीतं तदुच्यते’ इति । सेति
पूर्वं या ऋषिभिरुक्ता । इदमिति । किलेत्यर्चौ । ‘किल संभाव्यवार्तयोः । हे-
त्वरुच्योरलीके च’ इति हैमः । य इदं पुरोदश्यमानमनुपममव्याजमनोहरं स्व-
भावमुन्दरं वपुस्तपःक्षमं तपःसमर्थं साधयितुं कर्तुमिच्छति । ध्रुवं निश्चितम् ।
स ऋषिर्नीलोत्पलपत्रधारा पार्श्वदेशः । लक्षणया तैश्च्यसाम्याच्छिदिक्रियायो-
ग्यत्वं फलम् । तथा समिलतां छेतुं व्यवस्यति प्रयतते । क्वचित् ‘शमीलताम्’ इति
पाठः । तस्या अतिकाठिन्येनोपमेयेऽत्यन्तासंभावनीयत्वं व्यज्यते । अत्र पूर्वार्धे
विषमस्यैको भेदो व्यङ्ग्यः—‘क्वचिद्यदतिवैधर्म्यान् श्लेषो घटनामियात्’ इत्युक्तेः ।
समस्तवाक्ये निदर्शना । ‘अभवद्भस्तुसंबन्ध उपमापरिकल्पकः । निदर्शना’
इत्युक्तेः । श्रुत्यनुप्रासवृत्त्यनुप्रासयोरेकवाचकानुप्रवेशरूपः संकरः । समिलतामिति
रूपकोपमयोः संदेहसंकरः । साधकबाधकप्रमाणाभावात् । छेदस्य न समर्थकत्व-
मुभयोः साधारण्यात् । ध्रुवमित्युत्प्रेक्षा । वाचकत्व इति शब्दाध्याहारापत्तेः ।
वंशस्थं वृत्तम् । अनेनाभिप्रायरूपं भूषणमुपन्यस्तम् । तल्लक्षणं तु—‘अभिप्रायस्तु
सादृश्यादभूतार्थप्रकल्पना’ इति । पादपान्तर्हितो वृक्षान्तर्हितः । विस्रब्धं

शकुन्तला—संहि अणसूए, अदिपिणद्धेण वल्कलेण पिअंवदाए
णिअन्तिद म्हि । सिढिलेहि दाव णं ।

अनसूया—तेह । (इति शिथिलयति ।)

प्रियंवदा—(सहासम् ।) एतथ पओहरवित्थारइत्तअं अत्तणो
जोव्वणं उवालह ।

राजा—काममननुरूपमस्या वयसो वल्कलं न पुनरलंकारश्रियं
न पुष्यति । कुतः ।

सरसिजमनुविद्धं शैवलेनापि रम्यं

मलिनमपि हिमांशोर्लक्ष्म लक्ष्मीं तनोति ।

इयमधिकमनोज्ञा वल्कलेनापि तन्वी

किमिव हि मधुराणां मण्डनं नाकृतीनाम् ॥ १७ ॥

१. सखि अनसूये, अतिपिणद्धेन वल्कलेन प्रियंवदया नियन्त्रितास्मि ।
शिथिलय तावदेतत् ।

२. तथा ।

३. अत्र पयोधरविस्तारयितु आत्मनो यौवनमुपालभस्व ।

विश्वासयुक्तम् । 'समौ विस्रम्भविश्वासौ' इत्यमरः । सखि अनसूये, अतिपिण-
द्धेनातिबद्धेन । 'आमुक्तः प्रतिमुक्तश्च पिणद्धश्चापिणद्धवत्' इत्यमरः । वल्कलेन
वृक्षत्वचा प्रियंवदया नियन्त्रितास्मि । शिथिलय तावदेतत् । 'एतदो णः स्यादौ
कचित्' इत्यमि परे णादेशः । ततः 'अनोऽस्य' इत्यकारलोपः । ततो ण-
मिति । तह इति तथेति । अत्र नियन्त्रणे पयोधराणां(रयोः) स्तनानां(नयोः)
विस्तारयितु आत्मनो यौवनमुपालभस्व । अस्या वयसः काममत्यर्थमनुरूपं व-
ल्कलं पुनरलंकारश्रियं न पुष्यतीति न । अपि तु पुष्यतीत्यर्थः । अनेन शोभा-
तिशयस्यावश्यकत्वं ध्वन्यते । वामनेऽपि 'संभाव्यनिषेधनिवर्तने द्वौ प्रतिषे-
धौ' इति । तत्र हेतुत्वेन पद्यमवतारयति—सरसिजमिति । शैवलेन
जलनीत्यापि । 'जलनीली तु शैवालं शैवलः' इत्यमरः । विद्धं वेधितम् ।
'विद्धः स्याद्वेधिते क्षिप्ते सदृशे' इति हैमः । प्रकृते तदर्थासंभवात्संबद्धत्वं
लक्ष्यते । तदतिशयो व्यङ्ग्यः । स एवात्र सातत्यवाचिना अनुना अनूयते । अनु-

ध्यायतीतिवत्सातत्ये तस्य प्रयोगात् । सरसिजं कमलं रम्यम् । नन्वाद्यन्तवा-
क्ययोस्तृतीययैव शतार्थत्वान्मध्यमवाक्य आकाङ्क्षाभावादेवानुविद्धमित्यन्यकरूप-
मिति चेन्न । उपमेयेतिपिनद्धेत्यादिना प्रकृतं तत् । मध्यवाक्ये त्वङ्गस्येन्दु-
शरीरान्तर्गतत्वं प्रसिद्धमेवेति नापेक्ष्यते तद्वचनमुभयत्र । अत्र तु सरसिजस्यो-
द्धृतस्यानुद्धृतस्य वा शैवलेनाविनाभावात्सुष्ठूक्तमनुविद्धमिति । अतएव न विशेषण-
प्रक्रमभङ्गः । हिमांशोश्चन्द्रस्य मलिनं लक्ष्म लक्ष्मीं शोभां तनोति । अर्थाद्धिमां-
शोरेव । अत्रोपमानस्याकर्तृत्वात्कर्तृप्रक्रमभङ्गः । अथ च कलङ्कस्योपमानत्वप्रती-
तेरवाच्यवचनम् । तस्य चोपमानत्वेऽन्येन संबद्धत्वमनुक्तमिति वाच्यवचनम् ।
किं च लक्ष्मणैव मलिनत्वे प्राप्ते तद्वचनादपुष्टार्थत्वम् । हिमांशोर्लक्ष्मेति संबन्धे
लक्ष्मीं तनोतीत्यत्र संबन्ध्यन्तराकाङ्क्षा लक्ष्मीं तनोतीत्यत्र हिमांशोरिति संबन्धे
लक्ष्मेत्येतत्साकाङ्क्षमिति संबन्धे कष्टत्वम् । हिमांशुपदस्यावृत्तावव्ययदेः(?) कार-
णस्याभावात्सतोऽपि शब्दस्यान्यत्रान्वयात् । वाक्यत्रयं पदकदम्बकात्मकं द्वितीयं
तु क्रिया कारकान्वितेत्येतद्रूपम् । तेन वाक्यप्रक्रमभङ्गोऽपि । लक्ष्मीं तनोतीत्यत्र
सामान्यधर्मस्यार्थत्वेन प्रतीतेरर्थस्य कष्टत्वं चेत्यादिदोषपरिहाराय 'शिशिरकिरण-
माली सुन्दरो लक्ष्मणापि' इति पठनीयम् । असत्संबद्धाश्चेन्मञ्जुलाः, सत्संबद्धाः
किमु वक्तव्या इत्यपिशब्दार्थः प्रकृतस्य लिङ्गनिर्देशेनोपमानव्याजेन पुनपुंसक-
निर्देशाच्च स्वभावसुन्दरस्यैतन्निमित्तसंबद्ध(न्ध)हीनेनाप्यसत्तिः शोभाविनाशिका न
भवतीति व्यज्यते । इयं पुरोदयमाना । 'इदमः प्रत्यक्षगतम्' इत्युक्तेः । 'मम लो-
चनयोः सुधारसकल्लोलिनी त्रिजगत्कन्याललामभूता' इत्याद्यर्थान्तरसंक्रमितवा-
च्यम् । तन्वीत्युपमेयनिर्देशः । तेनोपमेयनिर्देशेन वाक्ये विशेषणाधिक्यं न शङ्क-
नीयम् । त्रिध्वपि रम्यत्वे समानेऽप्यत्र तस्याधिक्यमितीदमेव विधेयम् । यथा
'दध्रा जुहोति' इत्यत्र दधनि विधिः संचार्यते तथेहाप्याधिक्ये । तेन नायिकको(?)
व्यज्यते । इतश्च वक्ष्यमाणभावोदयस्याङ्कुरत्वं व्यङ्ग्यम् । मधुराणां सुन्दराणामा-
कृतीनां किमिव हि न मण्डनम् । अपि तु सर्वम् । हीनमहीनं स्वसंबद्धं चेति सा-
मान्यस्य समर्थकत्वादर्थान्तरन्यासः । मधुरशब्दो रसवाचकः प्रकृते बाधितमु-
द्द्यार्थः सन्, सर्वविषयरञ्जकत्वतर्पकत्वमेककार्यकरत्वेन संबन्धेन लक्ष्यन्स्वातिश-
यसमभिलाषविषयत्वं नात्राश्चर्यमिति ध्वनयति । अत्र पादत्रये साधारणधर्मस्य
रम्यलक्ष्मीविस्तारमनोज्ञपदैरभिधानान्मालाप्रतिवस्तूपमा । वृत्त्यनुप्रासच्छेकानुप्रास-
योः संमृष्टिः । अर्थालंकारयोरङ्गाङ्गिभावः संकरः । एवमग्रेऽपि संकरसंस्पृष्टी उन्ने-
ये । ग्रन्थगौरवभीत्या कचिदेव वक्तव्ये । मालिनीवृत्तम् । अनेन माधुर्यं नामाय-
जजोऽलंकार उक्तः । तद्वक्ष्यमाणम्—'सर्वावस्थाविशेषेषु माधुर्यं रमणीयता' इति ।
अनेन प्रसिद्धिर्नाम भूषणमुपक्षिप्तम् । तद्वक्ष्यमाणं तु—'प्रसिद्धिर्लोकविख्यातैर्वाक्यै-

शकुन्तला—(अप्रतोऽवलोक्य ।) एसो वादेरिदपल्लवाङ्गुलीहिं तु-
वरेदि विअ मं केसररुक्खओ । जाव णं संभावेमि । (इति परिक्रामति ।)

प्रियंवदा—हैला सउन्दले, एत्थ एव्व दाव मुहुत्तअं चिट्ठ ।
जाव तुए उवगदाए लदासणाहो विअ अअं केसररुक्खओ प-
डिभादि ।

शकुन्तला—अदो क्खु पिअंवदा सि तुमं ।

राजा—प्रियमपि तथ्यमाह शकुन्तलां प्रियंवदा । अस्याः खलु
अधरः किसलयरागः कोमलविटपानुकारिणौ बाहू ।

कुसुममिव लोभनीयं यौवनमङ्गेषु संनद्धम् ॥ १८ ॥

१. एष वातेरितपल्लवाङ्गुलीभिस्त्वरयतीव मां केसरवृक्षकः । यावदेनं
संभावयामि ।

२. हला शकुन्तले, अत्रैव तावन्मुहूर्तं तिष्ठ, यावत्त्वयोपगतया लता-
सनाथ इवायं केसरवृक्षकः प्रतिभाति ।

३. अतः खलु प्रियंवदासि त्वम् ।

रथप्रसाधनम्' इति । एष वातेरितपल्लवाङ्गुलीभिस्त्वरयतीव मां केसरवृक्षको बकु-
लवृक्षः । अल्पार्थं कः । इदं चैकदेशविवर्तिरूपकम् । तेन केसरवृक्षस्य वयस्य-
त्वमपि रूपितं भवति । तेनायमर्थः । यथा कश्चन सखात्यन्तमुत्कण्ठितोऽङ्गुली-
चालनेन मित्रं त्वरयति तद्वदिति । यावदेनं संभावयामि । अत्रैव तावन्मुहूर्तं तिष्ठ,
यावत्त्वोपगतया लतासनाथ इवायं केसरवृक्षकः प्रतिभाति । अतः खलु प्रियंवदा-
सि त्वम् । एताभ्यां प्रियंवदाशकुन्तलावचनाभ्यां निरुक्तमिति भूषणमुपक्षिप्तम् ।
तल्लक्षणम्—'निरुक्तिर्निर्वचोक्तिर्नान्यर्थप्रसिद्धये' इति । यत्प्रियंवदया लताल-
मारोपितं तत्साधयति—अस्या इति । अधरोऽधरोष्ठः । किसलय इव रागो
यस्य स पल्लवाताम्रः । बाहू विटपौ स्कन्धोर्ध्वशाखे तदनुकारिणौ तत्सदृशौ ।
यत्कात्यः—'स्कन्धादूर्ध्वं तरोः शाखा कटप्रो विटपो मतः' इति । कोमलशब्देना-
ग्रजत्वं तयोर्व्यज्यते । अङ्गेषु संनद्धं संनाहं प्रापितम् । अत्युत्कटमिति यावत् ।
अत्राङ्गेष्विति बहुवचनेन वदने कान्तिमत्ता, नयनयोस्तरलता, कण्ठे कम्बुत्रिरे-
खावत्त्वम्, वक्षसि स्तनोज्जृम्भणम्, नाभौ गभीरता, नितम्बे मध्यनिम्नत्वम्, उ-
भयभागे चतुरस्रत्वम्, जघनजङ्घाजानुमण्डलोद्देशानां मांसलत्वं, गतौ सविला-

अनसूया—हंला सउन्दले, इअं सअंवरवहू सहआरस्स तुए किदणामहेआ वणजोसिणित्ति णोमालिआ । णं विमुमरिदा सि ।

शकुन्तला—तदा अत्ताणं वि विमुमरिस्सं । (लतामुपेत्यावलोक्य च ।) हला, रमणीए कखु काले इमस्स लदापाअवमिहुणस्स वइअरो संवुत्तो । णवकुसुमजोव्वणा वणजोसिणी, सिणिद्धपल्लवदाए उवभोअक्खमो सहआरो । (इति पश्यन्ती तिष्ठति ।)

१. हला शकुन्तले, इयं स्वयंवरवधूः सहकारस्य त्वया कृतनामधेया वनज्योत्स्नेति नवमालिका । एनां विस्मृतवत्यसि ।

२. तदात्मानमपि विस्मरिष्यामि । हला, रमणीये खलु काल एतस्य लतापादपमिथुनस्य व्यतिकरः संवृत्तः । नवकुसुमयौवना वनज्योत्स्ना, स्निग्धपल्लवतयोपभोगक्षमः सहकारः ।

सत्वमित्यादि ध्वनितम् । संनद्धशब्दः प्रकृते बाधितमुख्यार्थः सन्, यः संनद्धो भवत्युत्साहेन प्रकटो भवतीति प्राकट्यसंबन्धेन यौवनं लक्ष्यंस्तद्गतमतिशयं व्यनक्ति । यौवनं कुसुममिव लोभनीयं चित्ताकर्षकम् । कुसुममिति जात्येकवचनम् । अङ्गेषु संनद्धमित्यत्रापि योजनीयम् । लताङ्गेषु संनद्धमित्यर्थः । हस्तादिस्पृष्टस्य मलिनत्वादिसंभवात् । एवमनुच्छिष्टयौवनत्वेन कन्यात्वं ध्वनयता स्वयोग्यत्वं ध्वनितम् । ततश्च वक्ष्यमाणोदयस्याङ्कुरत्वे पर्यवसानम् । समासगा आर्था समासगा गौणी पूर्णा श्रौतीत्युपमानां संसृष्टिः । 'सप्तम्युपमानपूर्वस्योत्तरपदलोपश्च' इत्यनेन वार्तिकेन समासः । नन्वत्र वार्तिके उत्तरपदलोपो विहितः । प्रकृते च नोत्तरपदलोप इति कथं समासः । उच्यते । अत्र वार्तिके महाभाष्यकैयटकारप्रमुखैः 'उष्ट्रो मुखमस्य' इत्येव विग्रहः कार्यः । अवयवधर्मेण समुदायधर्मव्यपदेशादुष्टस्योपमानतेति । न च प्राणी प्राण्यन्तरस्य मुखमुपपद्यते तेन सामर्थ्यात्सदृशावयवावगतिः । तेन मुखेन मुखस्य सादृश्यं सिध्यति । तेन मुखमिव मुखमस्येत्यर्थः सिद्धो भवति । तेनोत्तरपदलोपो न वक्तव्यः । तेन चन्द्रमुखी पुण्डरीकाक्ष इत्यादि सिद्धमिति सिद्धान्तितम् । बहुव्रीहेरुपमाद्योतकत्वम् । अचेतनानुकारः कर्तुं न शक्यत इति सादृश्यं लक्ष्यम् । अतो गौणी । इयं च महता युक्तिसंदर्भेणोपमाप्रपञ्चे मया निरूपिता । इवादिसद्भावात्तृतीया पूर्णा श्रौती । 'बाहू मृदुलविटपाविव प्रतनू' इति पठित्वोद्देश्यप्रतिनिर्देश्यप्रक्रमभङ्गः परिहरणीयः । अनेन पदोच्चयमिति भूषणमुपक्षिप्तम् । तल्लक्षणं तु—'संबद्धार्यानुरूपो यः पदौघः स पदोच्चयः' इति । इयं स्वयंवरवधूः सहकारस्य त्वया कृतनामधेया वनज्योत्स्नेति नवमालिका । एनां विस्मृतवत्यसि । तदात्मानमपि विस्मरिष्यामि । रमणीये खलु काल एतस्य लतापा-

प्रियंवदा—अणसूए, जाणासि किं सउन्दला वणजोसिणिं
अदिमेत्तं पेक्खदित्ति ।

अनसूया—णं खलु विभावेमि । कहेहि ।

प्रियंवदा—जैह वणजोसिणी अणुरूवेण पाअवेण संगदा ।
अवि णाम एव्वं अहं वि अत्तणो अणुरूवं वरं लहेअत्ति ।

शकुन्तला—एँसो णूणं तुह अत्तगदो मणोरहो । (इति कल-
शमावर्जयति ।)

राजा—अपि नाम कुलपतेरियमसवर्णक्षेत्रसंभवा स्यात् । अ-
थवा कृतं संदेहेन ।

१. अनसूये, जानासि किं शकुन्तला वनज्योत्स्नामतिमात्रं पश्यतीति ।

२. न खलु विभावयामि । कथय ।

३. यथा वनज्योत्स्नानुरूपेण पादपेन संगता, अपि नामैवमहमप्यात्म-
नोऽनुरूपं वरं लभेयेति ।

४. एष नूनं तवात्मगतो मनोरथः ।

दपमिधुनस्य व्यतिकरः संश्लेषः संवृत्तः । नवकुसुमयौवना नवानि प्रथमोद्गतानि
कुसुमानि तान्येव यौवनं यस्याः सा वनज्योत्स्ना स्निग्धपल्लवतयोपभोगक्षमः
सहकारः । नवं कुसुमं रजोदर्शनं च यस्याः सा । स्निग्धश्चासौ पल्लवो विटप-
(ट)श्च तत्त्वेनेति नायकव्यवहारारोपात्समासोक्तिः । इति पश्यन्ती तिष्ठतीति
कविवाक्यम् । अनसूये, जानासि किं शकुन्तला वनज्योत्स्नामतिमात्रं पश्यती-
ति । न खलु विभावयामि । कथय । यथा वनज्योत्स्नानुरूपेण पादपेन संगता ।
अपि नामेति संभावनायाम् । एवमहमप्यात्मनोऽनुरूपं वरं लभेयेति । एष नूनं
तवात्मगतो मनोरथः । 'राजा—कथमियम्' इत्याद्येतदन्तेन विलोभनं नामाङ्ग-
मुपक्षिप्तम् । तल्लक्षणं तु—'गुणानां वर्णनं तज्ज्ञैर्विलोभनमितीरितम्' इति ।
अपि नामेति संभावनायाम् । असवर्णमसमानं क्षत्रियादि क्षेत्रं कलत्रं तत्संभवा
तत उत्पन्ना । 'क्षेत्रं पत्नीशरीरयोः' इत्यमरः । कृतमित्यलमर्थेऽव्ययम् ।
तद्योगे 'वारणार्थयोगे तृतीया' इति तृतीया । संदेहेनालमित्यर्थः । 'कृतमिति

असंशयं क्षत्रपरिग्रहक्षमा

यदार्यमस्यामभिलाषि मे मनः ।

सतां हि संदेहपदेषु वस्तुषु

प्रमाणमन्तःकरणप्रवृत्तयः ॥ १९ ॥

तथापि तत्त्वत वनामुपलप्स्ये ।

शकुन्तला—(ससंभ्रमम् ।) अम्मो । सलिलसेअसंभमुग्गदो णोमालिअं उज्झिअ वअणं मे महुअरो अहिवट्ठइ । (इति भ्रमरबाधां रूपयति ।)

१. अम्मो । सलिलसेकसंभ्रमोद्गतो नवमालिकामुज्झित्वा वदनं मे मधुकरोऽभिवर्तते ।

निषेधनिवारणयोः' इति वर्धमानः । तदेव वंशस्थेन द्रढयति—असंशयमिति । क्षत्रं क्षत्रियस्तस्य परिग्रहः स्त्रीत्वेनाङ्गीकारस्तत्क्षमा तत्समर्था । 'क्षत्रं क्षत्रियराजन्यौ' इति नाममाला । 'परिग्रहः परिजने पठ्यां स्त्रीकारमूलयोः' इति विश्वः । अत्र मत्परिग्रहक्षमेति वक्तव्ये क्षत्रेति सामान्योक्तेरप्रस्तुतप्रशंसा । तथा च नायकगतमौचित्यं ध्वनितम् । यद्यस्मादार्यं श्रेष्ठं मे मम जितेन्द्रियस्य पुरुवंशोत्पन्नस्य दुष्यन्तस्येत्यर्थान्तरसंकमितवाच्यम् । मनोऽस्यां स्त्रीसृष्टिरन्नभूतायामभिलाष्यभिलाषयुक्तम् । हि यस्मात्सतां संदेहपदेषु संदेहस्थानेष्वन्तःकरणस्य प्रवृत्तयो वर्तनानि प्रमाणम् । 'पदं व्यवसितत्राणस्थानलक्ष्माङ्घ्रिवस्तुषु' इत्यमरः । तेन पुनरुक्तवदाभासो नामालंकारः । अर्थान्तरन्यासकाव्यलिङ्गानुप्रासाः । अनेन परिन्यास इत्यङ्गमुपक्षिप्तम् । तल्लक्षणं तु—'तन्निष्पत्तेस्तु कथनं परिन्यासं प्रचक्षते' इति । नन्वङ्गोद्देशवाक्ये 'उपक्षेपः परिकरः परिन्यासो विलोभनम्' इत्युद्दिष्टम् । उदाहरणे च कथं व्यस्य इति चेत् । नैष दोषः । यत उक्तं सुधाकरे—'मुखादिसंधिष्वङ्गानां क्रमो नायं विवक्षितः । क्रमस्यानादृतत्वेन भरतादिभिरादिभैः ॥ लक्ष्येषु व्युत्क्रमेणापि कथनेन विचक्षणैः' इति । यद्यपि मम हृदये विश्वासस्तथापि व्यवहारार्थं तत्त्वत एनामुपलप्स्ये ज्ञास्यामि । ससंभ्रमं सभयम् । भयहेतुश्च वक्ष्यमाणः । अम्मो आश्चर्यं । 'अव्ययम्' इत्यधिकारे 'अम्मो आश्चर्यं' इति सूत्रम् । सलिलसेकसंभ्रमोद्गतो नवमालिकामुज्झित्वा वदनं मे मधुकरोऽभिवर्तते । वदनं लक्ष्मीकृत्यागच्छतीत्यर्थः । अनेन पद्मिनीत्वमुक्तमस्याः । यदाहुः—कमलमुकुलपद्मी फुल्लराजीवगन्धः सुव(र)त-

राजा—(सस्पृहम् ।)

चलापाङ्गां दृष्टिं स्पृशसि बहुशो वेपथुमतीं

रहस्याख्यायीव स्वनसि मृदु कर्णान्तिकचरः ।

करौ व्याधुन्वत्याः पिबसि रतिसर्वस्वमधरं

वयं तत्त्वान्वेषान्मधुकर हतास्त्वं खलु कृती ॥ २० ॥

पयसि यस्याः सौरभं दिव्यमङ्गे' इति । भ्रमरबाधां रूपयति । अभिनयतीत्यर्थः । स चाभिनयो विधुतेन शिरसा, कम्पितेनाधरेण, मुखदेशस्थितेन पराङ्मुखतलेन चञ्चलेन पताकेनेति । तल्लक्षणानि—'तिर्यग्गतं द्रुततरं विधुतं तत्प्रयुज्यते । शीतार्ते ज्वरिते भीते' इति । 'व्याधायां कम्पितोऽन्वर्थो भीतौ शीते जये रुषि' इति । 'तर्जनीमूलसंलभकुञ्चिताङ्गुष्ठको भवेत् । पताकः संहताकारः प्रसारिततलाङ्गुलिः' इति । चलापाङ्गामिति । हे मधुकर, वयं कथमेतदीयकटाक्षगोचरा भूयास्म, कथमेषास्मदभिप्रायव्यञ्जकं रहोवचनमाकर्णयेत्, कथं नु हठादनिच्छन्त्या अपि परिचुम्बनं विधेयास्मेति यदस्माकं मनो राज्यपदवीमधिशेते ते वयम् । बहुवचनेन स्वस्मिन्पूजा । अस्मच्छब्दः सकलधराधिपत्यपुरुषवंशोत्पन्नत्वानेकविधाभिलाषचाटुकप्रवणत्वेत्याद्यर्थान्तरसंक्रमितवाच्यः । तत्त्वान्वेषाद्वस्तुवृत्तान्वेषणया हताः निरुद्धप्रवृत्तय इत्यर्थः । आयासमात्रपात्रीभूता इति भावः । 'मनोहतः प्रतिहतः प्रतिबद्धो हतश्च सः' इत्यमरः । त्वमित्येकवचनेनास्य निकृष्टत्वम् । युष्मच्छब्दस्तु स्फुटज्ञानराहित्याद्यर्थान्तरसंक्रमितः । अतएव मधुकरेति संयुद्धिः । कृती । कृतबहुकृत्य इत्यर्थः । 'भूमार्थे इनिः' । खल्विति निपातेनायत्नसिद्धं तव चरितार्थत्वमिति ध्वन्यते । अथ हता इति विशेषणोपादानात्सविशेषणस्य निषेधो वक्तव्य इति बहुवचननिषेधाद्वयमित्यनुपपन्नमिति केचित् । तदविचारितरमणीयम् । यतो विशेषणं द्विविधम्, अनुवाद्यं विधेयं च । तत्रानुवाद्यविशेषणेऽयं निषेधो न विधेये । अत्र च तस्य विधेयत्वान्नानुपपत्तिः । तथा च वृत्तानुदाहृतम्—'पटुरहं ब्रवीमि' इति । अत्रैव पदमञ्जरीकारवचनम्—'कथम् त्वं राजा वयमप्युपासितगुरुप्रज्ञाभिमानोन्नताः' इति । अत्रोन्नतत्वं विधीयते । 'नहि विधेयोऽर्थो विशेषणं भवति' इति । तत्कथमित्याह—चलेति । चलापाङ्गामित्यनुवाद्यविशेषणम् । वेपथुमतीं त्वदाशङ्काकाराम् । दृशं नीलोत्पलधिया पुनः स्पृशसि । रहस्याख्यातुं शीलं यस्य स इव कर्णान्तिकचरः श्रवणसमीपगो मृदु ध्वनसि श्रवणावकाशपर्यन्तत्वाच्च नीलोत्पलाशङ्कानपगमाच्च तत्रैव दन्ध्वन्यमान आस्ते । करौ व्याधुन्वत्याः सहजसौकुमार्यत्रासकातरायाश्च रतिनिधानभूतं विकसितारविन्दकुवलयामोदमधुरबन्धूकबन्धुरमधरं पिबसीति प्राश्नः । अधुनातनास्तु चलापा-

ङ्गं दृष्ट इत्यनुवाद्यविशेषणं वाक्यत्रयशेषभूतम् । एवमन्तिकचर इत्यपि । तत्र यतोऽन्तिकचरस्ततश्चलापाङ्गं । दृष्ट इति हेतुहेतुमद्भावशेषभूतत्वादेव नावृत्तिः । यतो दृष्टस्ततः स्पृशसि खनसीति योज्यम् । 'कर्णान्तिक—'इत्यादिपाठे 'चत्वारो वयमृत्विजः स भगवान्कर्मोपदेष्टा हरिः सङ्ग्रामाध्वरदीक्षितो नरपतिः पत्नी गृहीतव्रता' इत्यादिवदभवन्मतयोगः स्यात् । न च स्पृशसीत्यनेनैव नैकत्र्ये लब्धे प्रथमवाक्यस्य नोपयोग इति वाच्यम् । एवं कर्णे इत्यत्रापि सामीप्याधिकरणेनैव गतार्थत्वात्तत्रापि । एवमुत्तरत्रापीत्यवकरतैव स्यात् । तेन तदुक्तिः स्वभावोक्तिपोषायेवेत्यवधेयम् । अतएव कर्णे इत्येकवचनम् । यदा यदपाङ्गेन पश्यति तदा तत्रेन्दीवरान्न्येष्टलाभेन खनति । वेपथुमतीं कम्पमानाम् । भयस्वभावात्तादृक्त्वम् । अर्थादृशं दर्शनक्रियायां करणत्वेन प्रस्तुतत्वात्तस्याः स्पृशसीति दृग्शुस्पर्शनमेव वस्तुतस्तस्य । उपचारात्तथोक्तिः समासोक्तौ धर्मारोपार्थमिदम् । तेन विना तस्या उज्जीवनाभावादिति स्थितमाकरे । अतएव साक्षाद्विशेष्यानुपादानम् । दृष्टकामुकत्वव्यवहारारोपार्थं च । अन्यथा सा स्त्रीजातिः, तत्रापि मुग्धा, तत्रापि तपस्विनी, तेन सुतरां तत्स्पर्शं सोढुमसहा । तस्यापि कीटकविशेषस्यायं भावः । स्पर्शं दशत्येवेति यथाव्याख्यातमेव चारु । बहुश इत्यपि मत्कृतव्याख्यानुसारेणैवोपपद्यते । यथाश्रुततया बहुत्वेन हेतुं बक्ष्यामः । समारोपे तु यथा कश्चित्प्रथमसाहसां कम्पमानां कांचिन्नायिकां स्पृशति स्पृष्टकेनालिङ्गनेन योजयति । विशेषणादेव विशेष्यप्रतिपत्तिः । कर्णे मृदु यथा स्यात्तथा खनसीति स्वभावोक्तिरेव । तत्र रहस्याख्यायीवेत्युत्प्रेक्षा समारोपसाधिकैव । तथा कपोले चुम्बनविशेषो व्यज्यते । कामिनोऽपि रहस्याख्यानं व्याजश्चुम्बनमेव प्रधानम् । 'करौ व्याधुन्वत्याः' इति विशेषणं पूर्वत्र समानमपि चुम्बने यत्करधूननं तत्स्फोरणार्थमौचित्येनात्र कविना निबद्धम् । अतएव विविधमासमन्तादित्युपसर्गद्वयनिबन्धः । चुम्बने तु 'करौ धुनाना नवपल्लवाकृती' इतिवत्कामशास्त्रे केवलस्यैवं प्रयोग उक्तः । इदमेव बहुत्वे बीजमित्यवधेयम् । 'विशेषणादेव विशेष्यप्रतिपत्तिः' इति संबन्धिबोधः । तस्या रतिसर्वस्वं संभोगनिधानम् । निधानत्वं च प्रथमतः प्राप्यत्वेन । तेनैव तन्निर्वाहात् । 'आदौ रतं बाह्यमिह प्रयोज्यं तत्रापि चालिङ्गनपूर्वमेव' इत्युक्तेरालिङ्गनचुम्बनयोः पूर्वत्वम् । अनेन नायकाभिप्रायो व्यज्यते । अधरं न तूत्तरोष्ठं पूर्वोक्तविशेषणस्य तत्रैव संभवात् । तत्रैवास्य कविभिरङ्गीकारात् । पिबसि सादरमवलोकयसीति भ्रमरपक्षे । अन्यथा तेन दंश एव क्रियेतेत्युक्तमेव प्राक् । आरोपपक्षे चुम्बसीति । श्लेषः । वयं हतास्त्वं कृतीति व्यतिरेकः । नीलोत्पलादिभ्रान्त्या भ्रान्तिमान् । भ्रमरस्वभावोक्तिः । त्वं कृतील्यत्र चरणत्रयं हेतुत्वेनोपात्तमिति काव्यलिङ्गम् । आद्यवाक्यद्वये रशनाकाव्यलिङ्गमपि । भुल्यनुप्रासश्च शिखरिणीकृतम् । यद्यपि हता इत्युक्तं तथाप्यभिलाषचाटुकप्रवणत्वेन

शकुन्तला—**गं** एसो दुष्टो विरमदि । अण्णदो गमिस्सं । (पदान्तरे स्थित्वा सदृष्टिक्षेपम् ।) कंहं इदो वि आअच्छदि । हला, परि-
त्ताअह मं इमिणा दुव्विणीदेण दुट्ठमहुअरेण पडिहूअमाणं ।

उभे—(सस्मितम् ।) कौ वअं परित्तादुं । दुस्सन्दं अकन्द ।
राअरक्खिदव्वाइं तवोवणाइं णाम ।

राजा—अवसरोऽयमात्मानं प्रकाशयितुम् । न भेतव्यं न भे-
तव्यम्—(इत्यर्धोक्ते । स्वगतम् ।) राजभावस्त्वभिज्ञातो भवेत् । भवतु ।
एवं तावदभिधास्ये ।

शकुन्तला—(पदान्तरे स्थित्वा । सदृष्टिक्षेपम् ।) कंहं इदोवि मं
अणुसरदि ।

राजा—(सत्वरमुपसृत्य ।)

कः पौरवे वसुमतीं शासति शासितरि दुर्विनीतानाम् ।

अयमाचरत्यविनयं मुग्धासु तपस्विकन्यासु ॥ २१ ॥

(सर्वा राजानं दृष्ट्वा किञ्चिदिव संभ्रान्ताः ।)

१. न एष दुष्टो विरमति । अन्यतो गमिष्यामि । कथमितोऽप्याग-
च्छति । हला, परित्रायेथां मामनेन दुर्विनीतेन दुष्टमधुकरेण परिभूयमानाम् ।

२. के आवां परित्रातुम् । दुष्यन्तमाकन्द । राजरक्षितव्यानि तपोवनानि नाम ।

३. कथमितोऽपि मामनुसरति ।

तत्सुखागमस्य भावात्प्राप्तिरित्यङ्गमुपक्षिप्तम् । यतो धनिकेनोक्तम्—‘साक्षात्पारं-
पर्येण वा विधेयानि’ इति । तल्लक्षणं तु—‘सुखार्थस्योपगमनं प्राप्तिरित्यभि-
धीयते’ इति । न एष दुष्टो विरमति । अन्यतो गमिष्यामि पदान्तरे स्थानान्तरे ।
कथमितोऽप्यागच्छति । परित्रायेथां मां दुर्विनीतेन दुष्टमधुकरेण परिभूयमानाम् ।
के आवां परित्रातुम् । दुष्यन्तमाकन्द । राजरक्षितव्यानि तपोवनानि । नामेति
प्रसिद्धौ । स्वगतमिति । ‘अथाव्यं स्वगतम्’ इति तल्लक्षणात् । राजभावो रा-
जत्वम् । कथमितोऽपि मामनुसरति । क इति । दुर्विनीतानामविनीतानां दु-

अनसूया—अज्ज, ण कखु किंवि अच्चाहिदं । इअं णो पिअसही महुअरेण अहिहूअमाणा कादरीभूदा । (इति शकुन्तलां दर्शयति ।)

राजा—(शकुन्तलाभिमुखो भूत्वा ।) अपि तपो वर्धते ।

(शकुन्तला साध्वसादवचना तिष्ठति ।)

अनसूया—दण्णिं अदिहिविसेसलाहेण । हला सउन्दले, गच्छ उडअं । फलमिस्सं अघं उवहर । इदं पादोदअं भविस्सदि ।

राजा—भवतीनां सूनृतयैव गिरा कृतमातिथ्यम् ।

१. आर्य, न खलु किमप्यत्याहितम् । इयं नौ प्रियसखी मधुकरेणाभिभूयमाना कातरीभूता ।

२. इदानीमतिथिविशेषलाभेन । हला शकुन्तले, गच्छोटजम् । फलमिश्रमर्घमुपहर । इदं पादोदकं भविष्यति ।

शानां शासितरि दण्डादिना शिक्षके पौरवे पुरुवंशोत्पन्ने । वसुमतीं भूमिं च । अथ च वसुमतीमिति रक्षायोग्यत्वं ध्वनितम् । शासति सति । कोऽयमिति क्रोधेनोक्तिः । मुग्धास्वचतुरासु तपस्विकन्यास्वविनयमाचरति । तपस्विकशब्देनात्यन्तासंभाव्याविनयस्थानत्वं व्यज्यते । अत्र भ्रमर इति मयि दुष्यन्त इति शकुन्तलायां चेति विशेषे प्रस्तुते कोऽयमित्यादेः सामान्यस्योक्तेरप्रस्तुतप्रशंसा । अनया चैतत्प्रतापस्य व्यापकत्वं व्यञ्जयन्त्या तस्य राजभावगोपनं ध्वनितम् । छेकवृत्त्यनुप्रासौ । अनेन दण्डलक्षणं संध्यङ्गान्तरमुपक्षिप्तम् । तल्लक्षणं तु सुधाकरे—‘दण्डस्त्वविनयादीनां दृष्ट्या श्रुत्या च तर्जनम्’ इति । आर्य, न खलु किमप्यत्याहितम् । ‘अत्याहितं महाभीतिः कर्म जीवानपेक्षि च’ इत्यमरः । इयं नौ प्रियसखी मधुकरेणाभिभूयमाना कातरीभूता । साध्वसादवचना तिष्ठतीति कविवचनम् । इदानीमतिथिविशेषलाभेन । ललाभेनेत्यर्थः । अनेनानुवृत्तिनामा नाट्यालंकार उपक्षिप्तः तल्लक्षणं तु—‘प्रश्रयादनुवर्तनम् । अनुवृत्तिः’ इति । हला शकुन्तले, गच्छोटजम् । ‘मुनीनां तु पर्णशालोटजोऽन्नियाम्’ इत्यमरः । फलमिश्रमर्घमुपहर । इदं पादोदकं भविष्यति । सूनृतया सत्यया प्रियया च । ‘सू-

प्रियंवदा—तेण हि इमस्सि पच्छायसीअलाए सत्तवण्णवेदि-
आए सुहुत्तअं उवविसिअ परिस्समविणोदं करेदु अज्जो ।

राजा—नूनं यूयमप्यनेन कर्मणा परिश्रान्ताः ।

अनसूया—हैला सउन्दले, उइदं णो पज्जुवासणं अदिहीणं ।
एत्थ उवविसह्य । (इति सर्वा उपविशन्ति ।)

शकुन्तला—(आत्मगतम् ।) किं^३ णु क्व इमं पेक्खिअ तवो-
वणविरोहिणो विआरस्स गमणीअस्मि संवृत्ता ।

राजा—(सर्वा विलोक्य ।) अहो समवयोरूपरमणीयं भवतीनां
सौहार्दम् ।

प्रियंवदा—(जनान्तिकम् ।) अणसूए, को णु क्व एसो चउ-
रगम्भीराकिदी चउरं पिअं आलबन्तो पहाववन्दो विअ लक्खी-
अदि ।

१. तेन ह्यस्यां प्रच्छायशीतलायां सप्तपर्णवेदिकायां मुहूर्तमुपविश्य परि-
श्रमविनोदं करोत्वार्यः ।

२. हला शकुन्तले, उचितं नः पर्युपासनमतिथीनाम् । अत्रोपविशामः ।

३. किं नु खल्विमं प्रेक्ष्य तपोवनविरोधिनां विकारस्य गमनीयास्मि
संवृत्ता ।

४. अनसूये, को नु खल्वेष चतुरगम्भीराकृतिश्चतुरं प्रियमालपन्प्रभाव-
वानिब लक्ष्यते ।

नृतं तु प्रिये सत्ये' इत्यमरः । तेन ह्यस्यां प्रच्छायशीतलायां सप्तपर्णवेदिकायां
मुहूर्तमुपविश्य परिश्रमविनोदं परिश्रमप्रशमं करोत्वार्यः । 'पुंस्त्रियोर्वा' इत्यनु-
वर्तमाने 'स्सिसयोरत्' इति सूत्रेण विकल्पेनाकारादेशे अस्सि अस्स इमस्सि
इमस्सेति स्त्रीपुंसयोः समानं रूपम् । अनेन कर्मणा वृक्षसेचनेन । उचितं नः पर्यु-
पासनमतिथीनाम् । अत्रोपविशामः । आत्मगतं स्वगतमित्यस्य पर्यायः । किं नु
खल्विति जिज्ञासायाम् । 'खलु वीप्सानिषेधयोः । जिज्ञासायामनुनये वाक्यालंकर-
णऽपि च' इति हैमः । इमं प्रेक्ष्य तपोवनविरोधिनां विकारस्य गमनीया विषय-
भूतास्मि संवृत्ता । अनेनास्या भावो नामाङ्गजो विकार उक्तः । तल्लक्षणं यथा—
'निर्विकारात्मके चित्ते भावः प्रथमविक्रिया' इति । जनान्तिकमिति । तल्लक्षणं

अनसूया—सहि, मम वि अत्थि कोदूहलं । पुच्छिस्सं दाव णं ।
(प्रकाशम् ।) अज्जस्स महुरालावजणिदो वीसम्भो मं मन्तावेदि कदमो
अज्जेण राएसिणो वंसो अलंकरीअदि, कदमो वा विरहपज्जुस्सुअ-
जणो किदो देसो, किंणिमित्तं वा सुउमारदरो वि तवोवणगमणपरि-
स्समस्स अत्ता पदं उवणीदो ।

शकुन्तला—(आत्मगतम् ।) हिअअ, मा उत्तम्म । एसा तुए
चिन्तिदाइं अणसूआ मन्तेदि ।

राजा—(आत्मगतम् ।) कथमिदानीमात्मानं निवेदयामि, कथं
वात्मापहारं करोमि । भवतु । एवं तावदेनां वक्ष्ये । (प्रकाशम् ।)

१. सखि, ममाप्यस्ति कौतूहलम् । पृच्छामि तावदेनम् । आर्यस्य म-
धुरालापजनितो विसम्भो मां मन्त्रयते कतम आर्येण राजर्षेर्वशोऽलंकियते,
कतमो वा विरहपर्युत्सुकजनः कृतो देशः, किंनिमित्तं वा सुकुमारतरोऽपि
तपोवनगमनपरिश्रमस्यात्मा पदमुपनीतः ।

२. हृदय, मोक्षाम्य । एषा त्वया चिन्तितान्यनसूया मन्त्रयते ।

दशरूपके—‘त्रिपताककरेणान्यानपवार्यान्तरा कथाम् । अन्योन्यामन्त्रणं य-
त्स्याज्जनान्ते तज्जनान्तिकम्’ इति । त्रिपताककरलक्षणं संगीतरत्नाकरे
पताकलक्षणमुक्त्वा—‘स एव त्रिपताकः स्याद्वक्तितानामिकाङ्गुलिः’ इति ।
अनसूये, को नु खल्वेष चतुरा गम्भीराकृतिर्यस्य स चतुरं प्रियमालपन्प्र-
भाववानिव लक्ष्यते । प्रभावः सामर्थ्यम् । सखि, ममाप्यस्ति कौतूहलम् । पृच्छा-
मि तावदेनम् । प्रकाशमिति । तल्लक्षणं तु—‘सर्वश्राव्यं प्रकाशं स्यात्’ इति ।
आर्यस्य मधुरालापजनितो विसम्भो विश्वासो मां मन्त्रयत इति खौद्रत्यपरिहारः ।
कतम आर्येण राजर्षेर्वशोऽलंकियते । कस्मिन्नभिजने वंशालंकारस्य ते जनिरज-
नीत्यर्थः । कतमो वा विरहेण स्ववियोगेन पर्युत्सुक उत्कण्ठितो जनो यत्र स
देशः कृतः । कस्माद्देशादागतोऽसीत्यर्थः । एतद्भङ्गयोक्तिस्तु सकलगुणानुरागं
ध्वनयति । किंनिमित्तं वा सुकुमारतरोऽपि तपोवनगमनपरिश्रमस्यात्मा पदं स्था-
नमुपनीतः प्रापितः तपोवनपदेन नात्यधिकप्रयोजनत्वं सूचयति । अतएव परि-
श्रमपदम् । फलान्तराभावात्परिश्रममात्रमिति भावः । हृदय, मोक्षाम्य । एषा
कर्त्री त्वया चिन्तितानि कर्मभूतान्यनसूया मन्त्रयते वदति । अनेन हावलक्षणो
धिकार उक्तः—‘भावादीषत्प्रकाशो यः स हाव इति कथ्यते’ इति । भव-

भवति, यः पौरवेण राज्ञा धर्माधिकारे नियुक्तः सोऽहमविघ्नक्रियो-
पलम्भाय धर्मारण्यमिदमायातः ।

अनसूया—सैणाहा दाणिं धम्मआरिणो ।

(शकुन्तला शृङ्गारलज्जां रूपयति ।)

सख्यौ—(उभयोराकारं विदित्वा । जनान्तिकम् ।) हँला सउन्दले,
जइ एत्थ अज्ज तादो संणिहिदो भवे ।

शकुन्तला—तँदो किं भवे ।

सख्यौ—इमं जीविदसव्वस्सेण वि अदिहिविसेसं किदत्थं
करिस्सदि ।

१. सनाथा इदानीं धर्मचारिणः ।

२. हला शकुन्तले, यद्यत्राय तातः संनिहितो भवेत् ।

३. ततः किं भवेत् ।

४. इमं जीवितसर्वस्वेनाप्यतिथिविशेषं कृतार्थं करिष्यति ।

तीति संबुद्धिः । पौरवेण राज्ञा दुष्यन्तेन । धर्मोऽधिकारस्तत्र । अथ च पुरुवंशो-
त्पन्नेन राज्ञा दुष्यन्तपित्रा । धर्माधिकारे राज्ये । सनाथा इदानीं धर्मचारिणः ।
वयमिति विशेषे वक्तव्ये धर्मचारिण इति सामान्योक्तेरप्रस्तुतप्रशंसा । तथा च
सर्वेषां तपस्विनां सनाथत्वं व्यञ्जयन्त्यैकदेशागमनस्य सर्वदेशगमनव्याप्तिं सूचय-
न्त्यासंबन्धे संबन्धरूपातिशयोक्तिर्ध्वनिता । शृङ्गारलज्जां रूपयतीति परावृ-
त्तेन शिरसा लज्जितया दृशा च । तल्लक्षणं तु—‘पराङ्मुखीकृतं शीर्षं
परावृत्तमुदीरितम् । तत्कार्यं कोपलज्जादि कृते वक्त्रापसारणे’ इति । ‘मि-
थोऽभिगामिपक्षमाप्यधस्ताद्गततारका । पतितोर्ध्वपुटा दृष्टिर्लज्जायां लज्जिता
मता’ इति । अनेन हेलालक्षणोऽङ्गजो विकार उक्तः । तल्लक्षणं तु—‘हे-
लात्यन्तसमालक्ष्यविकारः स्यात्स एव तु’ इति । अतएवोभयोराकारं विदित्वेति
परस्परस्निग्धावलोकनेन । हला शकुन्तले, यद्यत्रायतातः संनिहितो भवेत् । ततः
किं भवेत् । इमं जीवितसर्वस्वेनाप्यतिथिविशेषं कृतार्थं करिस्सदि करिष्यति ।
कुर्यादित्यर्थः । ‘भविष्यति स्तिः’ इति सूत्रेण स्तिरादेशः । अत्र ‘व्यत्ययश्च’
इति सूत्रेण त्यादेशानां व्यत्यये विध्यर्थे भविष्यत्प्रत्ययः । अत्र जीवितसर्वस्वश-
ब्देन विषयनिगारणाच्छकुन्तलाया उक्तेः पताकास्थानकमनेनोक्तम् । तल्लक्षणमा-
दिभरते—‘सहसैवार्थसंपत्तिर्नायकस्योपकारिका । पताकास्थानकं संधौ प्रथ-

शकुन्तला—तुझे अवेध । किं वि हिअए करिअ मन्तेध । ण वो वअणं सुणिस्सं ।

राजा—वयमपि तावद्भवत्योः सखीगतं पृच्छामः ।

सख्यौ—अज्ज, अनुगहो विअ इअं अढमत्थणा ।

राजा—भगवान्काश्यपः शाश्वते ब्रह्मणि स्थित इति प्रकाशः । इयं च वः सखी तदात्मजेति कथमेतत् ।

अनसूया—सुण्णादु अज्जो । अत्थि को वि कोसिओत्ति गोत्तणामहेओ महाप्पहावो राएसी ।

राजा—अस्ति । श्रूयते ।

अनसूया—तं णो पिअसहीए पहवं अवगच्छ । उज्झिआए सरीरसंवड्डणादिहिं तादकस्सवो से पिदा ।

१. युवामपेतम् । किमपि हृदये कृत्वा मन्त्रयेथे । न युवयोर्वचनं श्रोष्यामि ।

२. आर्य, अनुग्रह इवेयमभ्यर्थना ।

३. शृणोत्वार्यः । अस्ति कोऽपि कौशिक इति गोत्रनामधेयो महाप्रभावो राजर्षिः ।

४. तमावयोः प्रियसख्याः प्रभवमवगच्छ । उज्झितायाः शरीरसंवर्धनादिभिस्तातकाश्यपोऽस्याः पिता ।

मे(?)तन्मतम्' इति । युवामपेतम् । किमपि हृदये कृत्वा मन्त्रयेथे । मन्तेधेति 'द्विवचनस्य बहुवचनम्' इत्यनेनाथामो ध्वमादेशे तस्य 'मध्यमस्येत्थाहचौ' इति हादेशः । 'एत्' इत्यनुवर्तमाने 'वर्तमाना पञ्चमी शतृषु वा' इति विकल्पेनैत्वे 'इह हचोर्हस्य' इति विकल्पेन धत्वे मन्तेह मन्तह मन्तेध मन्तधेति चातूरूप्यम् । न युवयोर्वचनं श्रोष्यामि । 'राजा—आत्मगतम्' इत्यादिनैतदन्तेनोदाहरणं नाम भूषणमुपक्षिप्तम् । तल्लक्षणं तु—'वाक्यं यद्गूढतुल्यार्थं तदुदाहरणं मतम्' इति । सखीगतं सखीसंबद्धम् । आर्य, अनुग्रह इवेयमभ्यर्थना । शाश्वते नित्ये । प्रकाशोऽतिप्रसिद्धः । 'प्रकाशोऽतिप्रसिद्धे स्यात्' इत्यमरः । शृणोत्वार्यः । अस्ति कोऽपि कौशिक इति गोत्रेण नामधेयं यस्य स महाप्रभावो राजर्षिः । तमावयोः प्रियसख्याः प्रभवमुत्पत्तिस्थानमवगच्छ । उज्झितायाः शरी-

राजा—उज्झितशब्देन जनितं मे कौतूहलम् । आ मूलाच्छ्रो-
तुमिच्छामि ।

अनसूया—सुणादु अज्जो । गोदमीतीरे पुरा किल तस्स
राएसिणो उग्गे तवसि वट्टमाणस्स किंवि जादसक्केहिं देवेहिं मेणआ
णाम अच्छरा पेसिदा णिअमविग्घकालिणी ।

राजा—अस्त्येतदन्यसमाधिभीरुत्वं देवानाम् ।

अनसूया—तैदो वसन्तोदारसमए से उम्मादइत्तअं रूवं
पेक्खिअ—(इत्यधोक्ते लज्जया विरमति ।)

राजा—परस्ताज्ज्ञायत एव । सर्वथाप्सरःसंभवैषा ।

अनसूया—अह इं ।

राजा—उपपद्यते ।

मानुषीषु कथं वा स्यादस्य रूपस्य संभवः ।

न प्रभातरलं ज्योतिरुदेति वसुधातलात् ॥ २२ ॥

(शकुन्तलाधोमुखी तिष्ठति ।)

१. शृणोत्वार्थः । गौतमीतीरे पुरा किल तस्य राजर्षेरुपे तपसि वर्त-
मानस्य किमपि जातशङ्कैर्देवैर्मेनका नामाप्सराः प्रेषिता नियमविघ्नकारिणी ।

२. ततो वसन्तोदारसमये तस्या उन्मादयितृ रूपं प्रेक्ष्य ।

३. अथ किम् ।

रसंवर्धनादिभिस्तातकश्यपोऽस्याः पिता । शृणोत्वार्थः । गौतमीतीरे पुरा किल
तस्य राजर्षेरुपे तपसि वर्तमानस्य किमपि जातशङ्कैर्देवैर्नियमविघ्नकारिणी मेनका
नामाप्सराः प्रेषिता । 'आपः सुमनसो वर्षा अप्सराः सिकताः समाः । एते
स्त्रियां बहुत्वे स्युरेकत्वेऽप्युत्तरत्रयम्' इत्युक्तेरेकवचनान्तोऽप्सरःशब्दः । तत
उदारवसन्तसमये । प्राकृते पूर्वनिपातानियमः । तस्या उन्मादयितृ रूपं प्रेक्ष्य ।
'राजा—परस्ताज्ज्ञायत एव' इत्यनेनानुक्तसिद्धिरिति । अह इं अथ किम् । उपप-
द्यते युज्यते । मानुषीत्विति । मनोरपत्यानि स्त्रियो मानुष्यस्तासु । 'मनोर्जाता-
व्ययतौ पुक् च' इत्यञ्पुक्कौ । ततः टिड्ढाणब्—' इति डीप् । एतेनासां पृथि-
व्यंशाधिक्यं ध्वनितम् । त्रिशृत्पञ्चीकरणपक्षयोरर्धषडंशानां ग्रहणात् । उक्तं च

‘पृथिवी नित्यानित्या च । परमाणुरूपा नित्या, कार्यरूपा त्वनित्या । सापि शरीर-
 शरीर-न्द्रियविषयरूपा । शरीरमस्मदादीनां प्रत्यक्षसिद्धम्’ इति । एतच्च संभवः
 कथं वा स्याददः प्रति हेतुत्वेन योज्यम् । अतएवोपमाने वसुधातलादिति प्रतिष-
 स्तुत्वेनोपादानम् । प्रतिव्यक्तिजातिसमाप्तेस्तासु रूपादीनां तारतम्यस्य प्रत्यक्षतः
 परिदृश्यमानस्य ‘इदमः प्रत्यक्षगतम्’ इत्युक्तेः । निर्जितरतिलावण्यस्य निरुप-
 मस्य त्रिजगत्पुमानतां प्राप्तस्येत्यर्थान्तरसंकमितम् । रूपं विद्यतेऽस्मिन्नस्य वा
 मत्वर्थोऽर्थादीभ्योऽच् । तेन रूपवत् इत्यर्थः । अन्यथास्येत्यनेनार्थपौनरुक्त्यं
 स्यात् । रूपशब्दो लावण्यादीनामुपलक्षणम् । ते च ‘यौवनं रूपलावण्ये
 सौन्दर्यमभिरूपता । मार्दवम्’ [इति] । अतएव प्रभातरलमित्युपमानेन विशेषणा-
 धिक्यं सौकुमार्यं चेत्यालम्बनगुणा मता इत्युक्तिः । तन्मध्ये प्रथमं यौवनस्य प्र-
 त्यक्षतः परिदृश्यमानत्वात्तद्विहापीतरेषां ग्रहणं रूपशब्देन । संभव उत्पत्तिः
 कथं वा स्यात् । अपि तु न स्यादेव । कथं वेति निपातसमुदायो निषेधे । अत्र
 विशेषे प्रस्तुते सामान्योक्तेरप्रस्तुतप्रशंसा । क्र मानुष्यः, केदं रूपमिति सामान्यतः
 प्रतीतम् । उपमालंकारस्यैको भेदो व्यङ्ग्यः । कीदृगित्याह—नेति । प्रभया दीप्त्या
 तरलमुज्ज्वलं भासुरम् । ‘तरलश्चञ्चले खिङ्गे हारमध्यमणावपि । भासुरे च’ इति
 विश्वः । ज्योतिश्चन्द्रादि । वसुधातलाद्भूस्वरूपाग्नौदेति । न प्रकटीभवतीत्यर्थः । अत्र
 भूस्वरूपस्य, ज्योतिषश्च जन्यजनकभावाभावात्सत उत्पत्तिमङ्गीकृत्य विश्लेषमात्रे
 पञ्चमी प्रयुक्तेत्यवधेयम् । प्रकृते प्रत्यक्षेण दृश्यमानत्वात् । संभावनायां लिङ् ।
 उपमानवाक्ये प्रसिद्धत्वाविषेधोक्तिः । श्रुतिवृत्त्यनुप्रासौ । संभवः कथं वा स्यान्नो-
 देतीति च सामान्यधर्मस्य शब्दान्तरेणोक्तेरतिशयोक्तिमूला प्रतिवस्तूपमा । रूपा-
 दीनां लक्षणानि यथा—‘अङ्गान्यभूषितान्येव प्रक्षेप्याद्यैर्विभूषणैः । येन भूषितव-
 द्रान्ति तद्रूपमिह कथ्यते ॥ मुक्ताफलेषु छायायास्तरलत्वमिवान्तरा । प्रतिभाति
 यदङ्गेषु लावण्यं तदिहोच्यते ॥ अङ्गप्रत्यङ्गकानां यः संनिवेशो यथोचितम् । सुश्लि-
 ष्टसंघिबन्धो यस्तत्सौन्दर्यमितीर्यते ॥ यदात्मीयगुणोत्कर्षैस्त्वन्यच्च निकटस्थितम् ।
 सारूप्यं नयनिष्ठाङ्गैराभिरूप्यं तदुच्यते ॥ स्पृष्टं यत्राङ्गमस्पृष्टमिव स्यान्मार्दवं हि
 तत् । यत्स्पर्शासहनाङ्गेषु (?) कोमलस्यापि वस्तुनः ॥ तत्सौकुमार्यं त्रेधा स्यान्मुख्य-
 मध्याधमक्रमात् । अङ्गं पुष्पादिसंस्पर्शासहं येन तदुत्तमम् ॥ न सहेत करस्पर्श
 येनाङ्गं मध्यमं हि तत् । येनाङ्गमातपादीनामसहं तदिहाधमम्’ इति । अन्ये तु
 मानुषीणां प्रतिबिम्बत्वेन वसुधाया उपात्तत्वात्संभवस्यचोदयः प्रतिबिम्बत्वेनोपात्त
 इति दृष्टान्तमाहुः । वस्तुतस्त्वयमेवोचितः । यतः पूर्वत्रालंकार आद्यभागे व्यङ्ग्य-
 वाच्ययोः प्रतिवस्तुत्वमुत्तरत्र वाच्यलक्ष्ययोरिति । अनेन निदर्शनं नाम भूषणमु-
 पक्षिप्तम् । तल्लक्षणं तु—‘यत्रार्थानां प्रसिद्धानां क्रियते परिकीर्तनम् । परापेक्षा-
 व्युदासार्थं तन्निदर्शनमुच्यते’ इति । अधोमुखी तिष्ठतीति स्वस्तुत्याकर्णनेन । ते-

राजा—(आत्मगतम् ।) लब्धावकाशो मे मनोरथः । किंतु स-
ख्याः परिहासोदाहृतां वरप्रार्थनां श्रुत्वा धृतद्वैधीभावकातरं मे मनः ।

प्रियंवदा—(सस्मितं शकुन्तलां विलोक्य नायकाभिमुखी भूत्वा ।) पुणो
वि वक्तुकामो विअ अज्जो ।

(शकुन्तला सखीमङ्गल्या तर्जयति ।)

राजा—सम्यगुपलक्षितं भवत्या । अस्ति नः सच्चरितश्रवण-
लोभादन्यदपि प्रष्टव्यम् ।

प्रियंवदा—अलं विआरिअ । अणिअन्तणाणुओओ तवस्सि-
अणो णाम ।

राजा—इति सखीं ते ज्ञातुमिच्छामि ।

वैखानसं किमनया व्रतमा प्रदाना-

द्व्यापाररोधि मदनस्य निषेवितव्यम् ।

अत्यन्तमेव मदिरेक्षणवल्लभाभि-

राहो निवत्स्यति समं हरिणाङ्गनाभिः ॥ २३ ॥

१. पुनरपि वक्तुकाम इवार्थः ।

२. अलं विचार्य । अनियन्त्रणानुयोगस्तपस्विजनो नाम ।

नोत्तमत्वं ध्वनितम् । अथ च शङ्कारलज्जाख्यो व्यभिचारी ध्वनितः, उभयानु-
भावत्वादधोमुखस्य । पुनरपि प्रष्टुकाम इवार्थः । अलंविचार्य । अनियन्त्रणानु-
योगोऽप्रतिबन्धप्रश्नः । 'प्रश्नोऽनुयोगः पृच्छा च' इत्यमरः । तपस्विजनो नाम ।
'पिओओ' इति पाठे नियोग आज्ञा । इति सखीं ते ज्ञातुमिच्छामि । इतीति
किम् । वैखानसमिति । वैखानसं त(ता)पस्विनं तपस्विसंबन्धि तपोवननिवा-
सलक्षणम् । मदनस्य व्यापारः स्वविषये प्रवृत्तिर्नानाविधालिङ्गनाद्य(यं)तेत (?) ।
तदुक्तं महिमभट्टेन—'यतः सर्वेष्वलंकारेष्वयमाजीवितायते । सा च प्रतीयमानैव
तद्विद्वान्स्वदतेतराम्' इति । तथा—'वाच्यात्प्रतीयमानोऽर्थस्तद्विद्वान्स्वदतेऽधि-
कम् । रूपकादितरः कप्रकारा' (?) । न तु चरमधातुविसर्गोऽत्राभिप्रेतः (?) ।
तद्रोधि व्रतं नियमादि । प्रकृष्टायोत्तमप्रकृतये राज्ञे दानं तस्मात् । प्रदानादिविशिष्ट-
मिदं मर्यादीकृत्य । निषेवणीयम् । किमिति प्रश्ने किम् । आहो अथवा । 'आहो

प्रियंवदा—अर्ज, धम्मचरणे वि परवसो अअं जणो । गुरुणो उण से अणुरूपवरप्पदाने संकप्पो ।

राजा—(आत्मगतम् ।) न दुरवापेयं खलु प्रार्थना ।

भव हृदय साभिलाषं संप्रति संदेहनिर्णयो जातः ।

आशङ्कसे यदस्मि तदिदं स्पर्शक्षमं रत्नम् ॥ २४ ॥

१. आर्य, धर्मचरणेऽपि परवशोयं जनः । गुरोः पुनरस्या अनुरूपवर-प्रदाने संकल्पः ।

उताहो किमुत विकल्पे' इत्यमरः । मदिरे संजातमदे ये ईक्षणे ते च ते च तैर्व-
ल्लभाभिः सुन्दरीभिः । 'आत्मसदृश-' इति पाठ आत्मनः सदृश ईक्षणे तैर्वल्ल-
भाभिः प्रियाभिः । हरिणाङ्गनाभिर्मुग्धीभिः सहात्यन्तमाजन्मैव निवत्स्यति । अ-
र्थात्तपोवने । अयमाशयः—यदि राज्ञे देया तदा विवाहपर्यन्तमेव तपोवने स्थितिः ।
तदनन्तरमविरोधी कामोपभोगः । यदि कस्मैचित्तपस्विने देया तदा मृगमिथुन-
वत्कामोपभोगरहिता वन एव स्थास्यतीति । अस्यैवोत्तरमनुरूपवरप्रदान इत्यादि ।
अत्र सहोक्तिः । औपम्यं गम्यम् । निवासः सामान्यधर्मः । समशब्दस्य तुल्य-
वाचित्व उपमैव । 'समं सहार्थं तुल्ये च' इत्यजयः । अनयोः पूर्वोक्तैव सहृदय-
हृदयहारिणी । स्नेहानलंकारेषु नोपमेति । वृत्त्यनुप्रासश्च । वसन्ततिलका वृत्तम् ।
आर्य, धर्मचरणेऽपि परवशोऽयं जनः एतदाश्रमवासित्वेन सामान्यतः प्राप्तं
यद्धर्मचरणं तत्रापि पराधीन इति यावत् । अनेन पूर्वपद्ये यत्कर्तृत्वेनोपात्तं तस्यो-
त्तरम् । तेनास्याः कर्तृत्वं कुत्रापि नास्तीति भावः । इतः परं किं परवशेत्येकः
प्रश्नः । यत्परवशस्तस्यापि कोऽभिप्राय इति द्वितीयः । तत्राह—गुरोः पुनस्त-
स्या अनुरूपवरप्रदाने संकल्पः । अनेनोत्तरालंकारः । 'उत्तरेण प्रश्नोन्नयन उत्त-
रम्' इति तल्लक्षणात् । 'राजा—वयमपि' इत्यादिनैतदन्तं युक्तिर्नामाङ्गमुपक्षिप्तम् ।
'संप्रधारणमर्थानां युक्तिरित्यभिधीयते' इति । दुरवापेति । एतत्सदृशान्यस्याभावा-
दिति भावः । भवेति । हे हृदय, साभिलाषं भव । अनेन राजगदस्वभावस्य
स्थैर्यं द्योत्यते । तत्र हेतुमाह—संप्रतीति । मुनिकन्या क्षत्रियकन्या वेति संदेहे
निर्णय एकतरनिश्चयो जातः । तेनात्र काव्यलिङ्गम् । निर्णयमेव विवृणोति—आ-
शङ्कसे इति । यत्त्वमग्निमाशङ्कसे मन्यसे । अस्प्रष्टव्यत्वं सामान्यधर्मो गम्यः । व्यस्त-
रूपकम् । तत्स्पर्शक्षमं रत्नमिति व्यतिरेकरूपम् । अथ च स्पर्शक्षममुपभोग्यं रत्नम् ।
कन्यारत्नमित्यर्थः । 'जातौ जातौ यदुत्कृष्टं तद्रत्नमभिधीयते' इत्युक्तेः । वृत्त्यनुप्रा-
सश्च । नायकौत्सुक्यं ध्वनितम् । अनेन समाधाननामकमङ्गमुपक्षिप्तम् । तल्लक्षणं

शकुन्तला—(सरोषमिव) अणसूए, गमिस्सं अहं ।

अनसूया—किंणिमित्तं ।

शकुन्तला—इमं असंबद्धप्पलाविणिं पिअंवदं अज्जाए गोदमीए णिवेदइस्सं ।

अनसूया—सैंहि, ण जुत्तं अकिदसक्कारं अदिहिविसेसं विस-
ज्जिअ सच्छन्ददो गमणं ।

(शकुन्तला न किंचिदुक्त्वा प्रस्थितैव ।)

राजा—(प्रहीतुमिच्छन्निष्ठयात्मानम् । आत्मगतम् ।) अहो चेष्टाप्रति-
रूपिका कामिजनमनोवृत्तिः । अहं हि

अनुयास्यन्मुनितनयां सहसा विनयेन वारितप्रसरः ।

स्थानादनुच्चलन्नपि गत्वेव पुनः प्रतिनिवृत्तः ॥ २५ ॥

१. अनसूये, गमिष्याम्यहम् ।

२. किंनिमित्तम् ।

३. इमामसंबद्धप्रलापिनीं प्रियंवदामार्यायै गौतम्यै निवेदयिष्यामि ।

४. सखि, न युक्तमकृतसत्कारमतिथिविशेषं विसृज्य स्वच्छन्दतो गमनम् ।

तु—‘बीजार्थस्योपगमनं तत्समाधानमुच्यते’ इति । अनसूये, गमिष्याम्यहम् । किंनि-
मित्तम् । इमामसंबद्धप्रलापिनीं प्रियंवदामार्यायै गौतम्यै निवेदयिष्यामि । सखि,
न युक्तमकृतसत्कारमतिथिविशेषमिति साभिप्रायम् विसृज्य स्वच्छन्दतो गमनम् ।
अनेनोपदेश इति नाट्यालंकार उपक्षिप्तः । तल्लक्षणम्—‘शिक्षा स्यादुपदेशनम्’
इति । अहो-इत्याश्चर्यं । चेष्टाप्रतिरूपिका चेष्टासदृशी यादृशी शरीरचेष्टायां तादृशी
तां विनापीति । अतएवाश्चर्यम् । तदेवाह—अनुयास्यन्निति । मुनितनयां श-
कुन्तलाम् । संबन्धमात्रविवक्षया समासः कृतः । यथारिखीणामित्यत्र । एना-
मिति वक्तव्य एतदुक्तिर्मुग्धत्वद्योतनाय । सहसाविचारितमनुयास्यन्ननुगमिष्यन् ।
‘लटः सद्वा’ इति शतृ । अहं विनयेन जितेन्द्रियतया वारितः प्रसरो वेगो यस्य सः ।
‘प्रसरः प्रणये वेगे’ इति विश्वः । ‘इन्द्रियाणां जयं प्राह विनयं भरतो मुनिः’
इत्युक्तेः अत्रानुगमनकरणे वेगस्यैव निराकरणात्तात्त्विकानुरागनिषेधाभावाद्भतेः

प्रियंवदा—(शकुन्तलां निरुध्य ।) हला, ण द जुत्तं गन्तुं ।

शकुन्तला—(सम्भ्रमज्जम् ।) किं^१ णिमित्तं ।

प्रियंवदा—रूक्खसेअणे दुवे धारेसि मे । एहि जाव । अत्ताणं मोचिअ तदो गमिस्ससि । (इति बलादेनां निवर्तयति ।)

राजा—भद्रे, वृक्षसेचनादेव परिश्रान्तामत्रभवतीं लक्षये ।
तथा ह्यस्याः

सस्तांसावतिमात्रलोहिततलौ बाहू घटोत्क्षेपणा-

दद्यापि स्तनवेपथुं जनयति श्वासः प्रमाणाधिकः ।

सस्तं कर्णशिरीषरोधि वदने घर्माम्भसां जालकं

बन्धे संसिनि चैकहस्तयमिताः पर्याकुला मूर्धजाः ॥ २६ ॥

तदहमेनामनृणां करोमि । (इत्यङ्गुलीयं दातुमिच्छति ।)

१. हला, न ते युक्तं गन्तुम् ।

२. किंनिमित्तम् ।

३. वृक्षसेचने द्वे धारयसि मे । एहि तावत् । आत्मानं मोचयित्वा ततो गमिष्यसि ।

स्थायित्वं ध्वनितम् । तेन प्रसरपदस्यावकरत्वं न शङ्कनीयम् । अन्यथानुयास्यमेव निवारितः । अन्यत्र सुतरां वारित इत्यर्थः स्यात् । स्थानादुपवेशनादनुच्चलन्नच-
ञ्चलोऽपि । उत्थानं तु दूरापास्तमित्यपिशब्दार्थः । गत्वा प्रतिनिवृत्तः पर्यावर्त इवे-
त्युत्प्रेक्षा । अनुच्चलन्नात इति विरोधाभासः । काव्यलिङ्गमनुप्रासश्च । अनेन परिभा-
वनेत्यङ्गमुपक्षिप्तम् । तल्लक्षणं तु—‘कुतूहलोत्तरावेशो विज्ञेया परिभावना’ इति ।
न ते युक्तं गन्तुम् । किंनिमित्तम् । वृक्षसेचने द्वे धारयसि मे । एहि तावत् ।
आत्मानं मोचयित्वा ततो गमिष्यसि । सस्तांसावति । सस्तौ पतितावसौ
ययोस्तौ । स्वभावतस्तु नतौ । अधुना त्वमि(ति)नतावित्यर्थः । ‘संसु ध्वंसु अधः-
पतने’ । घटोत्क्षेपणादिति हेतुः सर्वत्र योज्यः । स्वभावत एव लोहितौ । अधुना-
तिमात्रमत्यर्थं लोहिततलौ रक्तकरतलौ । तलशब्द एकदेशेन ‘भीमो भीमसेनः’
इतिवत्करतलमाह बाहुसांनिध्यात् । इदं विशेषणद्वयमविधेयम् । बाहू इति द्विव-
चनम् । पर्यायेण व्याप्रियमाणत्वात् । तेन न पूर्वापरविरोधः । अद्यापीति च त्रिषु
स्थानेष्वन्वेति । अद्यापि सस्तांस्तौ, अद्याप्यतिमात्रलोहिततलौ, अद्यापि प्रमाणाधिक
इति । तेनातिशयमृदुता ध्वन्यते । प्रमाणाधिको द्वादशाङ्गुलाधिकः । उक्तं च—

‘देहं व्याप्य स्वनाडीभिः प्रमाणं कुरुते बहिः । द्वादशाङ्गुलमानेन तस्मात्प्राणः समीरितः’ इति । श्वासो निःश्वासवायुः । अतएव स्तनयोर्वेपथुं कम्पं जनयति । ‘अथ वेपथुः । कम्पः’ इत्यमरः । यद्यपि सर्वाङ्गस्य स्वेदयुक्तत्वं तथापि तस्य संवृतत्वान्मुख(खे) पूर्वमुत्पत्तेर्मुखमर्धशरीरं तस्य । ‘सर्वं वा मुखमुच्यते’ इत्युक्तेश्च बदन इत्युक्तिः । तेन कपोलयोरलिके चिवुक इत्यर्थः । धर्मांभसां स्वेदोदकानाम् । ‘धर्मः स्यादातपे ग्रीष्मे उष्णस्वेदाम्भसोरपि’ इति विश्वः । यज्जाल-कमशोकादिनवकलिकावृन्दाकारं बिन्दुकदम्बकं लक्षणयोच्यते—‘क्षारकोजालकं क्लीबे’ इत्यमरव्याख्याने क्षीरस्वामी । जालमिव जालकम् । उद्भिन्नमात्रकलिकावृन्दमिति व्याख्यानात् । तेनाशोकादिनवकलिकावृन्दं वाच्यम् । सामान्यस्य विशेषनिष्ठत्वात् । नहि निर्विशेषं सामान्यमस्ति । तेनाकारसामान्याद्विन्दुवृन्दं लक्ष्यते । सातिशयोद्दीपकत्वं व्यङ्ग्यम् । यदि समूहमात्रं व्यङ्ग्यं स्यात्तदा ‘धर्मांभसां मण्डलम्’ इत्येव ब्रूयात् । तत्स्रस्तं गलितम् । श्रमातिशयादिति भावः । ननु मुख्यार्थबाधे लक्षणा । न चात्र तद्बाधः । तेन तद्वीजाभावान्न सेति चेत् । तात्पर्यानुपपत्तेरपि लक्षणाया बीजस्योरीकृतत्वात्तामेवानुवाद्यविशेषणद्वारा व्यनक्ति—कर्णेति । कर्णेऽवतंसीकृतं शिरीषपुष्पं कर्णशिरीषम् । मध्यमपदलोपी समासः । तद्रोद्धुं शीलं यस्य तत् । कर्णशिरीषस्य रोधो विद्यते यस्मादिति बहुव्रीहौ मत्वर्थीयस्य व्यर्थता स्यात् । बिन्दुस्तबकत्वेन विधानाद्रोधस्यासां वर्णिताः सा दर्शिता (?) । अन्यस्योक्तानुक्तयोरर्थं प्रति विशेषाभावादपुष्टार्थैव पर्यवस्येत् । बन्धे केशबन्धे संसिनि स्खलति सति मूर्धजाः केशा एकेन हस्तेन यमिता बन्धनं नीताः अतएव पर्याकुलाश्चञ्चलाश्च । पूर्ववाक्यसमुच्चये स्वभावोक्तिः । सर्वत्र घटोत्क्षेपणादिति हेतोर्हृक्तेरादिकारकदीपकालंकारः । अतएव नावृत्तिनिबन्धनापेक्षा । तदलंकारान्तरगतत्वात्तस्याः । तदुक्तम्—‘सैव क्रियासु बह्वीषु कारकस्येति दीपकम् । सैवावृत्तिः’ इति । ‘अर्थावृत्तिः पदावृत्तिरुभयावृत्तिरित्यमी’ इत्युक्तेः । स्रस्तां(स्तं) संसिनीत्युभयावृत्तिरलंकारः । काव्यलिङ्गं च । स्तनवेपथुजननेन हेतुना श्वासस्य प्रमाणाधिकत्वं साध्यमित्यनुमानालंकारश्च । अनुप्रासः । वाक्यचतुष्टये च प्रत्येकं विशेषणद्वयोपादानान्न तत्प्रक्रमभङ्गः । अतएव प्रथमवाक्योपनिबद्धमद्यापीति पदं द्वितीयवाक्ये संबन्वादप्यावृत्तिनिबन्धनानपेक्षत्वेन देहलीप्रदीपन्यायेनोभयत्रान्वेतुं विशेषणप्रक्रमभङ्गनिवृत्तये च द्वितीयवाक्य उपनिबद्धमित्यवधेयम् । अद्यापि सेचनक्रियारम्भः । संप्रत्यप्यनुवर्तमान इत्यर्थः । ‘अद्यात्राहि’ इत्यमरव्याख्याने क्षीरस्वामी वर्तमानतामात्रेऽप्याहुरित्यवोचत् । यदि श्वाससामानाधिकरण्याभावाद्विशेषणत्वाभाव इत्यसंतोषस्तर्हि ‘अद्यापि स्तनवेपथोश्च जनकः श्वासः प्रमाणाधिकः’ इति पाठं पठित्वा संतोष्यम् । अस्मिन्पाठे पदकदम्बकात्मकानि चत्वार्यपि वाक्यानीति न ततः प्रक्रमभङ्गः । चकारः पूर्वसमुच्चये ।

(उभे नाममुद्राक्षराण्यनुवाच्य परस्परमवलोकयतः ।)

राजा—अलमस्मानन्यथा संभाव्य । राज्ञः परिग्रहोऽयमिति राजपुरुषं मामवगच्छथ ।

प्रियंवदा—तेर्ण हि णारिहदि एदं अङ्गुलीअअं अङ्गुली-विओअं । अज्जस्स वअणेण अणिरिणा दाणिं एसा । (किञ्चिद्वि-हस्य ।) हला सउन्दले, मोइदा सि अणुअम्पिणा अज्जेण, अहवा महाराएण । गच्छ दाणिं ।

१. तेन हि नार्हत्येतदङ्गुलीयकमङ्गुलीवियोगम् । आर्यस्य वचनेनानृणे-दानीमेषा । हला शकुन्तले, मोचितास्यनुकम्पिनार्येण, अथवा महाराजेन । गच्छेदानीम् ।

अथाववाक्ये विशेषणद्वयमपि विधेयम् । द्वितीये द्वयमप्यनुवाचमितरयोरेकं विधेय-मेकमनुवाचमित्येव क्रम इति न तत्प्रक्रमभङ्गोऽपि । पूर्वमसौ नतौ न, बाहू रक्तौ न । अधुना बाहू अनूद्य स्वस्तांसत्वादेः 'सोमेन यजेत' इति तद्विशिष्टस्य विधा-नात् नाविमृष्टविधेयांशता । नाप्यनुवाचविधेयव्यत्ययः शङ्कनीयः । यतस्तस्याम-त्यन्तानुरक्तस्य राज्ञस्तत्सुकुमारतरत्वमालोच्यास्यामिदमत्यन्तमनुचितमिति विधे-यमेव बुद्धिस्थीभूतमिति तदेव वाक्यचतुष्टये प्रथमतो निबद्धमित्यवहितैः सहदयै-र्भाव्यम् । यद्यपि घर्मोऽम्भोरूप एव तथापि पूर्वं कर्णावतं तरोधित्वेन बिन्दुस्तब-करूपता परस्तात्संसर्गं चाम्भःपदोपादानव्यतिरेकेण न स्फुरतीति तदुपादानम् । शार्दूलविक्रीडितं वृत्तम् । अनेन दृष्टमिति भूषणमुपक्षिप्तम् । तल्लक्षणं तु—'यथा-देशं यथाकालं यथारूपं च वर्ण्यते । यत्प्रत्यक्षं परोक्षं वा तद्वृष्टं दृष्टवद्भवेत्' इति । 'प्रियंवदा—शकुन्तलां निरुध्य' इत्यादिना 'इच्छति' इत्यन्तेन करणं नामाङ्गमुप-क्षिप्तम् । तल्लक्षणं तु—'प्रकृतार्थस्य चारम्भः करणं नाम तद्भवेत्' इति । अ-लंकारार्थं तु मुद्रिका, नामाक्षरयुक्ता तु मुद्रित्यनयोर्भेदः । नामरूपाणि दुष्यन्तेति नामस्वरूपाणि यानि मुद्राक्षराणीति समासः । नाममुद्राया अक्षराणीति विग्रह-आर्थं पौनरुक्त्यम् । मुद्रित्येतावतैव गतार्थत्वात् । अन्यथेति राजत्वेन । राज्ञः परिग्रहः परिजनो मूलं चायं महक्षण इति हेतोः । राज्ञः पुरुषो राजा चासौ पुरुषश्च तम् । 'परिग्रहः परिजने पत्न्यां स्त्रीकारमूलयोः' इति विश्वः । तेन हि नार्हत्येतदङ्गु-लीयकमङ्गुलिवियोगम् । आर्यस्य वचनेनानृणेदानीमेषा । मोचितास्यनुकम्पिना-र्येण, अथवा महाराजेन । गच्छेदानीम् । यथात्मनः प्रभविष्यामि । अनेनोद्भेदनामक-

शकुन्तला—(आत्मगतम् ।) जइ अत्तणो पहविस्सं । (प्रकाशम् ।)
का तुमं विसज्जिदव्वस्स रुन्धिदव्वस्स वा ।

राजा—(शकुन्तलां विलोक्य आत्मगतम् ।) किं नु खलु यथा वय-
मस्यामेवमियमप्यस्मान्प्रति स्यात् । अथवा लब्धावकाशा मे प्रा-
र्थना । कुतः ।

वाचं न मिश्रयति यद्यपि मद्वचोभिः

कर्णं ददात्यभिमुखं मयि भाषमाणे ।

कामं न तिष्ठति मदाननसंमुखीना

भूयिष्ठमन्यविषया न तु दृष्टिरस्याः ॥ २७ ॥

१. यद्यात्मनः प्रभविष्यामि । का त्वं विसर्जितव्यस्य रोद्धव्यस्य वा ।

मङ्गमुपक्षिप्तम् । तल्लक्षणं तु—‘बीजार्थस्य प्ररोहो यः स उद्भेद इति स्मृतः’
इति । दशरूपके तु—‘उद्भेदो गूढभेदनम्’ इति । राजभावस्य गूढस्योद्भेदनात् ।
का त्वं विसर्जितव्यस्य रोद्धव्यस्य वा । वाचमिति । यद्यपीयं मम वचोभिर्वा-
चं न मिश्रयति । मया सह न वक्तव्यार्थः । इयमुक्तिर्ग्राम्यत्वादुपेक्षिता अथ च
वाचं वचोभिरिति स्त्रीनपुंसकलिङ्गनिर्देशेन स्त्रीयां सखीमपि तन्मित्रेण मेलयती-
ति ध्वनिः । तथापि मयि भाषमाणेऽभिमुखं कर्णं ददाति । मदुक्तं सादरं शृणो-
तीत्यर्थः । यद्यपि काममत्यर्थं मदाननसंमुखीना मन्मुखाभिमुखी न तिष्ठति । ‘य-
थामुखसंमुखस्य—’ इति खः । तथापि भूयिष्ठमतिशये । बहु यथा स्यात्तथा ।
बहुशब्दादतिशयने ‘अजादी गुणवचनादेव’ इतीष्टनि ‘बहोर्लोपो भू च ब-
होः’ ‘इष्टस्य यिद् च’ इति भ्वादेश इष्टन आदिलोपे यिडागमरूपम् । अस्या
दृष्टिरन्यविषया मदाननव्यतिरिक्तविषया न तु । नैवेत्यर्थः । चरणत्रयेऽस्मदा सौ-
भाग्यातिशयो ध्वन्यते । छेकवृत्त्यनुप्रासौ वसन्ततिलका वृत्तम् । अनेन मुग्धाया
नायिकाया गात्रजो विलास इति भाव उक्तः । तल्लक्षणं तु नागरसर्वस्वे—‘यो व-
क्त्रभासद्यगतो विकारो गत्यासनस्थानविलोकनादौ । नानाविधाकृतचमत्कृतिश्च
पराङ्मुखं चास्यमयं विलासः ॥’ इति । अनुरागेऽङ्गितं च । तदुक्तं मदनोदये—
‘विकारो नेत्रवक्त्रस्य तद्वाक्यश्रवणादरः । अन्यव्याजेन तद्दीक्षा अनुरागेऽङ्गितं
भवेत्’ इति । पूर्वोक्तं प्राप्तिरलक्षणमङ्गमनेन चोपक्षिप्तम् । प्रकृतकथाविच्छेदार्थ-

(नेपथ्ये ।)

भो भोस्तपस्विनः, संनिहितास्तपोवनसत्त्वरक्षायै भवत । प्रत्या-
सन्नः किल मृगयाविहारी पार्थिवो दुष्यन्तः ।

तुरगखुरहतस्तथा हि रेणु-

विटपविषक्तजलार्द्रवल्कलेषु ।

पतति परिणतारुणप्रकाशः

शलभसमूह इवाश्रमद्रुमेषु ॥ २८ ॥

अपि च ।

तीव्राघातप्रतिहततरुः स्कन्धलमैकदन्तः

पादाकृष्टत्रततिवल्यासङ्गसंजातपाशः ।

मन्तरसंधिमुपक्षिपति—नेपथ्य इति । दुष्यन्त इति राजनामश्रवणाच्छकुन्त-
लायाः प्रोत्साहनाद्भेदलक्षणमङ्गमुपक्षिप्तम् । 'भेदः प्रोत्साहना मता' इति तल्ल-
क्षणस्य धनिकेनोक्तत्वात् । प्रत्यासन्न इति यदुक्तं तत्र हेतुं श्लोकाभ्यां दर्शयति—
तुरगेति । तथा हि तुरगखुरहतो रेणुराश्रमद्रुमेषु पततीति योजना । कीदृशेषु ।
विटपेषु शाखासु विषक्तान्यासक्तानि जलार्द्राणि वल्कलानि येषु तेषु । आर्द्रत्वं
विषक्तत्वे हेतुः । अनेन विटपेभ्यो वल्कलापसारणं क्रियतामिति ध्वन्यते । तुरगे-
त्यनेन सेनाया बाहुल्यं ध्वनितम् । इदं च तपोवनसत्त्वरक्षावहितत्व आर्थो हेतुः ।
आश्रमेत्यनेन निकटत्वं द्रुमेष्विति विशेषणोपादानार्थम् । जलग्रहणं तस्मिन्सम-
येऽप्यशुष्कताभिधानार्थम् । कीदृशेषु । परिणतः सायंकालीनो योऽयमरुणः सू-
र्यस्तद्वत्प्रकाशः स्फुटः । तद्वद्दर्शनं इत्यर्थः । 'अरुणोऽस्फुटरागे च सूर्ये सूर्यस्य
सारथौ' इति धरणिः । 'प्रकाशोऽतिप्रसिद्धे स्यात्प्रहासातपयोः स्फुटे' इति
विश्वः । अयमेवोपमायां सामान्यधर्मो ज्ञेयः । क इव । शलभसमूहः पतङ्गनिकर
इव अनया रेणोर्बहुलत्वं घनत्वं च ध्वन्यते । वृत्त्यनुप्रास उपमा च । अत्र पा-
र्थिवप्रत्यासन्नत्वे कारणे प्रस्तुते तत्कार्यं रेणूद्गलनादिकमुक्तमित्यप्रस्तुतप्रशंसा । न
पर्यायोक्तम् । कार्यस्याप्रस्तुतत्वात् । यथात्र राङ्गः प्रत्यासन्नत्वमवश्यं वक्तव्यं तद्व-
त्कार्यस्यावश्यकत्वाभावात् । पर्यायोक्ते तु कारणवत्कार्यमपि प्रकृतमेव । तत्र
कारणापेक्षया तद्वर्णनमतिव्यक्तकारकृदिति स्थितमाकरे । काव्यलिङ्गं च । पुष्पि-
ताग्रा वृत्तम् । तीव्रेति । स्पन्दनस्य रथस्यावलोकनाद्गीतो गजो धर्मारण्यं प्र-

मूर्तो विघ्नस्तपस इव नो भिन्नसारङ्गयूथो

धर्मारण्यं प्रविशति गजः स्यन्दनालोकभीतः ॥ २९ ॥

(सर्वाः कर्णं दत्त्वा किञ्चिदिव संभ्रान्ताः ।)

राजा—(आत्मगतम् ।) अहो धिक् । पौरा अस्मदन्वेषिणस्तपो-
वनमुपरुन्धन्ति । भवतु । प्रतिगमिष्यामस्तावत् ।

सरयौ—अज, इमिणा आण्णअवुत्तन्तेण पज्जाउल ह ।
अणुज्जाणाहि णो उडअगमणस्स ।

१. आर्य, अनेनारण्यकवृत्तान्तेन पर्याकुलाः स्मः । अनुजानीहि न
उटजगमनाय ।

विशतीति संबन्धः । कीदृग्गजः । तीव्रो य आघातः पलायनविषये स्वाभाविकः
संवेगः संघट्टनेन प्रतिहता भग्नास्तरवो येन सः । स्कन्धे स्कन्धभागे पार्श्ववलो-
कनेन लग्न एको दन्तो यस्य सः । तत्र स्कन्धभागे दक्षिणः । दन्तोऽपि दक्षिण
इति सांप्रदायिकाः । उक्तं च पालकाप्ये—‘दक्षिणे वलितुं शक्तो गजो वामे
प्रयत्नतः’ इति । अन्ये वैकल्पदत्त्वेन व्याचक्षते—तीव्रेणाघ तेनाघातोद्यमेन प्रतिहतो
यस्तरस्कन्धस्तत्र लग्न एकदन्तो यस्य । यद्वा तीव्रेणोग्रेण क्वचित्कठिने वस्तुन्या-
घातेन प्रतिहतस्तत उच्चलितः संस्तरस्कन्धे लग्न एको दन्तो यस्य सः ।
उभयमपि नातिसमञ्जसम् । अर्थासंगतेः । तथाहि तरस्कन्धे भग्नत्वं लग्नत्वं वा ।
आघे भग्नकदन्त इत्येव पठेत् । द्वितीये प्रविशतीति क्रियया विरोधस्तेन
संदानितत्वात् । लग्नदन्तत्वं दन्ताकार आघात इति चेन्न । प्रकृतार्थपोषा-
भावात् । अथ तत्त्वत एकदन्त एव गजः । तत्र तीव्रेत्यादिगम्योत्प्रेक्षा । तथापि
पूर्वोक्त एव दोषः । आघातप्रतिहतपदयोरन्यतरस्यावकरत्वं दुपरिहरणीयम् ।
पादाभ्यामाकृष्टं यद्गततिवल्यं लताजालं तस्यासङ्गेन समन्तात्संबन्धेन जातः पाशो
यस्य सः । भिन्नानि सारङ्गाणां मृगाणां यूथानि कुलानि यस्मात्सः । विशेषणच-
तुष्टयेन वेगातिशयो व्यज्यते । नोऽस्माकम् । तपसो मूर्तः शरीरी विघ्न इवेत्युत्प्रेक्षा ।
पूर्वश्लोकोक्तक्रमेणाप्रस्तुतप्रशंसा च । पूर्वार्धे वृत्त्यनुप्रासश्रुत्यनुप्रासयोरेकवाचका-
नुप्रवेशलक्षणः संकरः । उत्तरार्धे श्रुत्यनुप्रास एव । परिकरालंकारश्च । मन्दाका-
न्ता वृत्तम् । अत्रापि भयानको रसः । गजगतभयं स्थायिभावः । दुष्यन्तसेनार-
थावलोकनं विभावः । पार्श्ववलोकनपलायनादयो व्यभिचारिणः । लक्षणं पूर्वमे-
वोक्तम् । अहो धिगिति भिन्नं वाक्यम् । आर्य, अनेनारण्यकवृत्तान्तेन पर्याकुलाः

राजा—(ससंभ्रमम् ।) गच्छन्तु भवत्यः । वयमप्याश्रमपीडा यथा न भवति तथा प्रयतिष्यामहे ।

(सर्वे उत्तिष्ठन्ति ।)

सख्यौ—अज्ज, असंभाविदअदिहिसत्कारं भूओ वि पेक्खण-णिमित्तं लज्जेमो अज्जं विण्णविट्ठुं ।

राजा—मा मैवम् । दर्शनेनैव भवतीनां पुरस्कृतोऽस्मि ।

(शकुन्तला राजानमवलोकयन्ती सव्याजं विलम्ब्य सह सखीभ्यां निष्क्रान्ता ।)

राजा—मन्दौत्सुक्योऽस्मि नगरगमनं प्रति । यावदनुयात्रि-कान्समेत्य नातिदूरे तपोवनस्य निवेशयेयम् । न खलु शक्नोमि श-कुन्तलाव्यापारादात्मानं निवर्तयितुम् । मम हि

गच्छति पुरः शरीरं धावति पश्चादसंस्तुतं चेतः ।

चीनांशुकमिव केतोः प्रतिवातं नीयमानस्य ॥ ३० ॥

(इति निष्क्रान्ताः सर्वे ।)

इति प्रथमोऽङ्कः ।

१. आर्य, असंभावितातिथिसत्कारं भूयोऽपि प्रेक्षणनिमित्तं लज्जावहे आर्यं विज्ञापयितुम् ।

स्मः । अनुजानीह्यनुज्ञां देहि नोऽस्मानुटजगमनाय । असंभावितातिथिसत्कारम-प्रापितातिथिपूजम् । प्राप्तौ भूः । भूयोऽपि प्रेक्षणनिमित्तं लज्जावहे आर्यं विज्ञा-पयितुम् । पुरस्कृतः पूजितः । 'पुरस्कृतः पूजितेऽरात्यभियुक्तेऽग्रतः कृते' इत्यमरः । सव्याजं विलम्ब्येत्यनेन सखीद्वयं पूर्वं निष्क्रान्तं स्वयं च पश्चात् । इत्यनेन प्र[ति]मुखसंघबुच्यमानम् 'दर्भाङ्कुरेण' इत्यादि समर्थितं भवति । सहैवेति लज्जा ध्व-निता । गच्छतीति । शरीरं पुरोऽग्रे गच्छति । [चेतः] पुनः पश्चाच्छकुन्तलाभिमुखं धावति । [शरीरं] तु शनैर्गच्छति । संबन्धेऽसंबन्धलक्षणासंबन्धे संबन्धलक्षणा च द्वयतिशयोक्तिः । असंस्तुतं शरीरेणापरिचितमवेति गम्योत्प्रेक्षा । 'संस्तवः स्या-त्परिचयः' इत्यमरः । प्रतिवातं वातसंमुखं नीयमानस्य केतोर्ध्वजस्य चीनदेशस्थं वज्रं चीनांशुकं तदिव । तस्यातिसूक्ष्मत्वादल्पेऽपि वाते वाताभिमुखे ध्वजे तत्पश्चादेव गच्छतीति । वृत्त्यनुप्रास उपमा । अनया च हृदयशून्यत्वात्परेण नीयमानकाष्ठतु-

स्वत्वं शरीरस्य ध्वनितम् । चीनपदोपादानाच्चेतसोऽतिचाञ्चल्यं चेति । निष्का-
 न्ताः सर्वे इति । तदुक्तं दशरूपके—‘एकाहाचरितैकार्थमित्यमासन्ननायकम् ।
 पात्रैस्त्रिचतुरैरङ्गं तेषामन्तेऽस्य निर्गमः ॥’ इति । अत्र च तपोवनसंरोधस्य प्राप्त-
 त्वात्स च नाटके साक्षात् निदर्शनीयः, अङ्गान्ते निबद्धव्य इत्यत्राङ्गसमाप्तिः ।
 तदुक्तं दशरूपके—‘दूराध्वानं वधं युद्धं राज्यदेशादिविप्लवम् । संरोधं भोजनं
 स्नानं मुरतं चानुलेपनम् । शस्त्रस्य ग्रहणादीनि प्रत्यक्षाणि न निर्दिशेत् ॥’ इति ।
 अङ्गलक्षणं दशरूपके—‘यदा तु सरसं वस्तु मूलादेव प्रवर्तते । आदावेव त-
 दाङ्गः स्यादामुखाक्षेपसंश्रयः ॥ प्रत्यक्षनेतृचरितो बिन्दुव्याप्तिपुरस्कृतः । अङ्को
 नानाप्रकारार्थसंविधानरसाश्रयः ॥’ इति आदिभरते च—‘अङ्क इति रुढिश-
 ब्दो भावैश्च रसैश्च रोह्यत्यर्थान् । नानाविधानयुक्तो यस्मात्तस्माद्भवेदङ्कः । यत्रा-
 र्थस्य समाप्तिर्यत्र च बीजस्य भवति संहारः । किञ्चिदवलग्नबिन्दुः सोङ्क इति
 सदावगन्तव्यः ॥ ये नायका निगदितास्तेषां प्रत्यक्षचरितसंयुक्तः । नानावस्थान्त-
 रितः कार्यस्त्वङ्को यथार्थरसः ॥’ इति ॥ इति श्रीमदभिज्ञानशाकुन्तलटी-
 कायामर्थद्योतनिकायां प्रथमोङ्कः समाप्तः ।

(ततः प्रविशति विषण्णो विदूषकः ।)

विदूषकः—(निःश्वस्य ।) भो दिट्टं । एदस्स मअआसीलस्स रण्णो वअस्सभावेण णिव्विण्णो स्मि । अअं मओ अअं वराहो अअं सद्दूलो त्ति मज्झण्णे वि गिह्मविरलपाअवच्छाआसु वणराईसु आहिण्डीअदि अडवीदो अडवी । पत्तसंकरकसाआइं कडुआइं गिरिणईजलाइं पीअन्ति । अणिअदवेलं सुलमंसभूइट्ठो आहारो

१. भो दृष्टम् । एतस्य मृगयाशीलस्य राज्ञो वयस्यभावेन निर्विण्णोऽस्मि । अयं मृगोऽयं वराहोऽयं शार्दूल इति मध्याह्नेऽपि ग्रीष्मविरलपादपच्छायासु वनराजीष्वाहिण्यतेऽटवीतोऽटवी । पत्रसंकरकषायाणि कटूनि गिरिनदीजलानि पीयन्ते । अनियतवेलं शूल्यमांसभूयिष्ठ आहारो भुज्यते । तुर-

तत इति । विषण्णत्वे हेतुर्विषयमाणः । विदूषकलक्षणं तु सुधाकरे—‘विकृताङ्गवचोवेषैर्हास्यकारी विदूषकः’ इति । अस्य प्राकृतं पाठ्यम् । उक्तं च—‘विदूषकविटादीनां पाठ्यं तु प्राकृतं भवेत्’ इति । भो दृष्टमिति भिन्नं वाक्यम् । वाक्यार्थस्य कर्मत्वम् । एतस्य मृगयाशीलस्य राज्ञो वयस्यभावेन स्निग्धत्वेन । ‘स्निग्धो वयस्यः सवयाः’ इत्यमरः । निर्विण्णोऽस्मि दुःखितोऽस्मि । अयं मओ मृगः । ‘ऋतोऽत्’ इति ऋकारस्कारः । ‘मिओ’ इति पाठस्तु ‘इत्कृपादौ वा’ इति कृपादेराकृतिगणत्वात्साधुः । अयं वराहोऽयं शार्दूल इति मध्याह्नेऽपि ग्रीष्मविरलपादपच्छायासु वनराजिष्वाहिण्यतेऽटवीतोऽटवी । ‘अटव्यरण्यं विपिनम्’ इत्यमरः । ‘आहिण्डीअदि’ इत्यत्र यकः ‘ईअइज्जो वयस्य’ इति ईअआदेशो तत्प्रत्ययस्य ‘त्यादीनामाद्यत्रयस्याद्यस्येचेचौ’ इति इच्चादेशे ‘दिः’ इत्यनुवर्तमाने ‘अतो देश्व’ इति दिरादेशः । अटवीमिति ‘सप्तम्या’ द्वितीया’ इति सूत्रे ‘प्रथमाया अपि’ इति वार्तिकम् । तेन प्रथमार्थे द्वितीया । पत्राणां संकरो भिन्नजातीयानामेकत्र पतनं तेन कषायाण्यत एव कटूनि । कः स्वार्थे । ‘स्वार्थे कश्च वा’ इति सूत्रेण । गिरिनदीजलानि पीयन्ते । ‘पीअन्ति’ इत्यत्र ‘बहुष्वाद्यस्य न्ति न्ते इरे’ इति न्यादेशः । अन्यत्समम् । ‘कडुआइं’ इति पाठे कटुष्णानि । ईषदुष्णानीत्यर्थः । अनियतवेलं विषमसमयम् । सुलमंसभूइट्ठो शूल्यमांसभूयिष्ठः । लोहशलाकया मांसं संप्रध्य यत्पच्यते तच्छूल्यमांसम् । ‘शूलाकृतं भटित्रं स्याच्छूल्यम्’ इत्यमरः । आहारः । अण्डीअदि भुज्यते । ‘अण्डीअदि’ इत्यत्र ‘भुजोभुजजिमजेमकम्माण्हसमाण-’ इत्यण्हादेशः । शेषं समानम् । तुरगानुधावनेन कण्ठितसं-

अण्हीअदि । तुरगाणुधावणकण्डिदसंधिणो रत्तिम्मि वि णिकामं
सइदव्वं णत्थि । तदो महन्ते एव्व पच्चूसे दासीएपुत्तेहिं सउणि-
लुद्धएहिं वणग्गहणकोलाहलेण पडिबोधिदो ह्मि । एत्तएण दाणिं
वि पीडा ण णिकमदि । तदो गण्डस्स उवरि पिण्डओ संवुत्तो ।
हिओ किल अस्सेसु ओहीणेसु तत्तहोदो मआणुसारेण अस्समपदं
पविट्ठस्स तावसकण्णआ सउन्दला मम अधण्णदाए दंसिदा ।
संपदं णअरगमणस्स मणं कहं वि ण करेदि । अज्ज वि से तं

गानुधावनकण्डितसंधे रात्रावपि निकामं शयितव्यं नास्ति । ततो मह-
त्येव प्रत्यूषे दास्याः पुत्रैः शकुनिलुब्धकैर्वनग्रहणकोलाहलेन प्रतिबोधितो-
ऽस्मि । इयतेदानीमपि पीडा न निष्कामति । ततो गण्डस्योपरि पिटकः
संवृत्तः । ह्यः किलास्मास्ववहीनेषु तत्रभवतो मृगानुसारेणाश्रमपदं प्रवि-
ष्टस्य तापसकन्यका शकुन्तला ममाधन्यतया दर्शिता । सांप्रतं नग-
रगमनस्य मनः कथमपि न करोति । अद्यापि तस्य तामेव चिन्तयतो-

धेः कुट्टिताङ्गसंधेः रात्रावपि निकाममत्यर्थं मे शयितव्यं नास्ति । ततो महत्येव
प्रत्यूपेऽतिप्रातर्दास्याः पुत्रैः । तस्योद्वेगदायित्वाद्गालिप्रदानम् । शकुनिलुब्धकैः प-
क्षिव्याधैः । ‘व्याधो मृगवधाजीवो मृगयुर्लुब्धकोऽपि सः’ इत्यमरः । वनग्रहणे-
ऽरण्यवेष्टने यः कोलाहलस्तेन प्रतिबोधितोऽस्मि । एतावता कालेनेदानीमधुना
पीडा न निष्कामति नापगच्छति । ततो गण्डस्योपरि पिटकः संवृत्तः । अयमा-
भाणकः । स्फोटस्योपरि स्फोट इत्यर्थः । प्रकृते त्वेकस्मिन्दुःखकारणे सत्येव
द्वितीयं दुःखकारणमित्यर्थः । तदेवाह—ह्यः पूर्वदिने किल । ‘ह्यो गतेऽहि’ इ-
त्यमरः । अस्मास्ववहीनेषु पश्चात्स्थितेषु तत्तहोदो तत्रभवतो मृगानुसारेणाश्र-
मपदमाश्रमस्थानं प्रविष्टस्य तापसकन्यका शकुन्तला ममाधन्यतया दर्शिता ।
‘तत्रभवतः’ इत्यत्र ‘सर्वत्र लवराम्—’ इति रलोपे ‘अनादौ शेष—’ इति द्वित्वे
तत्तेति सिद्धम् । ‘भुवेर्होहुवहवाः’ इति भुवतेर्होआदेशः । ‘अतो डो विसर्ग-
स्य’ इति ङोकारे टिलोपे ‘होतो’ इति । ततः ‘कगच—’ इति तलोपे प्राप्ते
सौरसेनीत्वात् ‘तोदोऽनादौ सौरसेन्याम्’ इति तस्य दः । तेन ‘तत्तहोदो’ इति
सिद्धम् । सांप्रतं नगरगमनस्य नगरगमनाय । ‘चतुर्थ्याः षष्ठी’ इति षष्ठी ।
मनः कथमपि न करोति । अद्यापि तस्य तामेव चिन्तयतोऽक्ष्णोः प्रभातमासीत् ।
चिन्तनेन सुखम्, निद्राच्छेदेन दुःखमिति । अनेन विधानं नामाङ्गमुपक्षिप्तम् । त-

एव चिन्तयन्तस्स अक्खीसु प्रभादं आसि । का गदी । जाव णं किदाचारपरिकमं पेक्खामि । (इति परिक्रम्यावलोक्य च ।) एसो बाणा-
सणहत्थाहिं जवणीहिं वणपुप्फमालाधारिणीहिं पडिवुदो इदो एव
आअच्छदि पिअवअस्सो । होदु । अङ्गभङ्गविअलो विअ भविअ
चिट्ठिस्सं । जइ एवं वि णाम विस्समं लहेअं । (इति दण्डकाष्ठमव-
लम्ब्य स्थितः ।)

(ततः प्रविशति यथानिर्दिष्टपरिवारो राजा ।)

राजा—

कामं प्रिया न सुलभा मनस्तु तद्भावदर्शनायासि ।

अकृतार्थेऽपि मनसिजे रतिमुभयप्रार्थना कुरुते ॥ १ ॥

ऽक्ष्णोः प्रभातमासीत् । का गतिः । यावत्तं कृताचारपरिकमं पश्यामि । एष
बाणासनहस्ताभिर्यवनीभिर्वनपुष्पमालाधारिणीभिः परिवृत इत एवागच्छ-
ति प्रियवयस्यः । भवतु । अङ्गभङ्गविकल इव भूत्वा स्थास्यामि । यद्येवमपि
नाम विश्रमं लभेय ।

लक्षणं तु—‘सुखदुःखकृतो योऽर्थस्तद्विधानमिति स्मृतम्’ इति । का गदी का
गतिः । यावत्तं कृताचारपरिकमं कृत आचारस्य स्नानादेः परितः क्रमो येन तं
पश्यामि । एष बाणासनं धनुर्हस्ते यासां ताभिर्वनपुष्पमालाधारिणीभिरिति मृग-
यावेषसूचनम् । यवनीभिः परिवृत इत एवागच्छति प्रियवयस्यः प्रियसखः । ‘व-
कादावन्तः’ इति सूत्रेणानुस्वारागमे वयंस इति रूपम् । बहुलाधिकाराद्यलोपद्वित्व-
योः ‘वअस्स’ इत्यपि । भवतु । अङ्गभङ्गविकल इव भूत्वा स्थास्यामि । यद्येवमपि
नाम विश्रमं लभेय । अत्र यवन्यो नाम संचारिकापर्यायः । तल्लक्षणं मातृगुप्ता-
चार्यैरुक्तम्—‘गृहकक्षाविचारिण्यस्तथोपवनसंचराः । यामेषु च नियुक्तानां
यामशुद्धिविशारदाः ॥ संचारिकास्तु ता ज्ञेया यवन्योऽपि मताः क्वचित्’ इति ।
यथानिर्दिष्टपरिवारः । यवनीवृत इत्यर्थः । **काममिति** । सा काममत्यर्थं प्रिया । प्रि-
यतमेत्यर्थः । तर्हि सम्यगेव । न सम्यगित्याह—यतो न सुलभा प्राप्या, किंतु सुखेन
न लभ्या । तर्हि दुःप्रापे वस्तुनि प्रयत्नेनापि किमित्याशङ्कयामाह—मन इति ।
तु इति शङ्कोच्छेदे । मनस्तस्या नायिकाया भावाश्चेष्टास्तासां दर्शन आयासि स-
खेदं । प्रयत्नपूर्वकं लालसमित्यर्थः । स्यात्त्व(?)दुष्कं यदि पूर्वमभिलाषो न जातः स्या-

(स्मितं कृत्वा ।) एवमात्माभिप्रायसंभावितेष्टजनचित्तवृत्तिः प्रार्थयिता विडम्ब्यते ।

स्निग्धं वीक्षितमन्यतोऽपि नयने यत्प्रेषयन्त्या तथा

यातं यच्च नितम्बयोगुरुतया मन्दं विलासादिव ।

मा गा इत्युपरुद्धया यदपि सा सासूयमुक्ता सखी

सर्वं तत्किल मत्परायणमहो कामी स्वतां पश्यति ॥ २ ॥

दित्याशयः । अकृतेति । मनसिजेऽकृतार्थेऽप्युभयप्रार्थना स्वस्वाभिलाषो रतिं रागं यतः कुरुते प्रीतिमुत्पादयति । अहं तत्र गमिष्यामि, तामेवं वक्ष्य इत्यात्माभिलाषः । एवं मां प्रति तस्या अप्यभिलाषो मनसिजेऽकृतार्थे संभवति । जातरत्योः संभवतीत्यर्थः । अत्राकृतार्थेऽप्यजातरत्योरपीत्यपिशब्दार्थः । तेनैतदुक्तं भवति । यथा मन्मनसस्तद्भावदर्शनलालसत्त्वं कार्यं समर्थ्यते तेनार्थान्तरन्यासः । उक्तं च राजानकरुचकेन—‘सामान्यविशेषकार्यकारणभावाभ्यां निर्दिष्टं प्रकृतसमर्थनमर्थान्तरन्यासः’ इति । स च हिशब्दोपादानानुपादानाभ्यां द्विधेत्युक्तः । अत्र च हिशब्दानुपादाने बोद्धव्यः । उद्भटादिमते सामान्यविशेषभाव एवार्थान्तरन्यासाद्वीकारादत्र काव्यलिङ्गमेव । येषां मते कार्यकारणभावेऽर्थान्तरन्यासस्तेषां मत एतद्वतिरिक्तविषयत्वं काव्यलिङ्गस्येत्यवधेयम् । अथ च मनसिजः कन्दर्पोऽकृतार्थः । रतिः कामभार्या चेति विरोधः । व्याख्यातप्रीतिपर्यायत्वेन विरोधाभासः । ‘रतिः कामस्त्रियां रागे सुरतेऽपि रतिः स्मृता’ इति धरणिः । श्रुत्यनुप्रासश्च । अनेन पूर्वानुरागविप्रलम्भाद्यभिलाषो नामावस्थोक्ता । तल्लक्षणं तु—सुधाकरे—‘संगमोपायरचिता प्रारब्धाध्यवसायतः । संकल्पेच्छासमुद्भूतिरभिलाष इतीरितः’ इति । ‘अद्यापि तस्य तामेव चिन्तयतः’ इति विदूषकवचसा चिन्तोपनिबद्धा । तल्लक्षणं तु—‘केनोपायेन संसिध्येत्कदा कुत्र समागमः । का चेयं किंस्वभावा च चिन्तनं तदुदीरितम्’ इति । न च पूर्वापरविपर्ययः शङ्कनीयः । वाक्यद्वयस्याप्यनुवाद्यत्वात् । स्मितं कृत्वेति । अलीकेऽपि सत्यबुद्धिः कामिनामिति भावः । तदेव प्रकटयति—एवमिति । आत्माभिप्रायेण स्वाभिप्रायेण संभाविता संभावनया नीता । कल्पितेति यावत् । इष्टजनस्य प्रार्थ्यजनस्य चित्तवृत्तिर्येन स प्रार्थयिता कामी विडम्ब्यत इति कर्मकर्तृ । उपहासास्पदं भवतीत्यर्थः । विशेषे प्रस्तुते सामान्योक्तेरप्रस्तुतप्रशंसा तेन पूर्वोक्तोऽभिलाषो मन्मनस्य एव मत्कल्पितस्तु तस्यां प्रतिभातीति प्रकृते पर्यवसानम् । तदेव विशिष्य दर्शयति—स्निग्धमिति । अन्यतोऽपि निर्लक्ष्यमे-

विदूषकः—(तथास्थित एव ।) 'भो वयस्स, न मे हस्तपादा
प्रसरन्ति । वाआमेत्तएण जीआवइस्सं ।

राजा—कुतोऽयं गात्रोपघातः ।

विदूषकः—कुंदो किल सअं अच्छी आउलीकरिअ अस्सु-
कारणं पुच्छेसि ।

राजा—न खल्ववगच्छामि ।

१. भो वयस्य, न मे हस्तपादं प्रसरति । बाह्यात्रेण जापयिष्यामि ।

२. कुतः किल स्वयमक्ष्याकुलीकृत्याश्रुकारणं पृच्छसि ।

व । अत एव नयने प्रेषयन्त्या तथा यद्विलासादिवस्त्रिगंधं वीक्षितं स्निग्धदृष्ट्याव-
लोकितमिति विशिष्टं विधेयम् । साभिलाषं व्याजावलोकनं कृतमिति भावः ।
स्निग्धदृष्टिलक्षणं यथा — 'विकाशिस्निग्धमधुरा चतुरे बिभ्रती भ्रुवौ । कटा-
क्षिणी साभिलाषा दृष्टिः स्निग्धाभिधीयते' इति । नितम्बयोर्गुरुतया विलासा-
दिव यच्च मन्दं यातम् । विलम्बो भवत्विति भावः । नितम्बयोरिति द्विवचनेन म-
ध्यनिम्नतागौरवाधिक्यं यौवनोजृम्भणं च ध्वनितम् । मा गा इत्युपरुद्धया तथा
सातिप्रियतरा हृदयरूपा सखी विलासादिव यदपि सासूयं सेष्यमुक्ता । तत्र स्थि-
त्यर्थमिति भावः । अपिः समुच्चयार्थे । सर्वे स्निग्धवीक्षणमन्दगमनसेष्यवचनादि
मत्परायणम् । व्याख्यातप्रकारेणार्थान्तरन्यासमाह—अहो आश्चर्ये । कामी स्व-
तामात्मीयतां सर्वत्र स्वाभिप्रायरूपतां पश्यतीत्यर्थः । 'स्वो ज्ञातावात्मनि स्वं त्रि-
ष्वात्मीये स्वोऽस्त्रियां धने' इत्यमरः । विलासादिवेत्युत्प्रेक्षा । तेन संभाव्यमा-
नत्वात् । विलासलक्षणं तु—'यो बलभासन्नगतो विकारो गत्यासनस्थानवि-
लोकनादौ' इत्यादि पूर्वोक्तमेव । मध्यकारकदीपकालंकारः । हेतुस्वभावोक्ती
च । नयनेयेति यन्त्यायातमिति तथातयेति छेकानुप्रासः । नयनेयेति यतोयदिति
यातयेति तस्यैवैकवाचकानुप्रवेशलक्षणः संकरः । स एव वृत्त्यनुप्रासेनापि पूर्वार्धे ।
उत्तरार्धे तु वृत्त्यनुप्रासः । शार्दूलविक्रीडितं वृत्तम् । 'विदूषकेन वक्तव्यो वय-
स्येति च भूयतिः' इत्युक्तेर्वयस्येति संबुद्धिः । न मे हस्तपादं प्रसरति । बाह्यात्रेण
जापयिष्यामि । जय इति शब्दमुच्चरिष्यामीत्यर्थः । बाह्यात्रेणेति हस्तोरक्षेपणासाम-
र्थ्यमुक्तम् । कुतः किल स्वयमक्ष्याकुलीकृत्याश्रुकारणं पृच्छसि । कुतः पृच्छ-

विदूषकः—भो वअस्स, जं वेदसो खुज्जलीलं विडम्बेदि तं किं अत्तणो पहावेण, णं णईवेअस्स ।

राजा—नदीवेगस्तत्र कारणम् ।

विदूषकः—मैम वि भवं ।

राजा—कथमिव ।

विदूषकः—एवं राअकज्जाणि उज्झिअ तारिसे आउल-
प्पदेसे वणचरवृत्तिणा तुए होदव्वं । जं सच्चं पच्चहं साव-
दसमुच्छारणेहि संखोहिअसंधिबन्धानं मम गत्ताणं अणीसो ह्वि
संवृत्तो । ता पसादइस्सं विसज्जिदुं मं एक्काहं वि दाव विस्समिदुं ।

१. वयस्य, यद्वेतसः कुब्जलीलां विडम्बयति, तत्किमात्मनः प्रभावेण,
ननु नदीवेगस्य ।

२. ममापि भवान् ।

३. एवं राजकार्याण्युज्झित्वा तादृश आकुलप्रदेशे वनचरवृत्तिना त्वया
भवितव्यम् । यत्सत्त्वं प्रत्यहं श्वापदसमुत्सारणैः संक्षोभितसंधिबन्धानां मम
गात्राणामनीशोऽस्मि संवृत्तः । तत्प्रसादयिष्यामि विसर्जितुं मामेकाहमपि
तावद्विश्रमितुम् ।

सीति संबन्धः । अवगच्छामि जानामि । यद्वेतसो वृक्षविशेषः कुब्जलीलां विड-
म्बयत्यनुकरोति तत्किमात्मनः प्रभावेण सामर्थ्येन । किमिति प्रश्ने । णं ननु पर-
मताक्षेपः । नदीवेगस्य । प्रभावेणेत्यनुपज्यते । ‘नन्विति परमताक्षेपानुज्ञैषणापृ-
ष्टप्रतिवचनेषु’ इति दण्डनाथः । एतेन त्वयैवेदं कृतमिति भावः । दृष्टान्तालं-
कारः । प्रकृते निगमयति—एवमिति । एवं राजकार्याण्युज्झित्वा तादृशे मनुष्य-
दुःसंचार आकुलप्रदेशे श्वापदाकुलस्थाने वनचरवृत्तिना त्वया भवितव्यम् । अ-
द्याप्याखेटापरीत्यागादिति भावः । यत्सत्त्वं प्रत्यहं श्वापदसमुत्सारणैः संक्षोभि-
तसंधिबन्धानां मम गात्राणामहमनीशः संवृत्तोऽस्मि । मम गात्राणि ममैव न
भवन्तीत्यर्थः । यद्यस्मात्सत्त्वं संवृत्तोऽस्मीति संबन्धः । ता तस्मात् । ‘सौरसे-
न्याम्’ इत्यनुवृत्तौ ‘तस्मात्ता’ इति सूत्रेण तादादेशः । प्रसादयिष्यामि वि-

राजा—(स्वगतम् ।) अयं चैवमाह । ममापि काश्यपसुतामनु-
स्मृत्य मृगयाविक्रवं चेतः । कुतः ।

न नमयितुमधिज्यमस्मि शक्नो

धनुरिदमाहितसायकं मृगेषु ।

सहवसतिमुपेत्य यैः प्रियायाः

कृत इव मुग्धविलोकितोपदेशः ॥ ३ ॥

विदूषकः—(राज्ञो मुखं विलोक्य ।) उत्तमं किं वि हि अए क-
रिअ मन्तेदि । अरण्णे मए रुदिअं आसि ।

१. अत्रभवान्किमपि हृदये कृत्वा मन्त्रयते । अरण्ये मया रुदितमासीत् ।

सर्जितुं मामेकाहमपि तावद्विश्रमितुम् । काश्यपसुतां शकुन्तलाम् । अनेन किम-
प्याभिजात्यं ध्वनयति । तथा तामित्येव ब्रूयात् । मृगयायां विक्रवं विह्वलम् । वि-
रक्तमिति यावत् । अथ च मृगयेति स्त्रीलिङ्गनिर्देशादन्याङ्गनासक्तौ पूर्वाङ्गनायां
विरक्तत्वमुचितमिति दर्शितम् । न नमयितुमिति । तेषु मृगेषु मृगविषये-
ऽधिज्यमारोपितज्यमाहितसायकं संधितबाणमिदं प्रत्यक्षेण परिदृश्यमानं धनुर्नम-
यितुं कर्णान्तमाक्रुष्टं न शक्नोऽस्मि । त्रयमपि विधेयम् । अतएव नार्थयौनरु-
क्त्यम् । यैर्मृगैः सहवसतिमेकत्रवासमेत्य प्राप्य प्रियायाः शकुन्तलाया मुग्धमनि स्व-
भावसुन्दराणि । अथ च बालत्वाद्ब्रह्मचारित्वाच्चानधिगतहासभावानि । विलोकितानि
विलोकनानि तेषामुपदेशः कृत इवेत्युत्प्रेक्षा । अज्ञातज्ञापनमुपदेशः । सामान्य-
विशेषणसंबन्धेन विशेषं लक्ष्यग्रनायासेन तत्प्रतिपत्तिं ध्वनयति । उत्तरार्थार्थस्य
शक्त्यभावे हेतुत्वेनोपात्तत्वात्काव्यलिङ्गम् । एतयोरङ्गाङ्गिभावः संकरः । अत्र
चेतोविक्रवत्वे कारणे प्रस्तुते तत्कार्यस्य धनुरानमनादेरुक्तत्वात्पर्यायेणोक्तम् ।
नाप्रस्तुतप्रशंसा । यतोऽत्र कारणवत्कार्यमपि प्रकृतमेव । तद्वर्णनमात्रत्वेनाप्रस्तुत-
स्यैव कार्यस्य वर्णनमिति महान्भेदः । वृत्त्यनुप्रासेन सह ध्रुत्यनुप्रासस्य संसृष्टिः ।
नकारादीनां षोडशवर्णानां दन्त्यानां सत्त्वाञ्छ्रुत्यनुप्रासः । पुष्पिताग्रा वृत्ताम् ।
'एवमात्माभिप्रायः—' इत्यादिनैतदन्तेनानुस्मृतिस्तृतीयावस्था सूचिता । तल्ल-
क्षणं तु—'अर्थानामनुभूतानां देशकालानुवर्तिनाम् । सातत्वेन परामर्शो मानसः
स्यादनुस्मृतिः ॥ तन्नानुभावा निःश्वासः कृलनुत्साहचिन्तने' इति । अत्र-
भवान्किमपि हृदये कृत्वा मन्त्रयते । अन्तःकरण एव किमपि अल्पसीत्यर्थः ।
अरण्ये मए मया रुदितमासीत् । रुदितमिति भावे निष्ठा । त्वयि मद्विज्ञापनम-

राजा—(सलितम् ।) किमन्यत् । अनतिक्रमणीयं मे सुहृदा-
क्यमिति स्थितोऽसि ।

विदूषकः—चिरं जीव । (इति गन्तुमिच्छति ।)

राजा—वयस्य, तिष्ठ । सावशेषं मे वचः ।

विदूषकः—आणवेदु भवं ।

राजा—विश्रान्तेन भवता ममाप्यनायासे कर्मणि सहायेन
भवितव्यम् ।

विदूषकः—किं^३ मोदकखण्डिकाय । तेण हि अवं सुगृही-
दो खणो ।

राजा—यत्र वक्ष्यामि । कः कोऽत्र भोः ।

(प्रविश्य ।)

दौवारिकः—(प्रणम्य ।) आणवेदु भट्टा ।

राजा—रैवतक, सेनापतिस्तावदाह्वयताम् ।

दौवारिकः—तैह । (इति निष्क्रम्य सेनापतिना सह पुनः प्रविश्य ।)

१. चिरं जीव ।

२. आज्ञापयतु भवान् ।

३. किं मोदकखण्डिकायाम् । तेन खयं सुगृहीतः खणः ।

४. आज्ञापयतु भर्ता ।

५. तथा ।

रण्यरुदितव्यार्थमित्यर्थः । त्वच्छित्तानुवर्तनं मया कियत इति विदूषकं प्रतिज्ञाप-
नात्समितमिति । किमन्यदिति भिन्नं वाक्यम् । आज्ञापयतु भवान् । किं मोद-
कखण्डिकायाम् । खण्डिका खण्डः । मोदकखण्ड इत्यर्थः । तेन खयं सुगृहीतः
खणः । मोदकभक्षणं चेदमङ्गीकृतमित्यर्थः । 'नीचेषु प्राकृतं भवेत्' इत्युक्तेर्दौ-
वारिकस्य प्राकृतं पाठ्यम् । आज्ञापयतु भर्ता । 'भवेति चाधमैः' इत्युक्तेः ।
रैवतकेति दौवारिकनाम । सेनापतिलक्षणमुक्तं मातृशुभाचार्यैः—'शीलवान्स-
त्पक्षेपमस्त्वफालस्यः प्रियंवदः । पररन्ध्रान्तराभिज्ञो बाभ्राकालमिषेषवित् ॥ अ-
ज्ञासाक्षादितत्पक्षो लोके चाक्रम(वक्र)तां गतः । देशवित्कालमिषैव भवेत्सेनापतिर्गु-

एसो अण्णावण्णुक्कण्ठो भट्टा इदो दिण्णदिट्ठी एव्व चिट्ठदि । उ
वसप्पदु अज्जो ।

सेनापतिः—(राजानमवलोक्य ।) दृष्टदोषापि स्वामिनि मृगया
केवलं गुण एव संबृत्ता । तथा हि देवः

अनवरतधनुर्ज्यास्फालनक्रूरपूर्व

रविकिरणसहिष्णु स्वेदलेशैरभिन्नम् ।

अपचितमपि गात्रं व्यायतत्वादलक्ष्यं

गिरिचर इव नागः प्राणसारं बिभर्ति ॥ ४ ॥

(उपेत्य ।) जयतु स्वामी । गृहीतश्चापदमरण्यम् । किमन्यत्राव-
स्थीयते ।

१. एष आश्वावचनोत्कण्ठो भर्तेतो दत्तदष्टिरेव तिष्ठति । उपसर्पत्वार्यः ।

जैः' इति । आश्वाया वचने दान उत्कण्ठा यस्य सः । आश्वाया वचनाद्योद्धतः
कण्ठ उन्नमिता ग्रीवा यस्य सः । भर्तेतो दत्तदष्टिरेव तिष्ठति । उपसर्पत्वार्यः ।
अस्यापि संस्कृतं पाठ्यम् । तथा पूर्वमुक्तेः । गुण एवेति व्यस्तरूपकम् । 'देवः
स्वामीति नृपतिर्भृत्यैः' इत्युक्तेर्देवेत्युक्तिः । अनवरतेति । गिरिचरः पर्वतचरो
नागो हस्तीव देवो राजा । प्रकरणाद्देवशब्दो राजवाचकः । प्राणो बलमेव सारः
स्थिरांशो यत्र तत् । 'प्राणोऽनिले बले' इति हैमः । 'सारो बले स्थिरांशे च'
इत्यमरः । गात्रं वपुर्विभर्ति । 'गात्रं वपुः संहननम्' इत्यमरः । गिरि-
चरपदेन स्वातन्त्र्यं सूचितम् । कीदृक् । अनवरतं निरन्तरं यद्धनुर्ज्याया आ-
स्फालनं तेन क्रूरः कठिनः पूर्वः पूर्वभागो यस्य तत् । 'क्रूरं भयंकरं ज्ञेयं क्रूरौ
कठिननिर्भयौ' इति धरणिः । अनेन दनुजास्त्रप्रहारक्षमं बलं ध्वन्यते । रविकिरण-
सहिष्णु । आतपेऽप्यङ्गान्तमित्यर्थः । अनेन दुःखसहिष्णुत्वम् । स्वेदलेशैरभिन्नम् ।
स्वेदैस्तु न मिश्रं तल्लेशैरपि न संबद्धमित्यर्थः । अनेन भ्रमजयित्वम् । अपचितं
कृशमपि व्यायतत्वात्प्रकाण्डत्वादलक्ष्यम् । कृशत्वेन न लक्ष्यत इत्यर्थः । अनेन महा-
पुरुषचिह्नं शालप्रांशुत्वादि । हस्तिगात्रपक्षेऽपि विशेषणानि योज्यानि । अनवरतं
धनुर्ज्यायां प्रियालहमभूसौ यदास्फालनमर्थात्प्रियालहमाशामेव तेन कठिनपूर्व-
भागम् । 'धनुःसंज्ञा प्रियालहौ राशिभेदे शरासने' इति विश्वः । 'ज्या मौ-
र्वी च धनुष्वरा' इति धरणिः । अन्यानि विशेषणानि स्पष्टानि । वरवीति अस्त्र-
सिते छेकवृत्तिभ्रुवजुप्रासाः । परिकरालंकारः श्लेष उपमा च । मालिनीकृतम् ।

राजा—मन्दोत्साहः कृतोऽसि मृगयापवादिना मादव्येन ।

सेनापतिः—(जनान्तिकम् ।) सखे, स्थिरप्रतिबन्धो भव । अहं तावत्स्वामिनश्चित्तवृत्तिमनुवर्तिष्ये । (प्रकाशम् ।) प्रलपस्वैव वैधेयः । ननु प्रभुरेव निदर्शनम् ।

मेदश्छेदकृशोदरं लघु भवत्युत्थानयोग्यं वपुः

सत्त्वानामपि लक्ष्यते विकृतिमञ्चितं भयक्रोषयोः ।

उत्कर्षः स च धन्विनां यदिषवः सिध्यन्ति लक्ष्ये चले

मिथ्यैव व्यसनं वदन्ति मृगयामीदृग्विनोदः कुतः ॥ ५ ॥

ननु धनुर्ज्याशब्देनैव गतार्थत्वादर्थपौनरुक्त्यमिति चेन्न । 'धनुर्ज्याध्वनौ धनुःप्रीतिरारूढेः प्रतिपत्त्यै (?)' इति वामनोक्तेः । आरूढप्रतीतिरास्फालनशब्देनैव जातेति दोषस्तदवस्थ एवेति चेन्न । भिन्नपदेन व्याख्यानात् । कीदृग्गात्रम् । न नवमनवं रतं संबद्धं धनुर्यत्र तत् । सर्वदासन्नधनुरित्यर्थः । द्वितीयेऽनन्तं च तत्संबद्धप्रियालु चेति योज्यम् । 'शिखरिचरकरीव प्राणसारम्' इति पठित्वा प्रयोगनियमभङ्गः परिहर्तव्यः । यतस्त इवादयो बत्पुः श्रूयन्ते तस्यैवोपमानत्वं कल्पयन्ति । अथवा विशेषणप्रयुक्ता नोपमानबुद्धिं तत्र जनयन्त्यसंभवात् । ततो विशेष्य एव पर्यवसानादिति यथास्थितमेव चारु । एतन्नोपमानप्रपञ्चे मया सुनिरूपितम् । अनेन पद्येनाग्रिमेण 'मेदः' इत्यादिना च वीभ्यङ्गं सृष्ट्वं नामोपक्षिप्तम् । तल्लक्षणम्—'दोषा गुणा गुणा दोषा यत्र स्युर्मृदवं हि तत्' इति । यद्यप्येषामानुरथा (न्युरवा, नुष) ङत्वमुक्तं तथाप्यभिनवभारत्यामाचार्याभिनवगुप्तपादैः प्रथमसंभ्युपलक्षणत्वं द्वादशानामुक्तम् । तथैवोदाहृतं धनिकेन । अतएव च त्रिसत्तलक्षणे धनिकः—'नटादित्रितयालापः पूर्वज्ञे तदिष्यते' इति योज्यम् । क्वचित् 'किमत्रावस्थीयते' इति पाठः । क्वचित् 'किमन्यदवस्थीयते' इति पाठः । तदैकवाक्यम् । अथ किमवसनं कर्तव्यम् । किमप्यस्तीत्यर्थः । मन्दोत्साह इति । अर्धान्मृगयायाम् । मृगयापवादिनाखेटकनिन्दकेन । 'अपवादौ तु जिन्दाज्ञे' इत्यमरः । मादव्येन विदूषकेण । स्थिरः प्रतिबन्धो मृगयाप्रतिबन्धो यस्य सः । क्वचित् 'वैधेयः' इति पाठः । स श्रेयान् । मूर्ख इत्यर्थः । 'अज्ञे मूढयथाजात-मूर्खवैधेयवालिशाः' इत्यमरः । तेनायमर्थः । असौ मूर्खः प्रलपतु । मृगयापवादं वदत्वित्यर्थः । ननु प्रभुरेव निदर्शनम् । मृगयागुणवत्त्वे 'अनवरत—' इति पूर्वमुक्तेस्तमेवार्थमप्रस्तुतप्रसंसया समर्पयते—मेद इति । मेदसो वसावाश्छेदेनात्पीभावेन कृशमुदरं यस्य तत् । अतो लघु । तत एवोत्थानयोग्यमुद्योगयोग्यम् । 'उद्योगे च त-

विदूषकः—असभवं पकिर्दि आपण्णो । तुमं दाव अडवीदो
अडवी आहिण्डन्तो णरणासिआलोलुवस्स जिण्णरिच्छस्स कस्स
वि मुहे पडिस्ससि ।

राजा—भद्र सेनापते, आश्रमसंनिहृष्टे स्थिताः स्मः । अतस्ते
वचो नाभिनन्दामि । अद्य तावत्

गाहन्तां महिषा निपानसलिलं शृङ्गैर्मुहुस्ताडितं

छायाबद्धकदम्बकं मृगकुलं रोमन्थमभ्यस्यतु ।

विश्रब्धं क्रियतां वराहपतिभिर्मुस्ताक्षतिः पल्वले

विश्रामं लभतामिदं च शिथिलज्याबन्धमस्मद्गुणः ॥ ६ ॥

१. अत्रभवान्प्रकृतिमापन्नः । त्वं तावदटवीतोऽटवीमाहिण्डमानो न-
रनासिकालोलुपस्य जीर्णऋक्षस्य कस्यापि मुखे पतिष्यसि ।

योत्थानम्' इति धरणिः । सत्त्वानां जन्तूनाम् । 'सत्त्वमस्त्री तु जन्तुषु' इत्यम-
रः । भयक्रोधयोर्निमित्तयोर्विकृतिमद्विकारयुक्तं चित्तं लक्ष्यते । अपिः पूर्ववाक्य-
समुच्चये । भये जन्तोरीदृशं चित्तम्, क्रोधे चेदगिति ज्ञायत इत्यर्थः । स च धन्वि-
नां धानुष्काणामुत्कर्षः । यल्ले चञ्चले लक्ष्य इषवो बाणाः सिध्यन्ति चञ्चल-
क्ष्यवेधका भवन्ति चेति । चः समुच्चये । तेन क्रियासमुच्चयालंकारः । ईदृग्विनो-
दः कौतुकं कुतः कुत्र । न कुत्रापित्यर्थः । अथ चेदृग्विनोदः कुतः । क इत्यर्थः ।
सार्वभिमक्षिकस्तसिल् । मृगयाया व्यसनत्वाभावे पूर्ववाक्यत्रयं हेतुत्वेनोपात्त-
मिति काव्यलिङ्गम् । वृत्त्यनुप्रासश्च । शार्दूलविक्रीडितं वृत्तम् । 'जयति स्वामी'
इत्यादिनैतदन्तेन दाक्षिण्यं नाम भूषणमुपक्षिप्तम् । तल्लक्षणम्—'चित्तानुवर्तनं
यत्र तदाक्षिण्यमितीरितम्' इति । अत्रभवान्प्रकृतिं स्वभावमापन्नः प्राप्तः । त्वं
तावदटवीतोऽटवीमाहिण्डमानो नरनासिकालोलुपस्येति स्वभावोक्तिः । जीर्णऋ-
क्षस्य वृद्धभङ्गस्य कस्यापि मुखे पतसि पतिष्यसि । 'आशंसायां भूतवच'
इति चकारात् 'वर्तमानवच' इत्याशंसायां वर्तमानवत्प्रत्ययः । अद्य तावदिति
लोकशेषः । गाहन्तामिति । महिषाः शृङ्गैर्मुहुर्बारं बारं ताडितमुत्फालितं निपा-
नसलिलमाहावजलं गाहन्तामात्मेक्यन्तु । अनेन त्रासाभावात्प्रकृतिप्रत्यासत्तौ
शृङ्गाभ्यां पर्वावेण जलताडनं महिमजातिरुक्ता । एवमग्निमयोरपि जातिकथनमु-
भेयम् । 'आहावस्तु निपानं स्वादुपकूपजलाशये' इत्यमरः । छायायां बद्धं

कदम्बकं समूहो येन तन्मृगकुलं रोमन्धमुद्रिकितकबलचर्चमभ्यस्यत्वित्यनेन परस्परवार्तानभिज्ञानां पलायनपरायणानां रोमन्धोऽपरिचितवर(?) इवासीत्स्येदानीं शिक्षाक्रमेण परिचयदातव्यं भवत्वित्युक्तं भवति । कदम्बानां बहुत्वात्कुलमत्रान्यपदार्थः । वराहपतिभिः सूकरश्रेष्ठैरित्यनेन तादृशानामस्मन्मृगयासंरम्भगोचरत्वमिति प्रकाशयते । अवातशौण्डाः परिणतिभीरवो महिषाः, स्वभावभीता मृगाः, वराहास्तु परावृत्तिचतुराः प्रकारकोविदाश्चेति श्रेष्ठत्वम् । विश्रब्धं साश्वासं पल्लवे । 'वैशन्तः पल्लवं चाल्पसरः' इत्यमरः । मुस्ताक्षतिः मुस्तोत्खननं क्रियतां पूर्ववाक्ययोर्विश्वासमन्तरेण तादृशं विशिष्टं कर्म कर्तुमेव न शक्यत इति तत्र विश्वासोऽर्थायातः । अत्र तुरगवदाद्यन्त(दात्त)वासप्रासन्यायेनापि मुस्ताक्षतिः संभवतीति विस्रब्धमित्युपात्तम् । इदं नानाविधदानवसेनाविनाशित्वाद्यर्थान्तरसंक्रमितवाच्यम् । अस्मद्गुणश्च शिथिलज्याबन्धमवरोपितज्याबन्धं विश्रामं लभताम् । अव्यापारं तिष्ठत्वित्यर्थः । अत्र राजवचनेनैव धनुषः स्वसंबन्धे ज्ञाते पुनरस्मादित्यवकरूपमिति ये मन्यन्ते तैः पञ्चमीबहुवचनतया भिन्नपदत्वेन व्याख्येयम् । अस्मत्सकाशाद्विरतं भवत्वित्यर्थः । विश्रान्तेर्व्यापारविरामत्वादवधौ पञ्चमी । चकारेण चेदमस्मद्गुरारुढमवतीर्णं वा तदैव संरम्भगोचराणां भयविस्रम्भाविति कोऽपि प्रकर्षो व्यज्यते । अतएवास्मदिति बहुवचनमपि सजीवम् । अन्ये तु राज्ञो नायिकावियोगेन दुःखितस्यान्येषां तद्वियोगादुःखं मा भवत्वित्यभिप्रायेणोक्तिरिति वदन्ति तेषां महिष्यश्च महिषाश्चेत्येकशेषेण मृग्यश्च मृगाश्चेत्येकशेषेण, अथवा 'कुलं जनपदे गृहे' इति कोशान्मृगमिथुनाक्षेपकेण कुलशब्देन मुस्ताविश्रान्तिज्यानां नायिकात्वारोपवशेन क्षतौ नखदन्तक्षतारोपेण । 'आबन्धो रुढबन्धे स्यात्प्रेमाळंकारयोरपि' इति कोशादाबन्धशब्दस्य स्नेहार्थत्वेनेति व्याख्येयम् । श्रुतिवृत्त्यनुप्राप्तौ । स्वभावोक्तिः । पादत्रये क्रियासमुच्चयः सर्वस्मिन्स्वस्माक्रियत्वादन्येषां नानाक्रियाजननाद्विरोधः । वस्तुस्वाभाव्यादाभासत्वं काव्यलिङ्गं व्यञ्जयम् । कार्यकारणयोः समकालत्वेनोक्तेरतिशयोक्तिश्च । वृत्तमनन्तरोक्तम् । अत्र केचन कारकप्रक्रमभङ्गमिया 'कुर्वन्स्वस्तमियो वराहपतयो मुस्ताक्षतिम्' इति पाठमपठन् । ननु कारकप्रक्रमभङ्गे परिहृते सति प्रक्रमभङ्गो नैव परिहृत इति चेन्नैवं बोधः । अनेन पाठेन सोऽपि परिहृत एव । यतः पूर्वमात्मनेपदं पश्चात्परस्मैपदं पुनः । परस्मैपदमात्मनेपदमित्यारोहावरोहरूपः क्रमोऽस्तु । किञ्च महिषादिविषयतया आशंसालक्ष्णोऽर्धोऽभिप्रेतः कवेः । स च निर्व्यूढ एव कविनेति नायं प्रक्रमभङ्गदोषस्तु विषयः । यथा—'पृथिवि स्थिरा भव भुजंगमः चारयैनां त्वं कूर्मराज तदिदं द्वितीयं दधीयाः दिक्कुजराः कुरुत तन्नितये दिधीर्वा देवः करोति हरकार्मुकमाततज्जम्' इत्यत्र । एवं वचनप्रक्रमभङ्गोऽपि परिहृतो भवति । पूर्वं बहुवचनं पुनरेकवचनं पुनर्बहुवचनं पुनरेकवचनमित्येव क्रमः । वि-

सेनापतिः—यत्प्रभविष्णवे रोचते ।

राजा—तेन हि निवर्तय पूर्वगतान्वनग्राहिणः । यथा न मे
सैनिकास्तपोवनमुपरुन्धन्ति तथा निषेद्धव्याः । पश्य ।

शमप्रधानेषु तपोवनेषु

गूढं हि दाहात्मकमस्ति तेजः ।

स्पर्शानुकूला इव सूर्यकान्ता-

स्तदन्यतेजोऽभिभवाद्भवन्ति ॥ ७ ॥

शेषणप्रक्रमभङ्गोऽपि 'घ्नन्तो विषाणैर्मुहुः' इति परिहृतो भवति । एवं पुनर्पुन-
रुक्तकर्तृनिर्देशाल्लिङ्गप्रक्रमभङ्गोऽपि परिहृतः । न चात्र द्वितीयचरण इव कर्तृविशे-
षणकर्तृकर्मक्रियाक्रमेण निबन्धाभावात्क्रमप्रक्रमभङ्ग इति बाध्यम् । कर्त्रादिव्य-
स्तत्वस्य विधिवक्तव्य एव दुष्टत्वानुवादवाक्ये । प्रकृतस्य चानुवादवाक्यत्वात् ।
विशेषणव्यस्तत्वस्यापि न दूषकत्वम् । तद्धि द्विविधम् । अन्तरङ्गं बहिरङ्गं च ।
तत्रोपसर्गनिपातरूपमन्तरङ्गम् । तेषां धातुनाम्नोः पूर्वं पश्चाच्च क्रमेण प्रयोगस्य
नियतत्वात् । तत्र निपातरूपाणि विशेषणानि येष्वनन्तरं प्रयुज्यन्ते तेभ्येव विशे-
षमाधातुमलं नान्यत्र । तेनायथास्थाननिवेशिनो हि तेषांन्तरमनभिमतमेव स्तो-
परागेण रज्येयुः । ततश्च प्रस्तुतार्थस्यासामञ्जस्यप्रसङ्गात्तदुपकत्वम् । बहिरङ्गं तु
व्यवहितमपि स्वां शक्तिं विशेष्योपदधात्येवेति । तदुक्तं महिममहेन—'विशेषणं
हि द्विविधमान्तरं बाह्यमेव च । तत्राव्यवहितं सद्यदर्शकारि तदान्तरम् ॥
स्फटिकस्येव छाक्षादि द्वितीयमुभयात्मकम् । आयस्येव त्वयस्कान्तं तदपि द्वि-
विधं मतम् ॥ असमानसमानाधिकरणत्वविभेदतः । विशेषोऽपि द्विधा ज्ञेयो धा-
तूनामर्थभेदतः ॥ साध्यत्वार्थत्वभेदेन नाम्नोऽर्थोऽपि द्विधा मतः । तत्रोपसर्गाणां
प्रायो धात्वर्थो विषयो मतः ॥ चादीनां तु निपातानामुभयं परिकीर्तितम् ।
केवलं तु विशेष्यात्स्युः पूर्वं पश्चाच्च ते क्रमात् ॥ विशेषणानामन्येषां पौर्वापर्यम-
यञ्जितम् । अतएव व्यवहितैर्नुधा नेच्छन्ति चादिभिः ॥ संबन्धं ते हि शक्तिं स्वा-
मुपदध्नु रनन्तराः । सान्तरत्वे तु तां शक्तिमन्यत्रोपदधस्यमी । तदध्वार्थासामञ्जसा-
दनौचित्यं प्रसज्यते ॥' इति । किञ्च । रसप्रतीतिव्यावृत्तिकृत्वं दोषत्वम् । न चात्र
तदस्ति । सहृदयहृदयानां तत्प्रतीतेरव्यावृत्तत्वात् । तथाह्यत्राभिव्यापविप्रक्रम ए-
तत्प्रकरणव्याख्यातृतीयानुस्मृत्यवस्थानाः कार्यानुत्साहकक्षणाद्यनुभवस्यातिस्फु-
टत्वात् । 'विभ्रामम्' इत्यपाणिनीयः पाठः । 'विभ्रान्तिम्' इति पठनीयम् ।
प्रभवति तच्छ्रीकः प्रभविष्णुस्तस्मै राज्ञे । 'भुवन्—' इतीप्पुच् । शमेति । समः

सेनापतिः—यदाज्ञापयति स्वामी ।

विदूषकः—ध्वंसदु दे उच्छाहवृत्तन्तो

(निष्क्रान्तः सेनापतिः ।)

राजा—(परिजनं विलोक्य ।) अपनयन्तु भवत्यो मृगयावेशम् ।
रैवतक, त्वमपि स्वं नियोगमशून्यं कुरु ।

परिजनः—ॐ देवो आणवेदि । (इति निष्क्रान्तः ।)

विदूषकः—कैदं भवदा णिम्मच्छिअं । संपदं एदस्सि पाद-

१. ध्वंसतां त उत्साहवृत्तान्तः ।

२. यदेव आज्ञापयति ।

३. कृतं भवता निर्मक्षिकम् । सांप्रतमेतस्यां पादपच्छायायां विरचि-

शान्तिरेव प्रधानं येषां तेष्वतएव तप एव धनं येषां तेषु । दाहजनकं लक्षणया दाहसभावं क्षीप्रकार्यकारित्वफलम् । गूढं गुप्तम् । अन्यजनादृश्यं तेजोऽस्ति । हि यस्मात्स्पर्शोऽनुकूलो येषां पदादिनाशकत्वात्ते सूर्यवत्कान्ता मनोहरास्ते तपस्विनः । अन्यस्य राजादेस्तेजसाभिभवः पराभवस्तस्मात्तत्स्वीयं तेजो वमन्ति प्रकटयन्ति । क इव । स्पर्शे सत्यदाहकाः सूर्यकान्ताः पाषाणविशेषा यथान्यस्य सूर्यस्य तेजसोऽभितो भवो भवनं प्राप्तिः । संबन्ध इति यावत् । तेन स्वकीयं तेजः प्रकटयन्ति तथेत्यर्थः । श्लेषोपमा अनुमानं काव्यलिङ्गं च । धानेधने स्तिस्व तेजस्तेज इति छेकश्रुत्यनुप्रासौ । इन्द्रवज्रोपेन्द्रवज्रयोर्भवमुपजातिवृत्तम् । अत्र वसन्तीत्यश्लीलकाहा न कार्या । यत्र स्ववाच्ये बान्तशब्दः प्रयुज्यते तत्र दोषः । 'तेऽन्वैर्बान्ते समभन्ति' इत्यत्रोद्गिरणसंबन्धात्प्राकट्यं लक्ष्यंस्वस्यावश्यकत्वं प्राकट्ये बोधायसहस्रैरप्यप्रतीकार्यत्वमन्यविलक्षणत्वादधर्मसहस्रं ध्वनयति यथा 'वमद्भिरिवैक्षणैः' इत्यादिषु । तदुक्तं काव्यादर्शे—'निष्ठपूतोद्गीर्णबान्तादि-गौणवृत्तिव्यपाधयम् । अतिसुन्दरमन्त्रं प्राम्थक्यां विगाहते' इत्येतदपि तथैवोक्तेः । ध्वंसतां त उत्साहवृत्तान्तः । स्वं नियोगं द्वारस्थितिरूपम् । यदेव आज्ञापयति । कृतं भवता निर्मक्षिकम् । जनराहित्यमित्यर्थः । सांप्रतमेतस्यां पादपच्छायायां विरचितेव कृतावितानेन वल्लीचन्द्रातपेन दर्शनीयायां रमणीयायासासने निषीदतु भवान्, वाचदहमपि सुखासीनो भवामि । अहं तु कम्बितसंधित्वेन क्षणमप्युपवेशनं विना स्वातुं न शक्नोमि । तत्रोपवेशनेन विना मम सदस्यन्तमनु-

वच्छाआए बिरइदलदाविदाकवंसणीआए आसणे णिसीदनु भवं,
जाव अहं वि सुहासीणो होमि ।

राजा—गच्छामतः ।

विदूषकः—एतु भवं ।

(इत्युभौ परिक्रम्योपविष्टौ ।)

राजा—माढव्य, अनवाप्तचक्षुःफलोऽसि । येन त्वया दर्शनीयं
न दृष्टम् ।

विदूषकः—ॐ भवं अगदो मे वट्टदि ।

तलतावितानदर्शनीयायामासने निषीदतु भवान्, यावदहमपि सुखासीनो
भवामि ।

१. एतु भवान् ।

२. ननु भवानग्रतो मे वर्तते ।

चितमिति शीघ्रमुपविशेति भावः । एतु भवान् । 'राजा—माढव्य, अनवाप्तच-
क्षुःफलोऽसि' इत्यारभ्य तृतीयाङ्कसमाप्तिपर्यन्तं प्रतिमुखसंधिः । तलक्षणं तु सु-
धाकरे—'बीजप्रकाशनं यत्र दृश्यादृश्यतया भवेत् । तत्स्यात्प्रतिमुखम्' इति ।
तत्र 'अज्जवि से तं एव्व चिन्तअन्तस्स अक्खीसु पभादं आसी' । 'विश्रा-
न्तेन भवता ममाप्यनायासे कर्मणि सहायेन भवितव्यम्' इत्यनेन च विदूषकेण
दृश्यस्य तत्सखीभ्यामदृश्यस्य च । दशरूपके—'बिन्दुप्रयत्नानुगमादज्ञान्यस्य
त्रयोदश । विलासः परिसर्पश्च विधूतं शर्मनर्मणी ॥ नर्मद्युतिः प्रगयणं निरोधः प-
र्युपासनम् । वज्रं पुष्पमुपन्यासो वर्णसंहार इत्यपि ॥' इति । अङ्गलक्षणं तत्र तत्र
व्याख्यानावसरे वक्ष्यामः । बिन्दुप्रयत्नयोर्लक्षणे यथादिभरते—'प्रयोजनानां वि-
च्छेदे यद्विच्छेदकारणम् । यावत्समाप्तिं बन्धस्य स बिन्दुरिति संज्ञितः ॥'
इति । यथात्र मृगबाहुत्तान्तेन विच्छेदे सति 'राजा—माढव्य, अनवाप्तच-
क्षुःफलोऽसि' । 'तामाभ्रमललामभूतां शकुन्तलामधिकृत्य ब्रवीमि' इत्यादिना ।
'अपश्यतः फलप्राप्तिं यो व्यापारः फलं प्रति । परं चौत्सुक्यगमनं प्रयत्नः स
प्रकीर्तितः' इति । यथात्र 'राजा—तपस्त्रिभिः कैचित्परिज्ञातोऽस्मि । चिन्तय
तावत्केनापदेशेन सकृदप्याश्रमे वसामः' इति । दर्शनीयं मनोरमम् । ननु भ-

राजा—सर्वः कान्तमात्मानं पश्यति । तामाश्रमललामभूतां
शकुन्तलामधिकृत्य ब्रवीमि ।

विदूषकः—(स्वगतम् ।) होर्दु । से अवसरं ण दाहस्सं ।
(प्रकाशम् ।) भो वयस्स, ते तावसकण्णमा अळमत्थणीमा दीसदि ।

राजा—सखे, न परिहार्ये वस्तुनि पौरवाणां मनः प्रवर्तते ।

सुरयुवतिसंभवं किल मुनेरपत्यं तदुज्जिताधिगतम् ।

अर्कस्योपरि शिथिलं च्युतमिव नवमालिकाकुसुमम् ॥ ८ ॥

विदूषकः—(विहस्य ।) जेह कस्स वि पिण्डस्वज्जुरेहिं उ-

१. भवतु । अस्यावसरं न दासे । भो वयस्य, ते तापसकन्यकाभ्य-
र्थनीया दृश्यते ।

२. यथा कस्यापि पिण्डस्वर्जूरैरुद्वेजितस्य तिन्तिण्याममिलाषो भवेत्,
तथा क्षीरक्षपरिमाविनो भवत इयमभ्यर्थना ।

वानप्रतो मे वर्तते । भवन्तं मुक्त्वान्यः कः सुन्दर इत्यर्थः । किंत्वाश्रमललामभू-
तामधिकृत्येति योजनीयम् । ललामं प्रधानम् । 'ललामं पुच्छपुण्ड्राश्वभूषाप्रा-
धान्यकेतुषु' इत्यमरः । तत्र क्षीरस्वामी प्रधानेऽपि प्राधान्येन व्याख्यातत्वात् । अ-
नेन सौन्दर्यातिशयो ध्वन्यते । भवतु । अस्यावसरं वर्णनावसरं न दासे । हे वयस्य,
ते तापसकन्यकाभ्यर्थनीया दृश्यते । सुरेति । किलेति प्रसिद्धौ सुरयुवतिर्मेनका
तत्संभवम् । मुन्यपत्यता तर्हि कथमित्याह—मुनेरिति । तयोज्जितं त्यक्तं सप्त-
तोऽधिगतं प्राप्तं मुनेरपत्यम् । तत्रोपमामाह—नवमालिकाकुसुममिवेति । अन-
यातिशयोपेक्षत्वं ध्वन्यते । कीदृक् । अर्कस्योपरि च्युतम् । अर्कस्येत्यनेन मुन्युप-
मानेन तदीयत्वस्यात्यन्तासंभावनीयत्वं व्यज्यते । उपरीत्यनेन शङ्काबीजम् । अधः-
पतितस्य शङ्कापि नायाति । स्थापनं हि संनिवेशविशेषेण भवतीति च्युतमि-
त्युक्तम् । कदाचित्काकतालीयन्यायेन च्युतस्यापि संनिवेशविशेषः स्यादित्यत
आह—शिथिलम् । एतेन तत्रापि चक्षुर्मात्रगोचरत्वं एव तदीयत्वग्रभोऽपि न
भविष्यतीत्युक्तम् । ध्रुतिवृत्त्यनुप्राप्तौ । 'च्युतमभिनवमालिकाप्रसूनमिव' इति
पठित्वा प्रयोगप्रक्रमभङ्गः परिहरणीयः । मुनिसंज्ञादनुत्कृष्टत्वं मन्यमानस्य विह-
स्येत्युक्तिः । यथा कस्यापि पिण्डः स्वर्जूरविशेषस्तैरुद्वेजितस्य तिन्तिण्यां विद्या-

व्वेजिदस्स तिन्तिणीए अहिळासो भवे, तह इत्थिबारवणपरिभावि-
णो भवदो इअं अब्भत्थणा ।

राजा—न तावदेनां पश्यसि येनैवमवादीः ।

विदूषकः—‘तं कखु रमणिज्जं जं भवदो वि विअअं उप्पा-
देदि ।

राजा—वयस्य, किं बहुना ।

चित्रे निवेश्य परिकल्पितसत्त्वयोगा

रूपोच्चयेन मनसा विधिना कृता नु ।

स्त्रीरत्नसृष्टिरपरा प्रतिभाति सा मे

धातुर्विभुत्वमनुचिन्त्य वपुश्च तस्याः ॥ ९ ॥

१. तत्खलु रमणीयं यद्भवतोऽपि विस्मयमुत्पादयति ।

यामभिलाषो भवेत्तथा स्त्रीरत्नानि परिभविषुं तिरस्कर्तुं शीलं यस्य तस्य
भवत इयमभ्यर्थना । पुनःपुनरुच्यमानराजवचनेन यथार्थप्रतीत्याह—तत्खलु नि-
श्चितं रमणीयं यद्भवतोऽपि विस्मयमुत्पादयति । अपिशब्देनास्मदादीनां विस्म-
योत्पादने किं वक्तव्यमिति सूचितम् । किंबहुनेत्यनेन प्रत्यक्षवर्णना कर्तुं न शक्ये-
त्युक्तम् । चित्र इति । विधिना ब्रह्मणा चित्र आलेख्ये निवेश्य परिकल्पित-
सत्त्वयोगा कृतप्राणयोगा नु । ‘द्रव्यासुव्यवसायेषु सत्त्वम्’ इत्यमरः । यावद्भुवि-
मार्जनलेखनयोस्तत्र संभवादित्याशयः । रूपाणां समुच्चयः समुदायत्रिभुवनवर्ति-
रूपसमुदायः तेनोपादानकारणेन । मनसा करणेन । कृता नु । अतएव कर-
स्पर्शाद्यभावात्तादृशं कान्तिमत्त्वमेतादृग्लक्षणत्वादिकमिति भावः । अनेन ‘म-
त्स्पर्शासहताजेषु कोमलस्यापि वस्तुनः । तत्सौकुमार्यम्’ इति सौकुमार्यं व्य-
नितम् । संदेहालंकारः । केचन नुशब्दस्य वितर्कवाचित्वादुत्प्रेक्षां मन्यन्ते । अ-
संबन्धे संबन्धरूपोभयत्रातिशयोक्तिश्च । क्वचित् ‘रूपोच्चयेन घटिता मन-
सा कृता नु’ इति पाठः । तत्र मनसा कृता ध्याता । रूपोच्चयेन घटिता यो-
जिता नु इति योजनीयम् । मनसि ध्याताया रूपनिवेशनेन श्लक्ष्णत्वं तादृशका-
न्तिमत्त्वादि व्यज्यते । सा स्त्रीरत्नसृष्टिरुत्कृष्टा स्त्रीसृष्टिः । ‘रत्नं सजातिश्रे-
ष्ठेऽपि’ इत्यमरः । अपरा जगत्स्त्रीसृष्टिविलक्षणेत्यभेदे भेदस्यातिशयोक्तिः ।
धातुर्विभुत्वं समर्थं तस्या वपुश्चात्रुचिन्त्येत्यपराधे हेतुत्वेन योग्यम् । तृतीयचतु-

विदूषकः—अह एव पञ्चादेशो दाणिं रूपवतीनां ।

राजा—इदं च मे मनसि वर्तते ।

अनाघ्रातं पुष्पं किसलयमल्लनं कररुहै-

रनाबिद्धं रत्नं मधु नवमन्त्रास्वादितरसम् ।

अखण्डं पुण्यानां फलमिव च तद्रूपमनघं

न जाने भोक्तारं कमिह समुपस्थास्यति विधिः ॥ १० ॥

१. यद्येवं प्रत्यादेश इदानीं रूपवतीनाम् ।

यच्चरणयोर्व्यत्ययपाठेन समाप्तपुनरास्तदोषः परिहर्तव्यः । केचनापरेत्यतिशयोक्ता-
वत्युत्कृष्टस्य हेतोः 'अण्णं लङ्गहणम्' इवेत्यादावर्थस्य गम्यमानत्वाच्चतुर्थच-
रणस्य छन्दःपूरणमात्रप्रयोजनत्वेनावकरत्वं मन्यमाना दूरान्वरेनेतिपदाध्याहारेण
च सा स्त्रीरजसृष्टिर्मे इति प्रतिभाति । इतीति किम् । विधिना चित्रे निवेश्येत्या-
द्युत्प्रेक्षाद्वयं संयोज्यम् । तत्रोभयोरत्यन्तासंभावनीयतया त्यबन्तद्वयं यथाकर्मं
प्रत्येकं वा संबध्य तदुत्थापितामपरेवेति गम्योत्प्रेक्षामाहुः । अन्ये त्वेवं व्याचक्ष-
ते । परस्य वितर्कं स्वयमेवानुवदति । चित्रे निवेश्येत्यादिकश्चित् । अन्यस्तु रूपो-
च्येनेत्यादि मन्यते । मम तु सा स्त्रीसृष्टिरपरा एतद्वयविलक्षणा प्रतिभाति । प्र-
सिद्धसृष्टेस्ताभ्यामेव निराकरणादुत्प्रेक्षाद्वयस्यात्मना निराकरणादन्यस्याभावमाश-
ङ्क्य तत्र हेतुत्वेन त्यबन्तद्वययोजना । तेन ब्रह्मणोऽलौकिकसामर्थ्यात्तद्रूपस्य च
लोकातिक्रान्तत्वात्तत्सृष्टावन्य एव प्रकारो भविष्यतीति भावः । काव्यलिङ्गभ्रुति-
वृत्त्यनुप्रासी वसन्ततिलका वृत्तम् । यद्येवं प्रत्यादेश इदानीं रूपवतीनाम् । 'प्र-
त्यादेशो निराकृतिः' इत्यमरः । अनाघ्रातमिति । अनाघ्रातमकृताग्राणम् ।
अनेनामोदसत्ता ध्वन्यते । कररुहैर्नखैरलनमच्छिन्नम् । अनेनाक्लान्तत्वम् । अना-
भिद्धमासमन्ताद्वेधरहितम् । स्थूलवेधनत्वं दोषाय भवति । अवधानाविद्धकुटि-
लम् । कुटिलस्य दुष्टत्वात् । 'आबिद्धं कुटिलं भुमम्' इत्यमरः । अनेन नि-
र्दोषत्वम् । तथा च रजसारसमुच्चये—'वृत्तं क्षिप्रमुज्ज्वलं शुचि गुरु श्वेतं
बृहत्कोमलं स्वच्छान्तं समसूक्ष्मवेधसुरभि त्रासादिभिर्वर्जितम्' इति । तथा
'दग्धं रजमवर्तुलं लघु' इति । नवं मधु क्षौद्रं तत्कालनीतत्वेन नवत्वम् । अ-
नास्वादितरसमगृहीतास्वादम् । तादृक्त्वेनाननुभूतरसमित्यर्थः । 'मधु मये पुष्परसे
क्षौद्रेऽपि' इत्यमरः । अनेनातिहृष्टत्वम् । केचन मधुशब्देन मयं व्याचक्षते ।
तदसत् । तत्र नवमिति विशेषणं विरुद्धं स्याज्जीर्णस्यैव तस्योत्तमत्वात् । तथा
च—'जिष्णुसुरा सहीणा' इति । असाविष रवी—'पुराणसीधुं नवपाटलं

विदूषकः—तेर्ण हि लहु परिचाअदु णं भवं । मा कस्स वि तवस्सिणो इङ्गुदीतेल्लमिस्सचिक्कणसीसस्स हत्थे पडिस्सदि ।

१. तेन हि लघु परित्रायतामेनां भवान् । मा कस्यापि तपस्विन इङ्गुदी-
तैलमिश्रचिक्कणशीर्षस्य हस्ते पतिष्यति ।

च' इति । अखण्डं पूर्णम् । अनेनात्यन्ताभिलषणीयता । एतद्रूपमेतदेवेति मालो-
पमा । अन्यास्पृष्टत्वमभिन्नो गम्यः सामान्यधर्मः । यद्वाग्लानता विच्छाद्यतो-
त्कृष्टतानुच्छिष्टता मनोज्ञता एते वाभिन्नगम्याः सामान्यधर्माः । तत्र रूपलक्षणं
मुधाकरे—'अङ्गान्यभूषितान्येव प्रक्षेप्याद्यैर्विभूषणैः । येन भूषितवद्भ्रान्ति त-
द्रूपमिति कथ्यते' इति । अनाघ्रातमित्यादिकैर्विशेषणैः कन्यात्वेन स्वयंग्यता
सूचयन्पुष्पादिभिरुपमानैः क्रमेण परिभोगयोग्यता कान्तिमत्ता मुग्धता हृद्यतोत्त-
मजनाभिलषणीयता ध्वनिता । अथ पञ्चभिरुपमानपदैर्घ्राणास्यचक्षूरसनेन्द्रिय-
तर्पकत्वमपि ध्वनितम् । पुण्यफलस्य श्रवणरूपत्वात्तेन प्रत्यक्षालंकारो ध्वन्यते ।
विधिर्ब्रह्मा । इह जगति । अनघमदुःखं निष्पापं च । 'अंहोदुःखव्यसनेष्वध-
म' इत्यमरः । असलं मनोज्ञं वा । 'अनघो निर्मलापापमनोज्ञेषु च भेषवत्'
इति विश्वः । तादृशस्यैव तद्भोक्तुः संभवात् । कं भोक्तारमुपस्थास्यत्युपसंक्रामि-
ष्यति । उपगमिष्यतीत्यर्थः । अहं न जाने । स्वदृष्टेरगोचरत्वादेतद्रूपानुरूपतरु-
णसृष्टेरभावादिति भावः । उपपूर्वात्तिष्ठतेर्मन्त्रकरणाद्यर्थासंभवात्मात्मनेपदम् ।
अनघममलमिति रूपविशेषणं वा । अथवानघमिति मधुव्यतिरिक्तपुष्पादेर्विशेष-
णत्वेन योज्यम् । तेन विशेषणप्रक्रमभङ्गः परिहृतो भवति । आद्ये मनोज्ञं द्विती-
येऽपापं लक्षणया कठोरं तृतीयेऽमलं पञ्चमेऽदुःखमिति योजनीयम् । यद्वानघमि-
ति मालोपमायामभिन्नो वाच्यः सामान्यधर्मः । नवमिति मध्येऽप्युपात्तं सर्वेषां
विशेषणत्वेन योज्यम् । 'फलमपि च' इति पाठे व्यस्तं मालारूपकं ज्ञेयम् ।
भोजस्तु 'पुष्पकिसलयरत्नमधुपुण्यफलानामनाघ्रातमित्यादिविशेषणापादितव्यतिरे-
काणां प्रतीयमानसादृश्येन शकुन्तलारूपेण रूपणाद्व्यतिरेकवद्रूपकम्' इत्याह
स्म । अत्र च विशेषणविशेष्यविशेषणक्रमेणैवोपनिबन्धान्न प्रक्रमभङ्गः । श्रुतिवृ-
त्त्यनुप्राप्तौ । शिखरिणीवृत्तम् । एताभ्यां पद्याभ्यां गुणकीर्तनं नाम चतुर्थ्यवस्थो-
क्ता । तल्लक्षणं तु 'सौन्दर्यादिगुणश्लाघा गुणकीर्तनमत्र हि' इति । तेन । का-
णेन लघु शीघ्रम् । 'लघु क्षिप्रमरं वृत्तम्' इत्यमरः । परित्रावताम् । स्वीयत्वेनाज्ञी-
करणमेव परित्राणम् । एनां भवान् । कस्यापि तपस्विन इङ्गुदी तापसतत्त्वात्
तैलेव मिश्रमत एव चिक्कणं शीर्षं यस्य तस्य हस्ते पतिष्यति तन्मा इति निषेधः ।

राजा—परवती खलु तत्रभवती । न च संनिहितोऽत्र गुरुजनः ।

विदूषकः—अत्तभवन्तं अन्तरेण कीदिसो से दिट्ठिराओ ।

राजा—निसर्गादेवाप्रगल्भस्तपस्विकन्याजनः । तथापि तु

अभिमुखे मयि संहतमीक्षणं

हसितमन्यनिमित्तकृतोदयम् ।

विनयवारितवृत्तिरतस्तया

न विवृतो मदनो न च संवृतः ॥ ११ ॥

१. अत्रभवन्तमन्तरेण कीदृशस्तस्या दृष्टिरागः ।

परवती पराधीना । ‘परतन्त्रः पराधीनः परवान्नाथवान्’ इत्यमरः । तत्रभवती पूज्या । कामिनीरत्नभूतत्वात्पूज्यत्वम् । यतः परवत्त्वं स एव प्रतिच्छन्दनीय इत्यत आह—न चेति । अत्रभवन्तमिति सप्तम्यर्थे द्वितीया । ‘सप्तम्या द्वितीया’ इति सूत्रेण । उदाहरणं च—‘विज्जुज्जोअं मरइ रत्ति’ । विद्युद्द्योतं स्मरति रात्रावित्यर्थः । तेनात्रभवति पूज्येऽन्तरेण विशेषेण कीदृशस्तस्या दृष्टिरागः । ‘अन्तरं रन्ध्रावकाशयोः मध्ये विनार्थे तादर्थ्ये विशेषेऽवसरेवधौ’ इति हैमः । अत्रान्तरेण तत्रभवन्तमिति द्वितीयेति तु यत्स भ्रम एव । तस्य ‘अन्तरान्तरेण’ इत्यत्र सूत्रे निपातस्यैव ग्रहणात् । तेनार्थासंगतेः । तथाहि तस्मिन्सूत्रे वृत्तिकारेण व्याख्यातम्—‘अन्तरान्तरेणशब्दौ निपातौ साहचर्याद्गृह्येते । तत्रान्तराशब्दो मध्यमाधेयप्राधान्यमाचष्टे । द्वितीयस्तु तच्च विनार्थं च’ इति । उदाहृतं च—‘अन्तरा त्वां मां च कमण्डलुः । अन्तरेण पुरुषकारं किञ्चिन्न लभ्यते’ इति । प्रकृत एतदर्थद्वयमप्यसंगतमेव । तथा चास्यैव कवेर्मालविकामिमित्रे नाटके प्रयोगः—‘अचिरप्पवुत्तोवेदसअं छलिअअणामणहं अन्तरेण किरिसीमालविएत्ति अज्ज णट्ठाअरिणं गणदासं पुच्छिहुंति’ । निसर्गादेव स्वभावादेव । ‘निसर्गः शीलसर्गयोः’ इति विश्वः । अप्रगल्भोऽप्रौढः । यतस्तपस्विकन्याजन इत्यर्थहेतुत्वेन योज्यम् । इति यद्यपि तथापि त्विति श्लोकेनान्वेति । अभिमुख इति । अभिमुखे मयीक्षणमवलोकनं संहतम् । अनेन शृङ्गारलज्जा ध्वन्यते । अन्यनिमित्तमन्यहेतुकं यथा स्यात्तथा कृत उदयो यस्य । अनेनापि सैव व्यज्यते । एतादृशं हसितम् । तल्लक्षणं मातृगुप्ते—‘विकासितकपोलान्तमुत्फुल्लमललोचनम् । किञ्चिदक्षितदन्ताग्रं हसितं तद्विदो विदुः’ इति । अनेनास्या उत्तमनायिकात्वमपि ध्वनितम् । यदुक्तं तत्रैव—‘उत्तमस्य समुद्दिष्टं स्मितं

विदूषकः—‘णं कखु दिट्ठमेत्तस्स तुह अङ्गं समारोहदि ।

राजा—मिथःप्रस्थाने पुनः शालीनतयापि काममाविष्कृतो भा-
वस्तत्रभवत्या । तथा हि ।

दर्भाङ्कुरेण चरणः क्षत इत्यकाण्डे

तन्वी स्थिता कतिचिदेव पदानि गत्वा ।

आसीद्विवृत्तवदना च विमोचयन्ती

शाखासु वल्कलमसक्तमपि द्रुमाणाम् ॥ १२ ॥

१. न खलु दृष्टमात्रस्य तवाङ्गं समारोहति ।

हसितमेव च’ इति । अनेनानुरागो ध्वनितः । उक्तं च—‘उत्फुल्लगण्डमण्ड-
लमुल्लसितदृगन्तसूचिताकूतम् । नमयन्त्यापि मुखाम्बुजमुन्नमितं रागसाम्राज्यम्’
इति विनयेन वारिता वृत्तिः प्रसरो यस्य सः । विनयलक्षणं पूर्वमुक्तमेव । मदनो
न विवृत्तः । ईक्षणसंहरणेनान्यनिमित्तकृतोदयेन हसितेन च । अनेन मुग्धानायि-
कात्वमुक्तम् । न च संवृतः । हेलामोद्यायितादेर्भावस्य प्रकाशिना विरोधाभासो
वृत्त्यनुप्रासश्च । द्रुतविलम्बितं वृत्तम् । सुधाकरे—‘तत्र कन्यात्वरूढा स्या-
त्सलजा पितृपालिता । सखीकेलिषु विस्रब्धा प्रायो मुग्धा गुणान्विता’ इ-
त्युक्त्वा ‘मुग्धा नववयःकामा’ इत्युक्तम् । तेन नवकामत्वेन मुग्धात्वम् । अनेना-
स्याः प्रथमं यौवनमपि ध्वनितम् । ‘सर्वासामपि नारीणां यौवनं च चतुर्विधम्’
इत्युक्त्वा प्रथमयौवने ‘ईषच्चपलनेत्रान्तं स्मरस्मरमुखाम्बुजम्’ इत्याद्युक्तम् ।
हेलालक्षणं तत्रैव—‘नानाविकारैः सुव्यक्तः शृङ्गाराकृतिसूचकैः । हाव एव
भवेद्धेला’ इति चित्तजः । मोद्यायितलक्षणं तत्रैव—‘स्वाभिलाषप्रकटनं मोद्या-
यितमितीरितम्’ इति गात्रजः । न खलु दृष्टमात्रस्य तवाङ्गं समारोहति । ख-
ल्विति जिज्ञासायाम् । ‘निषेधवाक्यालंकारजिज्ञासानुनये खलु’ इत्यमरः ।
प्रस्थाने गमनारम्भे शालीनतयाधृष्टतयाप्येकान्ते काममत्यर्थमाविष्कृतो भावश्चि-
त्ताभिप्रायः । ‘शालीनकौपीने अधृष्टाकार्ययोः’ इति निपातः । अतएव प्रथमा-
ङ्कान्ते ‘सव्याजं विलम्ब्य’ इत्युक्तिः । मिथोऽन्योन्यं रहस्यपि’ इत्यमरः । द-
र्भेति । तन्वी सा कतिचिदेव द्वित्राप्येव । नतु त्रिचतुराणि । तेनोत्कण्ठातिश-
यो ध्वनितः । पदानि गत्वाकाण्डेऽनवसरेऽकस्मात्स्थिता । ‘काण्डं चावसरे
बाणे’ इति धरणिः । तन्वीत्वादेव गमनासहृत्वं भविष्यतीत्यत आह—दर्भाङ्क-
रेण चरणः क्षत इति । न तु दर्भेण । तस्य सत्त्वे व्याजो न स्यात् । अङ्कुरस्या-
दस्यमानतया व्याजसंभवात् । अतोऽङ्कुरपदेन व्याजेन विलम्बितमिति ध्वनितम् ।

विदूषकः—तेण हि गृहीतपाथेओ होहि । किदं तुए उववणं तवोवणं ति पेक्खामि ।

राजा—सखे, तपस्विभिः कैश्चित्परिज्ञातोऽस्मि । चिन्तय तावत्केनापदेशेन सकृदप्याश्रमे वसामः ।

विदूषकः—को अवरो अवदेसो तुम राआणं । णीवारच्छट्ठ-भाअं अह्माणं उवहरन्तु ति ।

राजा—मूर्ख, अन्यद्भागधेयमेतेषां रक्षणे निपतति, यद्बलराशी-नपि विहायाभिनन्द्यम् । पश्य ।

यदुत्तिष्ठति वर्णेभ्यो नृपाणां क्षयि तत्फलम् ।

तपःषड्भागमक्षय्यं ददत्यारण्यका हि नः ॥ १३ ॥

१. तेन हि गृहीतपाथेयो भव । कृतं त्वयोपवनं तपोवनमिति पश्यामि ।

२. कोऽपरोऽपदेशस्तव राज्ञः । नीवारषष्ठभागमस्माकमुपहरन्त्विति ।

ब्रूमाणां शास्त्रास्वसक्तमपि वत्कलं विमोचयन्ती विवृत्तवदनासीत् । अत्र बहुवचने विवृत्तवदनात्वस्य वृत्तिर्व्यक्ता । विरोधाभासो हेतुश्च श्रुतिवृत्त्यनुप्रासौ । रेणरण इति दानिदनेति छेकानुप्रासोऽपि । वसन्ततिलकावृत्तम् । अथानुरागेज्जितमित्यधिकृत्योक्तं रतिविलासे—‘विलम्बस्तु पथि व्याजात्परावृत्त्यापि दर्शनम्’ इत्यादि । तेन हि गृहीतपाथेयो भव । गृहीतपाथेय इत्युद्योगस्यावश्यकर्तव्यता ध्वनिता । यथा क्वचिज्जिगमिषुं प्रति कश्चिद्वदति पाथेयं गृहाणेति तद्वत् । पथि साधु पाथेयम् । ‘पथ्यतिथिवसतिस्वपतेर्दञ्’ इति ढञ् । कृतं त्वयोपवनं तपोवनमिति पश्यामि । उद्देश्यविधेयभावे व्यत्ययो ज्ञेयः । अपदेशेन व्याजेन । ‘व्याजोऽपदेशो लक्ष्यं च’ इत्यमरः । सकृदेकवारम् । इत्यनेनोत्कण्ठातिशयो व्यज्यते । कोऽपरोपदेशः । तुम तव राज्ञ इति । ‘तुम’ इति षष्ठ्येकवचने युष्मद् आदेशः ‘तद्गुण्तेतुह्मत्तुहत्तुहत्तुवतुम—’ इत्यादिसूत्रेण । ‘इति तुमतुज्ज्ञतुह्मा’ इति वररुचिसूत्रं च । नीवारषष्ठभागमस्माकमुपहरन्त्विति । अयमेवापदेश इत्यर्थः । भागधेयं राजप्राप्त्यो भागः । ‘भागरूपनामभ्यो धेयः’ इति स्वार्थे धेयः । ‘समो(भाग)धेयं मतं भाग्यं भागधेयं(यः) स्मृतो बलिः’ इति धरणिः । यदुत्तिष्ठतीति । वर्णेभ्यो ब्राह्मणादिभ्यो यत्फलमुत्तिष्ठत्युत्पद्यते त-

(नेपथ्ये ।)

हन्त, सिद्धार्थौ स्वः ।

राजा—(कर्णं दत्त्वा ।) अये, धीरप्रशान्तस्वरैस्तपस्विभिर्भवि-
व्यम् ।

(प्रविश्य ।)

दौवारिकः—जेटुं भट्टा । एदे दुवे ईसिकुमारआ पडिहार-
भूमिं उवडिदा ।

राजा—तेन ह्यविलम्बितं प्रवेशय तौ ।

दौवारिकः—ऐसो पवेसेमि । (इति निष्क्रम्य ऋषिकुमाराभ्यां सह
प्रविश्य ।) इदो इदो भवन्ता ।

(उभौ राजानं विलोकयतः ।)

प्रथमः—अहो दीप्तिमतोऽपि विश्वसनीयतास्य वपुषः । अथवो-
पपन्नमेतदृषिभ्यो नातिभिन्ने राजनि । कुतः ।

अध्याक्रान्ता वसतिरमुनाप्याश्रमे सर्वभोग्ये

रक्षायोगादयमपि तपः प्रत्यहं संचिनोति ।

१. जयतु भर्ता । एतौ द्वौ ऋषिकुमारौ प्रतीहारभूमिमुपस्थितौ ।

२. एष प्रवेशयामि । इत इतो भवन्तौ ।

रक्षयि विनाशि । प्रकारसहस्रैरपि न स्थायीति व्यज्यते । आरण्यकास्तपस्विनो
नोऽस्माकमक्षय्यमविनाशि तपःषड्भागं ददाति । 'क्षय्यजय्यौ शक्यार्थे' इति
निपातनात्साधु । अक्षय्यमिति प्रयत्नसहस्रैरपि न नश्यतीति ध्वन्यते । व्यतिरे-
कालंकारः । 'चिन्तय' इत्यादिनैतदन्तेन विलासो नामाङ्गमुपक्षिप्तम् । तल्लक्षणं
तु—'विलासः संगमार्थस्तु व्यापारः परिकीर्तितः' इति । हन्तेति हर्षे ।
'हन्त हर्षेऽनुकम्पायाम्' इत्यमरः । सिद्धार्थौ निष्पन्नप्रयोजनौ । राज्ञो दर्शने-
नैव । जयतु भर्ता । एतौ द्वौ ऋषिकुमारौ प्रतीहारभूमिं द्वारस्थानमुपस्थितौ ।
'स्त्रीद्वार्द्वौ प्रतीहारः' इत्यमरः । 'भूमिः स्यात्स्थानमात्रके' इति विश्वः ।
एष प्रवेशयामि । इत इतो भवन्तौ । अहो इत्याश्चर्ये । दीप्तिमतोऽपि तेजोबु-
द्धस्यापि । नातिभिन्ने सदृशे । नसमासः । सादृश्यमेव श्लोकेनाह—अधीति ।
अमुना । अपिद्यन्दात्सर्वत्र मुनिः । सर्वैर्ब्रह्मचारिप्रमुखैर्भोग्य आश्रयणीयः सर्वभो-

अस्यापि द्यां स्पृशति वशिनश्चारणद्वन्द्वगीतः

पुण्यः शब्दो मुनिरिति मुहुः केवलं राजपूर्वः ॥ १४ ॥

द्वितीयः—गौतम, अयं स बलमित्सखो दुप्यन्तः ।

प्रथमः—अथ किम् ।

द्वितीयः—तेन हि

नैतच्चित्रं यदयमुदधिश्यामसीमां धरित्री-

भेकः कृत्स्नां नगरपरिषप्रांशुबाहुर्भुनक्ति ।

आशंसन्ते सुरयुवतयो बद्धवैरा हि दैत्यै-

रस्याधिज्ये धनुषि विजयं पौरुहूते च वज्रे ॥ १५ ॥

ग्यस्तास्मिन्नाश्रमे गृहस्थाश्रमे वसतिर्गृहमध्याक्रान्तम्(न्ता) अङ्गीकृतम्(ता) । मु-
निपक्षे सर्वैर्बहुभिर्भोग्यः पाठार्थमाश्रयणीयस्तस्मिन्नाश्रमे मठे वसतिः स्थानमङ्गी-
कृतम् । 'आश्रमो व्रतिनां मठे । ब्रह्मचर्यादिचतुष्के' इति । 'वसतिः स्याद-
वस्थाने निशायां सद्नेऽपि च' इति हैमः । उक्तं च पद्मपुराणे—'यथा वायुं
समाश्रित्य वर्तन्ते सर्वजन्तवः । तथा गृहस्थमाश्रित्य वर्तन्ते चतुराश्रमाः॥' इति ।
रक्षायोगात्प्रजापरिपालनात् । तपो लोकोत्तरं धर्मम् । संचिनोति रक्षार्थं शरी-
ररक्षार्थम् । योगोऽष्टाङ्गस्तन्निमित्तम् । तपश्चान्द्रायणादि । संचिनोति करोति ।
'तपश्चान्द्रायणादौ स्याद्धर्मे लोकोत्तरेऽपि च' इति विश्वः । चारणानां द्वन्द्वं
क्षीपुरुषयुगलम् । 'क्षीपुंसौ मिथुनं द्वन्द्वम्' इत्यमरः । तेन गीत इति विशे-
षणमनुवाद्यम् । चारणलक्षणं रत्नाकरे—'किंकिणीवाद्यवेदी च वृतो विकट-
नर्तकैः । मर्मज्ञः सर्वरागेषु चतुरश्वारणो मतः' इति केवलं राजपूर्वो मुनि-
रिति शब्दः । राजर्षिरित्यर्थः । द्यां स्वर्गे स्पृशति । 'द्यौः स्वर्गसुरवर्त्मनोः'
इति विश्वः । श्लेषो व्यतिरेकश्च । बलमित्सखः । अनेन वक्ष्यमाणविघ्नापसारण-
क्षमत्वं ध्वन्यते । नैतदिति । उदधिश्यामसीमामित्युक्त एकदेशेऽपि तत्संभवा-
त्कृत्स्नामित्युक्तम् । नगरपदेनात्यन्तदैर्घ्यं ध्वनितम् । परिघोऽर्गलः । 'परिघो
योगभेदेऽस्त्रे मुहुरेऽर्गलघातयोः' इति विश्वः । तद्वत्प्रांशु दीर्घो बाहु यस्य सः ।
अनेन भुजसहायेन सर्वे शत्रवो हता इति कारणे वक्तव्ये समस्तोर्वाज्यलक्षण-
कार्यमेवोक्तमिति पर्यायोक्तालंकारः । सुरयुवतय इति युवतिग्रहणं तासामस्तिमी-
रुत्वाद्वन्दीदुःखाद्यनुभवात्क्षीत्वेन युद्धाभिमानाद्यभावाच्च । प्रथमस्य धनुषो ग्रह-
णादस्यैव प्राधान्यं बोध्यते । पौरुहूते च वज्रे इति पश्चादुपदेशाद्वौणत्वं ध्वन्यते ।

उभौ—(उपगम्य ।) विजयस्य राजन् ।

राजा—(आसनादुत्थाय ।) अभिवादये भवन्तौ ।

उभौ—स्वस्ति भवते । (इति फलान्युपहरतः ।)

राजा—(सप्रणामं परिगृह्य ।) आज्ञापयितुमिच्छामि ।

उभौ—विदितो भवानाश्रमसदामिहस्थः तेन भवन्तं प्रार्थयन्ते ।

राजा—किमाज्ञापयन्ति ।

उभौ—तत्रभवतः कण्वस्य महर्षेरसानिध्याद्रक्षांसि न इष्टिविघ्न-
मुत्पादयन्ति । तत्कतिपयरात्रं सारथिद्वितीयेन भवता सनाथीक्रिय-
तामाश्रम इति ।

राजा—अनुगृहीतोऽस्मि ।

विदूषकः—(अपवार्य ।) एसा दाणिं अणुऊला ते अब्भत्थणा ।

१. एषेदानीमनुकूला तेऽभ्यर्थना ।

आशंसन्त इति 'शसि इच्छायाम्' इत्यस्येदितो रूपम् । 'शंसु स्तुतिर्हिसनयोः'
इत्यस्य तु शंसतीति । तथासावेव रघौ—'इत्याशशंसे करणैरबाहूः' इति ।
वृत्त्यनुप्रासः समुच्चयालंकारः । वज्रधनुषोर्द्रव्ययोः समुच्चितत्वात् । नैतच्चित्रमि-
त्यर्थे प्रत्युत्तरार्थवाक्यार्थस्य हिशब्देन हेतुत्वोपादानात्काव्यलिङ्गमुपमा च । उभ-
योर्मन्दाक्रान्तावृत्तम् । आभ्यां युद्धवीरो ध्वन्यते । तल्लक्षणं तु—'अविस्मया-
दसंमोहादविषादाच्च यः सताम् । धर्माद्यर्थविशेषेषु कार्यतत्त्वविनिश्चयः ॥
तपश्च विनयः कीर्तिः पराक्रमणशक्तिः । इत्यादयो विभावाः स्युः' इति । 'यु-
द्धवीरे हर्षगर्वामर्षाद्या व्यभिचारिणः । असहायेऽपि युद्धेच्छा समरादनिवर्तनम् ॥
भीताभयप्रदानाद्या अनुभावाः प्रकीर्तिताः । उत्साहः स्थायिभावश्च धीरा वीरं
वभाषिरे ॥' इति । अत्र विभावानुभावानुपनिबद्धौ । व्यभिचार्यादयः स्वयमूह-
नीयाः । आज्ञाप्यतामित्युक्ते तौ प्रति नियोगः कृतः स्यादित्याज्ञापयितुमिच्छामी-
त्युक्तम् । प्रार्थयन्त आश्रमसद इति विभक्तिविपरिणामेन संबध्यते । तत्रभ-
वतः पूज्यस्य । क्वचित् 'तत्र भगवतः' इति पाठः । तत्र संनिधानादिति सं-
बन्धः । एषेदानीमनुकूलाभ्यर्थना । ते तव । बाणासनं धनुः । यदेव आज्ञापयति ।

राजा—(स्मितं कृत्वा ।) रैवतक, मद्रचनादुच्यतां सारथिः सबा-
णासनं रथमुपस्थापयेति ।

दौवारिकः—ॐ देवो आणवेदि (इति निष्क्रान्तः ।)

उभौ—(सदृशम् ।)

अनुकारिणि पूर्वेषां युक्तरूपमिदं त्वयि ।

आपन्नाभयसत्रेषु दीक्षिताः खलु पौरवाः ॥ १६ ॥

राजा—(सप्रणामम् ।) गच्छतां पुरो भवन्तौ । अहमप्यनुपदमा-
गत एव ।

उभौ—विजयस्व । (इति निष्क्रान्तौ ।)

राजा—माढव्य, अप्यस्ति शकुन्तलादर्शने कुतूहलम् ।

विदूषकः—पेढमं सपरिवाहं आसि । दाणिं रक्खसवुत्तन्तेण
बिन्दुवि णावसेदिदो ।

राजा—मा भैषीः । ननु मत्समीपे वर्तिष्यसे ।

१. यदेव आज्ञापयति ।

२. प्रथमं सपरिवाहमासीत् । इदानीं राक्षसवृत्तान्तेन बिन्दुरपि ना-
वशेषितः ।

अनुकारिणीति । पूर्वेषां पुरुप्रभृतीनामनुकारिणि सदृशे । चारित्र्येण रूपेण
शौर्येण दानेन पावित्र्येणेत्यादि ज्ञेयम् । युक्तरूपमतिशयेन युक्तम् । प्रशंसायां
रूपम् । आपन्ना आपयुक्ताः । 'आपन्न आपत्प्राप्तः स्यात्' इत्यमरः । तेषां
यदभयं तदेव सत्रं यज्ञविशेषः । तत्र दीक्षिताः । कृतदीक्षा इति रूपकम् । अने-
नावश्यकर्तव्यत्वं भयापसारणस्य ध्वन्यते । खलु यस्मादित्यनेन पूर्वार्धे प्रति हेतु-
त्वात्काव्यलिङ्गमपि । अनुपदं भवत्पदन्यासे लक्ष्यीकृत्य । अनन्तरमेवेत्यर्थः ।
'पादन्यासे पादमुद्रा सुप्तिङन्ते पदं भवेत्' इति क्षीरस्वामी । प्रथमं सपरि-
वाहमासीत् । जलनिर्गमनमार्गवाची परिवाहशब्दोऽल्पस्य लक्षको निर्गमनसं-
ख्येनाधिष्यं लक्षयति । यदधिकं भवति तन्निर्गच्छति । शीघ्रप्रतिबन्धः फलम् ।
तदेवाह—इदानीं राक्षसवृत्तान्तेन बिन्दुरपि नावशेषितः । अत्रापि बिन्दुशब्दो-

विदूषकः—एस रक्खसादो रक्खिदो सि ।

(प्रविश्य ।)

दौवारिकः—सज्जो रथो भट्टिणो विजअप्पत्थाणं अवेक्खदि ।

एस उण णअरादो देवीणं आणत्तिहरओ करभओ आअदो ।

राजा—(सादरम् ।) किमम्बाभिः प्रेषितः ।

दौवारिकः—अहं इ ।

राजा—ननु प्रवेक्ष्यताम् ।

दौवारिकः—तह । (इति निष्क्रम्य करभकेण सह प्रविश्य ।) एसो भट्टा । अवसप्प ।

करभकः—जेदुं भट्टा । देवी आणवेदि । आआमिणि चउ-
त्थदिअहे पउत्तपारणो मे उववासो भविस्सदि तहिं दीहाउणा
अवस्सं संभाविदव्वं त्ति ।

राजा—इतस्तपस्विकार्यम् । इतो गुरुजनाज्ञा । द्वयमप्यनति-
क्रमणीयम् । किमत्र प्रतिविधेयम् ।

१. एष राक्षसाद्रक्षितोऽस्मि ।

२. सज्जो रथो भर्तुर्विजयप्रस्थानमपेक्षते । एष पुनर्नगराद्देवीनामाज्ञप्ति-
हरः करभकः आगतः ।

३. अथ किम् ।

४. तथा । एष भर्ता । उपसर्प ।

५. जयतु भर्ता । देव्याज्ञापयति । आगामिनि चतुर्थदिवसे प्रवृत्तपारणो
म उपवासो भविष्यति । तत्र दीर्घायुषावश्यं संभावनीयेति ।

ऽल्पस्य लक्षकः । एष राक्षसाद्रक्षितोऽस्मि । सज्जो रथो भर्तुर्विजयप्रस्थानमपे-
क्षते । एष पुनर्नगराद्देवीनामम्बानामाज्ञप्तिहरः करभक आगतः । अथ किम् ।
तह इति तथेति । एष भर्ता । उपसर्प । जयतु भर्ता । देव्यम्बाज्ञापयति । आगा-
मिनि चतुर्थदिवसे प्रवृत्तपारणो म उपवासो भविष्यति । पूर्वमुपवासवचनश्रवण-
मस्य दुःखदं भविष्यतीति प्रवृत्तपारण इति प्रथममुपन्यस्तम् । तत्र दीर्घायुषाव-

विदूषकः—तिसङ्ख विअ अन्तराले चिट्ठ ।

राजा—सत्यमाकुलीभूतोऽस्मि ।

कृत्ययोर्भिन्नदेशत्वाद्वैधीभवति मे मनः ।

पुरः प्रतिहतं शैले स्रोतः स्रोतोवहो यथा ॥ १७ ॥

(विचिन्त्य ।) सखे, त्वमम्बया पुत्र इति प्रतिगृहीतः । अतो भवानितः प्रतिनिवृत्य तपस्विकार्यव्यग्रमानसं मामावेद्य तत्रभवतीनां पुत्रकृत्यमनुष्ठातुमर्हति ।

विदूषकः—णै कखु मं रक्खोभीरुअं गणेसि ।

राजा—(अस्मितम् ।) कथमेतद्भवति संभाव्यते ।

विदूषकः—जैह राआणुएण गन्तव्वं तह गच्छामि ।

राजा—ननु तपोवनोपरोधः परिहरणीय इति सर्वानानुयात्रिकांस्त्वयैव सह प्रस्थापयामि ।

विदूषकः—तेणै हि जुवराओ ह्मि दाणिं संवुत्तो ।

१. त्रिशङ्कुरिवान्तराले तिष्ठ ।

२. न खलु मां रक्षोभीरुकं गणय ।

३. यथा राजानुजेन गन्तव्यं तथा गच्छामि ।

४. तेन हि युवराजोऽस्मीदानीं संवृत्तः ।

इयं संभावनीयेति । प्रतिविधेयं [प्रति]कर्तव्यम् । त्रिशङ्कुरिवान्तराले तिष्ठेत्यादिषु विदूषकवचनेषु हास्यप्रतीतिः स्फुटैव । उक्तं च—‘विदूषकस्य हास्यं तु नायके हास्यकारणम्’ इति । तल्लक्षणम्—‘भाषणाकृतिवेषाणां क्रियायाश्च विकारतः । लौल्यादेश्च परस्थानामेषामनुकृतेरिति ॥ विकासश्चेतसो हासः’ इति । एतत्स्थायी हास्य इति ज्ञेयम् । कृत्ययोरिति । कार्ययोर्मनसो द्वैधीभवनं नामैकत्राप्यवसानम् । उपमाने तु मार्गद्वयगमनम् । उभे भिन्ने अपि समानधर्मार्थमतिशयोक्त्यैकत्वेनाध्यवसिते । पुरोऽग्रे शैले प्रतिहतमवरोधं प्राप्तं स्रोतोवहो नद्याः स्रोत इव । अन्यदल्पं स्रोतः शैलावरुद्धं तिष्ठेदेवेति संबन्धिपदोपादानम् । तत्रापि नद्यादिपदाभावेन यद्विशिष्टस्य ग्रहणं तेन महानदीत्वं ध्वनितम् । वृत्त्यनुप्रासच्छेकानुप्रासयोः संसृष्टिः उपमा च । न खलु मां रक्षोभीरुकं गणय । भवति त्वयि । यथा राजानुजेन गन्तव्यं तथा गच्छामि । आनुयात्रिकान्सहागतान् । तेन हि

राजा—(स्वगतम् ।) चपलोऽयं बटुः । कदाचिदसत्प्रार्थना-
मन्तःपुरेभ्यः कथयेत् । भवतु । एनमेवं वक्ष्ये । (विदूषकं हस्ते गृही-
त्वा प्रकाशम् ।) वयस्य, ऋषिगौरवादाश्रमं गच्छामि । न खलु
सत्यमेव तापसकन्यकायां ममाभिलाषः । पश्य ।

क वयं क परोक्षमन्मथो

मृगशवैः सममेधितो जनः ।

परिहासविजल्पितं सखे

परमार्थेन न गृह्यतां वचः ॥ १८ ॥

(इति निष्क्रान्ताः सर्वे ।)

इति द्वितीयोऽङ्कः ।

युवराजः । अस्मीत्यहमर्थे इदानीं संवृत्तः । अन्तःपुरेभ्यस्तत्स्थस्त्रीभ्यः । वि-
दूषकं प्रत्याययितुं तापसकन्यकायामित्युक्तिः क वयमिति । वयं क । वय-
मित्यर्थान्तरसंकमितवाच्यम् । तेनानेकराजोपचारयुक्तत्वं नानावैदग्धीकुशलत्वं
च व्यज्यते । मृगशवैर्हरिणबालकैः समं सहैधितो वृद्धिं प्राप्तः । अत एव परोक्ष-
मन्मथो दूरमुक्तमनोभवः । कामकलानभिज्ञ इत्यर्थः । एधितपदार्थसमर्थनार्थं
शावपदम् । तेन नावकरत्वम् । परिहासेन विविधं जल्पितं यत्र तद्वचः शकुन्त-
लायामनुरागकथनरूपं परमार्थेन न गृह्यताम् । पुनरुक्तवदाभासः । वृत्त्यनुप्रासः ।
काव्यलिङ्गं पदार्थावधार्यरूपेण । पूर्वार्धे विषमयैको भेदः सहोक्तिश्च । वैतालीयं
वृत्तम् । अन्ये त्वर्थसमं प्रबोधितं मन्यन्ते । 'राजा—स्वगतम्' इत्यादिनैतदन्तेन
संवृतिर्नाम संध्यन्तराङ्गमुपक्षिप्तम् । तल्लक्षणं तु—'संवृतिः स्वयमुक्तस्य स्वयं
प्रच्छादनं भवेत्' इति ॥ इति श्रीमदभिज्ञानशाकुन्तलटीकायामर्थ-
द्योतनिकायां द्वितीयोऽङ्कः समाप्तः ।

तृतीयोऽङ्कः ।

(ततः प्रविशति कुशानादाय यजमानशिष्यः ।)

शिष्यः—अहो महानुभावः पार्थिवो दुप्यन्तः । प्रविष्टमात्र एवाश्रमं तत्रभवति राजनि निरुपद्रवानि नः कर्माणि प्रवृत्तानि भवन्ति ।

का कथा बाणसंधाने ज्याशब्देनैव दूरतः ।

हुंकारेणैव धनुषः स हि विघ्नानपोहति ॥ १ ॥

यावदिमान्वेदिसंस्तरणार्थं दर्भानृत्विग्भ्य उपनयामि । (परिक्रम्यावलोक्य च । आकाशे ।) प्रियंवदे, कस्येदमुशीरानुलेपनं मृणालवन्ति च नलिनीपत्राणि नीयन्ते । (आकर्ष्य ।) किं ब्रवीषि । आतपलङ्घनाद्बलवदस्वस्था शकुन्तला । तस्याः शरीरनिर्वापणायेति । तर्हि त्वरितं गम्यताम् । सखि, सा खलु भगवतः कण्वस्य कुलपतेरुच्छसितम् । अहमपि तावद्वैतानिकं शान्त्युदकमस्यै गौतमीहस्ते विसर्जयिष्यामि । (इति निष्क्रान्तः ।)

विष्कम्भकः ।

महानुभावः प्रभावो यस्य सः । 'अनुभावः प्रभावेऽपि' इत्यमरः । प्रविष्टेति । तत्रभवति पूज्ये । अत्र राक्षसनिराकरणे कारणे वक्तव्ये कार्यरूपकर्मनिरुपद्रवतोक्तेः पर्यायोक्तालंकारः । का कथेति । बाणसंधाने का कथा । शरसंधानं नापेक्षत इत्यर्थः । स धनुषो ज्याशब्देनैव विघ्नान्दूरतोऽपोहति निराकरोति । केनेव । हुंकारेणेवेति । एकदेशविवर्तिन्युपमा । तेन राज्ञो गणपत्युपमानत्वं गम्यते । अथवा स ज्याशब्देनैव दूरतो विघ्नानपोहति । कथंभूतेनेव । धनुषो हुंकारेणेवेति । समासोक्तिगर्भोत्प्रेक्षा धनुषश्चेतनत्वारोपात् । अनयानायासेन रिपुनिबर्हणं ज्ञातम् । अस्मिन्पक्षे धनुर्ज्याशब्दयोरर्थपौनरुक्त्यं परिहृतं भवति । आकाश इति । तल्लक्षणं तु दशरूपके—'किं ब्रवीष्येवमित्यादि विनापात्रं ब्रवीति यत् । भुत्वैवानुक्रम्येकस्तत्स्यादाकाशभाषितम्' । इति । नाव्यधर्मोऽयम् । आकर्ष्यार्कणमभिनीय । तच्च पार्श्वानसेन शिरसा स्तब्धेन नेत्रेण । तल्लक्षणं तु—'पार्श्वस्याभिमुखं यत्तत्पार्श्वानतमुच्यते' । 'प्रयु(यो)ज्यमाकर्णनादौ पार्श्वस्थस्यावलोकने । यत्तु स्यान्निबलपुटं स्तब्धनेत्रं प्रचक्षते ॥' इति । [विष्कम्भकः ।] तल्लक्षणं तु मुपाकरे—'तत्र विष्कम्भको भूतमाविबत्स्वंसूचकः । अमुख्यपात्ररचितः संक्षेपे-

(ततः प्रविशति कामयमानावस्थो राजा ।)

राजा—(निःश्वास्य ।)

जाने तपसो वीर्यं सा बाला परवतीति मे विदितम् ।

अलमस्मि ततो हृदयं तथापि नेदं निवर्तयितुम् ॥ २ ॥

(मदनबाधां निरूप्य ।) भगवन्कुसुमायुध, त्वया चन्द्रमसा च विश्वस-
नीयाभ्यामतिसंधीयते कामिजनसार्थः । कुतः ।

कप्रयोजनः ॥ द्विधा स शुद्धो मिश्रश्च मिश्रः स्यान्नीचमध्यमैः । शुद्धः केवलमध्यो-
ऽयमेकानेककृतो द्विधा ॥' इति । तदयमेककृतः शुद्धः । अत्र दुष्यन्तस्याश्रमा-
भ्यन्तरागमनं कृततपस्विकार्यत्वेन निराकुलत्वं सु(सं)भूतसूचनं शकुन्तलाया
आतपलङ्घनव्याजेन विरहावस्थाकथनं भविष्यत्सूचनमिति ज्ञेयम् । कामयमानो
विरही तस्येवावस्था यस्य स तथा । क्वचित् 'कामयानः' इति पाठः । सोऽप्यनि-
त्यमा(त्यं मुमा)गमानुशासनमिति मुक्यकृते साधुः । तथा च वामनाचार्यसूत्रम्—
'कामयानशब्दः सिद्धोऽनादिश्च' इति । तत्र राजानकमम्मटेन व्याख्यातम्—अ-
नित्यमा(त्यं मुमा)गमानुशासनम्' इति । यद्वा कामस्य यान उद्गमन आरोहणे वा या
अवस्था अभिलाषाद्यास्ता यस्य सः । **जान इति** । अहं तपसो वीर्यं जाने । प्रसह्य
धर्षणीया न भवतीति भावः । प्रसह्य धर्षणीयत्वाभावे कार्ये प्रस्तुते यदप्रस्तुतं
तपसो वीर्यं जान इति कार्यमुक्तं साप्रस्तुतप्रशंसा । तर्हि सैवागमिष्यतीत्यत आ-
ह—सेति । सा । बालाप्रगल्भा परवती पराधीनेत्युभयं विधेयम् । अयं व्याजो भवि-
ष्यतीत्याह—इति मे विदितम् । म इति मयेत्यर्थे निपातः । तदुक्तं वामनाचार्यैः—
'ते मे शब्दे निपातौ त्वयामयेत्यर्थे' इति । नपुंसके भावे कस्य शेषविवक्षायां चेति
वा संबन्धे षष्ठी । एवं यद्यपि तथापि शकुन्तलायाः सकाशादिदं मया सह
संबद्धं मां च परित्यज्य क्षणमात्रपरिचित आसक्तमिति निह्नीकं हृदयं निव-
र्तयितुं नालं न समर्थोऽस्मि । स्वयं न निवर्तते, मयाप्यशक्यं निवर्तनमित्यर्थः ।
वेदनक्रियाया हृदयनिवर्तनक्रियायाश्च विरोधः । तदाभासस्तु रतिस्वाभाव्यात् ।
श्रुतिवृत्त्यनुप्रासौ । मदनबाधां निरूप्येति । लोलितेन शिरसा दोलेन हस्तकेन
शून्यया दृष्टेत्यादि ज्ञेयम् । तल्लक्षणानि तु—'शिरः स्याल्लोलितं सर्वदिक्कैः शिथि-
ललोचनैः' इति । 'लम्बमानौ पताकौ तु श्रुथांसौ शिथिलाङ्गुली । दोलो भवे-
दसौ' इति । 'समतारापुटा दृश्यदृष्टिः शून्यविलोकिनी' इति । अथवा दो-
लस्थाने कर्कटं कुर्यात् । तल्लक्षणं तु—'अन्योन्यस्यान्तरैर्यन्त्राङ्गुल्यो निःसृत्य
हस्तयोः । अन्तर्बहिर्बा दृश्यन्ते कर्कटः सोऽभिधीयते ॥ अन्तःस्थिताङ्गुलिः पृष्ठे

तव कुसुमशरत्वं शीतरश्मित्वमिन्दो-
 द्वयमिदमयथार्थं दृश्यते मद्विधेषु ।
 विसृजति हिमगर्भैरभिमिन्दुर्मयूखै-
 स्त्वमपि कुसुमबाणान्वज्रसारीकरोषि ॥ ३ ॥

(परिक्रम्य ।) क नु खलु संस्थिते कर्मणि सदस्यैरनुज्ञातः श्रमक्ला-
 न्तमात्मानं विनोदयामि । (निःश्वस्य ।) किं नु खलु मे प्रियादर्श-

त्वङ्गुलीनां हनुं दधत् । चिन्तायामथ खेदे च' इति । अत एवोक्तम्—'सूचय-
 न्त्यान्तरं भावं ये कराः कर्कटादयः । विषण्णादिष्वपि प्रायः प्रयोज्यास्ते सतां
 मताः ॥' इति । विश्वसनीयाभ्यामित्यत्रोपात्तविशेष्यार्थो हेतुत्वेनोपात्तोऽवगन्तव्यः ।
 कामिजनसार्थो विरहिसमूहोऽतिसंधीयते वक्ष्यते । 'अतिसमौ वञ्चने' इति
 गणपाठात् । तदेवाह—**तवेति** । कुसुमशब्देनात्यन्तपेलवत्वं ध्वनितम् । कुसु-
 मशरस्य भावः कुसुमशरत्वम् । अत्र चूर्णिकायां चन्द्रमसा चेत्युक्तेस्तवेतिवत्सर्व-
 नामपरामर्शो न्याय्यो नेन्दुपदोपादानम् । तेन 'त्वमस्य द्वयम्' इति पठनीयम् ।
 अयथार्थम् । तेन विपरीतार्थमित्यर्थः । 'तदन्यतद्विरुद्धतद्भावेषु नञ्वर्तते' इति
 विरुद्धार्थोऽत्र नञ् । मद्विधेषु विरहिष्वित्यर्थः । अत्रापि मयीति विशेषे प्रस्तुते सा-
 मान्योक्तेरप्रस्तुतप्रशंसा । अयथार्थत्व उत्तरवाक्यार्थं हेतुत्वेनाह—**विसृजतीति** ।
 यत इन्दुः, हिमं गर्भं येषां तैः । अनेन कालत्रयेऽप्युष्णत्वशङ्कामात्रमपि नास्तीति
 व्यज्यते । मयूखैः किरणैरभि विसृजति किरति । अवज्रसारान्वज्रसारान्करोषि वज्र-
 सारीकरोषि । यद्वा वज्रवत्सारीकरोषि दृढीकरोषि । काव्यलिङ्गं रूपकमुपमा । क्र-
 मेण हिमगर्भैरभिमिति गुणद्रव्ययोर्विरोधः । विप्रलम्भस्वाभाव्यादाभासत्वं चूर्णि-
 कया श्लोकपूर्वार्धे यथालंकारः कुसुमेषु यद्वाणत्वमारोपितं तद्विरहदुःखदत्त्वेन प्रकृ-
 तोपयोगीति परिणामश्च । 'आरोप्यमाणस्य प्रकृतोपयोगित्वे परिणामः' इति तल-
 क्षणात् । त्वंत्वेति मिन्दोर्मिदमिति छेकवृत्त्यनुप्रासौ । मालिनीवृत्तम् । उत्तरार्धे
 क्रमप्रक्रमभङ्गो विरहिणो राज्ञो वचनमिति परिहर्तव्यः । 'त्वमिह कुसुमबाणान्व-
 ज्रसारान्विधत्से विसृजति स च वह्निं शीतगर्भैर्मयूखैः' इति वा पाठः । अत्र च
 पाठे शीतपदोपादानाद्दृश्यप्रतिनिर्देश्ययोरेकपदोपादानलक्षणो गुणः । इन्दुश-
 ब्दानुपादानात्कथितपददोषाभावश्च स्वीकृतो भवति । श्लोके च यथासंख्यालंकारः ।
 संस्थितेऽवस्थिते । सदसि साधवः सदस्यास्तेरुपद्रष्टृभिः । 'सदस्या विधिदर्शिनः'
 इत्यमरः । क नु खलु विनोदयामीत्यन्वयः । विनोदेन कौतुकेन क्लेशमप-
 हरामीति भावः । अन्यत्र कचिदपि विनोदनाभावाग्निःश्वस्येत्युक्तिः । तत्र दी-

नादृते शरणमन्यत् । यावदेनामन्विष्यामि । (सूर्यमवलोक्य ।) इमामु-
प्रातपवेलां प्रायेण लतावलयवत्सु मालिनीतीरेषु ससखीजना शकु-
न्तला गमयति । तत्रैव तावद्गच्छामि । (परिक्रम्य संस्पर्शं रूपयित्वा ।)
अहो प्रवातसुभगोऽयमुद्देशः ।

शक्यमरविन्दसुरभिः कणवाही मालिनीतरंगाणाम् ।

अङ्गैरनङ्गतसैरविरलमालिङ्गितुं पवनः ॥ ४ ॥

(परिक्रम्यावलोक्य च ।) अस्मिन्वेतसपरिक्षिप्ते लतामण्डपे संनिहितया
तथा भवितव्यम् । तथा हि । (अधो विलोक्य ।)

धृत्वमुष्णत्वं विरहित्वादवसेयम् । अन्यथेतदुक्तेरेव वैयर्थ्यात्तस्य स्वभावत एव
संभवात् । अन्यत्किं खलु शरणं रक्षकम् । न किञ्चिदित्यर्थः । 'ततः प्रविशति'
इत्यादिनैतदन्तेनोद्देशो नाम पञ्चम्यवस्था सूचिता । तल्लक्षणं तु—'मनसः कम्प
उद्वेगः कथितस्तत्र विक्रियाः । चित्तसंतापनिःश्वासौ द्वेषः शय्यासनादिषु ॥ स्त-
म्भचिन्ताश्रुवैवर्ण्यदीनत्वादय ईरिताः' इति । मालिनीति नदोऽसमाख्या । 'याव-
देनाम्' इत्यादिना 'गच्छामि' इत्यन्तेन परिसर्पो नामाङ्गमुपक्षिप्तम् । तल्ल-
क्षणं तु—'ऋष्टनष्टानुसरणं परिसर्प इतीरितः' इति । अहो इति । अकस्माद्वा-
तस्पर्शसंजातमुखेनाश्चर्यम् । प्रकृष्टो वातस्तेन सुभगो मनोहरः । अत्र सौभाग्यं
चेतनधर्मः स देशे न संभवतीति मुख्यार्थबाधेन यो मनोहरः स सुभगो भवतीति
कार्यकारणसंबन्धेन मनोज्ञत्वं लक्षयन्विरहितमनोविनोदनत्वादिकं ध्वनति ।
शक्यमिति । एतादृशः पवनोऽनङ्गतसैरङ्गैरविरलं गाढं यथा स्यादेवमालिङ्गितुं
शक्यम् । मालिनीतरंगाणामित्यनेन तरंगोत्पादनोक्तेर्मन्दत्वं ज्ञेयम् । अत्र पवनोऽङ्गा-
न्यालिङ्गतीति कर्तृकर्मवद्भावे वाच्ये यद्वैपरीत्यं कृतं तेषामतितानवमतिशयसं-
तापत्वं तस्य च तद्दूरीकरणेन दुःखदायित्वं व्यज्यते । अत्र प्रियादर्शनेनात्मविनोद-
नकार्यमारभमाणस्य पवनोऽपि तत्कार्यत्वे सहायेनोपात्त इति समाहितालंकारः ।
'कार्यारम्भे सहायाप्तिः' इति तल्लक्षणात् । अत्र मालिमालीति ङ्गचतुष्टयस्यो-
पादानाच्छेकानुप्रासः । श्रुत्यनुप्रासस्य त्वनेन सहैकवाचकानुप्रवेशलक्षणः सं-
करः । वृत्त्यनुप्रासश्च । अरविन्दवन्मनोज्ञः शीतलः पवनः पवित्रः सखालिङ्गनेन
सुखमुत्पादयतीति समासोक्तिरपि । 'सुगन्धौ च मनोज्ञे च वाच्यवत्सुरभिः
स्मृतः' इति विश्वः । ननु पवनस्य सर्वतावप्युद्दीपकत्वात्तस्य विरहित्वात्पवन
आलिङ्गितुं शक्य इति तस्य मनोविनोदहेतुत्वं कथमिति चेत् । 'इमामुप्रातपां वेलां

अभ्युन्नता पुरस्तादवगाढा जघनगौरवात्पश्चात् ।

द्वारेऽस्य पाण्डुसिकते पदपङ्क्तिर्दृश्यतेऽभिनवा ॥ ५ ॥

यावद्विदपान्तरेणावलोकयामि । (परिक्रम्य तथा कृत्वा सहर्षम् ।) अये,
लब्धं नेत्रनिर्वाणम् । एषा मे मनोरथप्रियतमा सकुसुमा-

मालिनीतीरेषु शकुन्तला गमयति' इति पूर्वमुक्तेरत्र च मालिनीतरंगाणां कणवा-
हीत्युक्तेर्नायिकासंस्पृष्टत्वं व्यज्यते । तेन विनोदकारित्वमुक्तमेव । अनेनैवान्यत्रा-
प्युक्तम्—'आलिङ्ग्यन्ते गुणवति मया ते तुषाराद्रिवाताः पूर्वं स्पृष्टं यदि किल भ-
वेदङ्गमेभिस्तवेति' । ननु 'शकिसहोश्च' इति कर्मणि यकि कृते सद्यं शक्यमिति
रूपम् । तेन सह पवनस्य भिन्नलिङ्गस्य सामानाधिकरण्यं कुत इति चेन्न । महा-
भाष्यवचनात्सिद्धम् । 'शक्यं च श्रमांसादिभिरपि क्षुत्प्रतिहन्तुम्' इति । तथा
च वामनसूत्रम्—'शक्यमिति रूपं विलिङ्गवचनस्यापि कर्माभिधायी सामान्यो-
पक्रमात्' इति । अभ्युन्नतेति । पुरस्तात्पादाग्रभागेऽभ्युन्नता । उन्नतत्वं च
सापेक्षमिति पश्चाद्भागापेक्षयोन्नतत्वं ज्ञेयम् । पश्चात्पाणिदेशे जघनगौरवाभित-
म्बगौरवात् । 'जघनं कटौ । स्त्रियः श्रोणिपुरोभागे' इति हैमः । अवगाढा
निम्नेति स्वभावोक्तिः । प्रतिबिम्बितपदपङ्क्तिः । 'पदं शब्दे च वाक्ये च पा-
दतत्त्वित्वयोरपि' इति विश्वः । 'पादन्यासे पादमुद्रा सुप्तिङन्ते पदं भवेत्' इति
श्रीरस्वामी । अस्य वेतसलतामण्डपस्य । पाण्डुः सिकता यत्र तस्मिन् । एतेन
तत्प्रतिबिम्बयोग्यत्वं ध्वनितम् । पाण्डुशब्देनोद्दीपकत्वम् । 'यावद्रम्यमुज्ज्वलं
च' इत्युक्तेः । द्वारे दृश्यते । तत्प्रवेशसूचनार्थं द्वारग्रहणम् । अनेन पथा ल-
तामण्डपं प्रविष्टेति कारणे वक्तव्ये यत्तत्कार्यरूपपदपङ्क्तिवर्णनं तत्पर्यायोक्तम् ।
हेतुश्च । अत्र राजा लतामण्डपद्वारि न गतोऽस्ति । तत्स्पृष्टभाग एवास्ति । तत
एव पदपङ्क्तौ दृष्टिः पतिता । पदपङ्क्तिश्च प्रवेशसूचिका । अत एव पूर्वं पुरोभागस्य
पश्चात्पश्चाद्भागस्य वर्णनमिति वर्ण्यक्रमभङ्गो नाशङ्कनीयः । भोजेन तु 'प्रत्यक्ष-
मक्षजं ज्ञानम्' इति प्रत्यक्षालंकारोऽङ्गीकृतः । उदाहृतं च—'वीक्ष्यते स्म शन-
कैर्नववध्वा' इति । तेन पदपङ्क्तिर्दृश्यत इति प्रत्यक्षालंकारः । सदृशात्सदृशज्ञान-
मुपमानं द्विषेह तत् । स्यादेकमनुभूतेऽर्थेऽननुभूते द्वितीयकम्' इति । तेनैवो-
पमानालंकार उक्तः । तेनात्राप्यभ्युन्नतेत्यादिविशिष्टपदपङ्क्तौ तस्या इयमिति ज्ञानं
सोऽयमनुभूतार्थविषय उपमानालंकारः । अथ च विशिष्टपदपङ्क्त्या वेतसगृहे त-
त्पश्चाद्भावाद्यनुमानालंकारोऽपि । यदाहुः—'अपि चास्त्यनुमानेऽपि सादृश्यं लिङ्ग-
चिह्निनोः । पदेन यत्र कुब्जेन कुब्जपादोऽनुमीयते ॥' इति । श्रुत्यनुप्रासश्च ।
विदपान्तरेण शाखावकाशेन । 'अन्तरमवकाशावधि' इत्यमरः । नेत्रनिर्वाणं

स्तरणं शिलापट्टमधिशयाना सखीभ्यामन्वास्यते । भवतु । श्रोण्या-
भ्यासां विसम्भकथितानि । (इति विलोकयन्स्थितः ।)

(ततः प्रविशति यथोक्तव्यापारा सह सखीभ्यां शकुन्तला ।)

सख्यौ—(उपवीज्य सन्नेहम् ।) हँला सउन्दले, अबि सुहेदि दे
णलिणीपत्तवादो ।

शकुन्तला—किं वीजयन्ति मां सहीओ ।

(सख्यौ विषादं नाटयित्वा परस्परमवलोकयतः ।)

राजा—बलवदस्वस्थशरीरा शकुन्तला दृश्यते । (सवितर्कम् ।)
तत्किमयमातपदोषः स्यात्, उत यथा मे मनसि वर्तते । (सामि-
लाषं निर्वर्ण्य ।) अथवा कृतं संदेहेन ।

स्तनन्यस्तोशीरं शिथिलितमृणालैकवलयं

प्रियायाः साबाधं किमपि कमनीयं वपुरिदम् ।

१. हला शकुन्तले, अपि सुखयति ते नलिनीपत्रवातः ।

२. किं वीजयतो मां सख्यौ ।

नयनानन्दमित्यतिशयोक्तिः । नायिकालक्षणस्य विषयस्य निगीर्णत्वात् । मनोरथ-
प्रियतमेति रतेरनिर्वाहात् । विसम्भकथितानि विश्वासभणितानि । 'समौ विसम्भ-
विश्वासौ' इत्यमरः । यथोक्तव्यापारा । मदनबाधया शीतलशयनतलनिपतना-
(ननलिनीपत्रवाता)दिव्यापारः । अपीति प्रश्ने । सुखयति ते नलिनीपत्रवातः ।
किं वीजयतो मां सख्यौ । अनेन तापाधिक्यं तेनान्यविषयासंवेद्यत्वं च ध्वनि-
तम् । विषयनिवृत्तिश्चावस्थोक्ता । अनेन विधूतं नामाङ्गमुपक्षिप्तम् । तल्लक्षणं
दशरूपके—'विधूतं स्यादरतिः' इति विषादं नाटयित्वेति । ध्रुतेन शिरसा विष-
ण्णया दृष्ट्या चेति ज्ञेयम् । तल्लक्षणं तु—'पर्यायेण शनैस्तिर्यग्गतमुक्तं ध्रुतं
शिरः । विषादेऽनीप्सिते(?)ज्ञेयम्' इति । 'या दृष्टिः पतितापाङ्गा विस्तारितपुट-
द्वया । निमेषिष्यस्तारा च विषण्णा सा विषादिनी ॥' इति । परस्परमवलोक-
यत इति शङ्कासूचकम् । बलवदधिकम् । कृतमलमित्यर्थः । 'कृतमिति निबा-
रणनिषेधयोः' इति भोजकृतसरस्वतीकण्ठाभरणवृत्तौ । स्तनेति । स्तनयोर्न्य-
स्तमुशीरं नलदानुलेपो यत्र तत् । अत्र तरुणीस्तनौ हिमकाल उष्णौ ग्रीष्मकाले

समस्तापः कामं मनसिजनिदाघप्रसरयो-

ने तु ग्रीष्मस्यैवं सुभगमपराद्धं युवतिषु ॥ ६ ॥

प्रियंवदा—(जनान्तिकम् ।) अणसूए, तस्स राएसिणो पढ-
मदंसणादो आरहिअ पज्जुस्सुआ विअ सउन्दला । किणु क्खु से
तण्णिमित्तो अअं आतङ्को भवे ।

१. अनसूये, तस्य राजर्षेः प्रथमदर्शनादारभ्य पर्युत्सुकेव शकुन्तला ।
किं नु खलु तस्यास्तन्निमित्तोऽयमातङ्को भवेत् ।

शीतलाविति कामशास्त्रमर्यादा । तत्काले तु तयोस्तादृशोरपि स्तनयोस्तापाधिक्यं
द्योतयितुं स्तनन्यस्तेत्युक्तिः, न हृदि न्यस्तेति । शिथिलितं शिथिलं संजातं मृ-
णालस्यैकं मुख्यं बल्यं यत्र । संतापाच्छुष्कत्वेन शैथिल्यम् । एकमित्यनेन बल-
यान्तरासहत्वं ध्वन्यते । 'एके मुख्यान्यकेबलाः' इत्यमरः । बल्यस्य करनियमि-
तस्थितेः प्राप्तत्वात्तदग्रहणम् । आसमन्ताद्वाधया पीडया सह वर्तमानम् । 'पीडा
बाधा व्यथा' इत्यमरः । आद्या पीडायाः सर्वाङ्गतत्वं व्यज्यते । पीडायुक्तं न,
अपि तु पीडया सह वर्तमानम् । एतेन कतिपयकालकलाजनितापि पीडा शरी-
रोत्पत्तिकालादारभ्यैव वर्तत इति ध्वन्यते । कीदृशम् । प्रियाया इति साभि-
प्रायम् । वपुः किमपि लोकोत्तरचमत्कारि । कमनीयमिति विधेयम् । एतादृश-
संतापेऽपि सत्यतिशयशोभायुक्तमिति भावः । काममित्यनुमतौ । 'निकामानुमतौ
कामम्' इत्यमरः । मनसिजनिदाघप्रसरयोः कामग्रीष्मवेगयोस्तापः समस्तुल्यो
यद्यपि तथापि ग्रीष्मस्य निदाघस्य युवतिष्वपराद्धं तापरूपम् । एवं लावण्यशेष-
तया परिदृश्यमानं सुभगं न तु नैवेति व्यतिरेकः । 'तु स्याद्रेदेऽवधारणे' इत्यमरः ।
तेन कामकृतः परिताप इति भावः । युवतिष्विति सामान्यनिर्देशादप्रस्तुतप्रशंसा ।
ग्रीष्मस्येति संबन्धमात्रे षष्ठी स्तुतो इति किमकमेति छेकश्रुतिश्रुत्यनुप्रासाः ।
अत्र यद्यपि कथितपददोषभिया ग्रीष्मापराद्धपदे उपात्ते, तथापि तन्नोचितम् ।
अत्रोद्देश्यविधेयभावविषयतया तदेव दातव्यं भवेत् । 'उदेति सविता ताम्रस्ताम्र
एवास्तमेति च' इतिवत् । एतद्व्यतिरिक्तविषयत्वात् । कथितपदस्यापवादविषयं
परित्यज्यैवोत्सर्गस्य प्रवृत्तेः । तेन 'निदाघस्यैतादृग्युवतिषु न तापस्तु सुभगः'
इति पठनीयम् । अस्मिन्पाठे षष्ठीदोषोऽपि परिहृतः । अनसूये, तस्य राजर्षेः प्र-
थमदर्शनादारभ्य पर्युत्सुकेव शकुन्तला । तस्यां मिथ्यारोपभियेवशब्दोपादानम् ।

अनसूया—सहि, ममवि ईदिसी आसङ्का हिअअस्स । होदु । पुच्छिस्सं दाव णं । (प्रकाशम् ।) सहि, पुच्छिदब्वासि किपि । बलवं क्खु दे संदावो ।

शकुन्तला—(पूर्वार्धेन शयनादुत्थाय ।) हँला, किं वत्तुकामासि ।

अनसूया—हँला सउन्दले, अणब्भन्तरा क्खु अस्से मदणगदस्स वुत्तन्तस्स । किंदु जादिसी इदिहासणिबन्धेसु कामअमाणाणं अवत्था सुणीअदि तादिसीं दे पेक्खामि । कहेहि । किंनिमित्तं दे संदावो । विआरं क्खु परमत्थदो अजाणिअ अणारम्भो पडिआरस्स ।

१. सखि, ममापीदृश्याशङ्का हृदयस्य । भवतु । प्रक्ष्यामि तावदेनाम् । सखि, प्रष्टव्यासि किमपि । बलवान्खलु ते संतापः ।

२. हला, किं वत्तुकामासि ।

३. हला शकुन्तले, अनभ्यन्तरे खल्वावां मदनगतस्य वृत्तान्तस्य । किंतु यादृशीतिहासनिबन्धेषु कामयमानानामवस्था श्रूयते तादृशीं तव पश्यामि । कथय । किंनिमित्तं ते संतापः । विकारं खलु परमार्थतोऽज्ञात्वानारम्भः प्रतीकारस्य ।

किं नु खलु तस्यास्तन्निमित्तोऽयमातङ्को भवेत् । सखि, ममापीदृश्याशङ्का हृदयस्य । ममापि हृदयस्येति संबन्धः । हृदयग्रहणेन तस्मिन्स्फुरणमात्रमुक्तं न तु तत्त्वतः । अत एवाशङ्कापदम् । भवतु । प्रक्ष्यामि तावदेनाम् । सखि, प्रष्टव्यासि किमपि । बलवान्खलु ते संतापः । पूर्वार्धेनेति । शरीरस्येति शेषः । 'पूर्वेण' इति पाठे शरीरार्धेनेत्यर्थम् । किं वत्तुकामासि । अनभ्यन्तरास्तत्त्वेनाज्ञाः खलु निश्चितं वयं मदनगतस्य वृत्तान्तस्य । तस्यां मिथ्यारोपभियैवाज्ञानप्रकाशनपूर्वप्रश्नः । किं तु यादृशीतिहासनिबन्धेषु कामयमानानां विरहिणामवस्था श्रूयते तादृशीमवस्थां तव पश्यामि । ज्ञानेऽपि श्रवणमेव कारणमुक्तम् । न तु स्वयमन्यस्य प्रत्यक्षतो दर्शनमवस्थायाः तस्मिन्सत्यस्य सत्यत्वसंभावना स्यात् । किं च निरूपणेपि तत्सादृश्येनैव विरूपणं न तत्त्वेन । कथय । किंनिमित्तं ते संतापः । विकारं खलु परमार्थतोऽज्ञात्वानारम्भः प्रतीकारस्य । उक्तं च—'व्या-

राजा—अनसूयामप्यनुगतो मदीयस्तर्कः । नहि स्वाभिप्रायेण मे दर्शनम् ।

शकुन्तला—(आत्मगतम् ।) बलवं क्व मे अहिनिवेशो । दाणिं वि सहसा एदाणं ण सकणोमि णिवेदिदुं ।

प्रियंवदा—सैहि सउन्दले, सुट्टु एसा भणादि । किं अत्तणो आतङ्कं उवेक्खसि । अणुदिअहं क्व परिहीअसि अङ्गेहिं । केवलं लावणमई छाया तुमं ण मुञ्चदि ।

राजा—अवितथमाह प्रियंवदा । तथा हि ।

क्षामक्षामकपोलमाननमुरः काठिन्यमुक्तस्तनं

मध्यः क्लान्ततरः प्रकामविनतावंसौ छविः पाण्डुरा ।

१. बलवान्खलु मेऽभिनिवेशः । इदानीमपि सहसैतयोर्न शक्नोमि निवेदयितुम् ।

२. सखि शकुन्तले, सुष्टेषा भणति । किमात्मन आतङ्कमुपेक्षसे । अनुदिवसं खलु परिहीयसेऽङ्गैः । केवलं लावण्यमयी छाया त्वां न मुञ्चति ।

‘वेस्तस्त्वपरिज्ञानम्’ इति । दर्शनं ज्ञानम् । बलवानधिकः खलु निश्चितं मेऽभिनिवेश आग्रहः । अकथन इत्यर्थम् । ‘अभिनिवेश इति ग्रहे’ इति गणपाठात् । इदानीमप्येतदवस्थायामपि । एतादृक्प्रश्नसद्भावे सत्यपीत्यपिशब्दार्थः । सहसाकस्मात् । अप्रेऽवश्यं वक्ष्यमाणत्वात्सहसेत्युक्तिः । एतयोरिति सख्योः । तत्रापि प्रियसख्योः । रहस्याभेदिन्योर्मदर्थं प्राणपरित्यागिन्योरित्यर्थान्तरसंकमितम् । शक्नोमि नितरां सामस्त्येन वेदितुम् । सुष्टेषा भणति । किमात्मन आतङ्कमुपेक्षसे । अनेन ममापि प्रश्नेऽभिप्रायोऽस्तीत्युक्तम् । अनुदिवसं खलु परिहीयसेऽङ्गैः । पूर्वं स्वभावत एव कृशा, अधुना ततोऽपीति भावः । केवलं लावण्यमयी छाया त्वां न मुञ्चति । तथा कार्श्यं यथाप्रधानं लावण्यमेव दर्शनयोग्यं नावयवा इति भावः । अवितथं सत्यम् । यस्तु प्रियं वदति स सत्यं न वदति । इयं प्रियंवदा सत्यवचनापीति विरोधः । नाम्ना तदाभासः । तथा ‘अङ्गैः परिहीयसे’ इत्युक्तम् । अतो राजापि तदेव दर्शयति—तथाहीति । क्षामेति । क्षामक्षामौ कृशतरौ पूर्वं कृशावधुना कृशतरौ कपोलौ यत्र तदाननं मुखम् । उरः काठिन्येन मुक्तौ कनौ यत्र तत् । इदमपि कार्श्यादेव । पूर्वं क्लान्तः कृशः, अधुना क्लान्ततरो मध्यः

शोच्या च प्रियदर्शना च मदनक्लिष्टेयमालक्ष्यते

पत्राणामिव शोषणेन मरुता स्पृष्टा लता माधवी ॥ ७ ॥

शकुन्तला—सहि, कस्स वा अण्णस्स कहइस्सं । आआसइ-
त्तिआ दाणिं वो भविस्सं ।

उभे—अदो एव्व कखु णिब्बन्धो । सिणिद्धजणसंविभत्तं हि
दुःखं सज्जवेदणं होदि ।

राजा—

पृष्टा जनेन समदुःखसुखेन बाला

नेयं न वक्ष्यति मनोगतमाधिहेतुम् ।

१. सखि, कस्य वान्यस्य कथयिष्यामि । आयासयित्रीदानीं वां भवि-
ष्यामि ।

२. अत एव खलु निर्वन्धः । स्निग्धजनसंविभक्तं हि दुःखं सख्यवेदनं
भवति ।

अंसौ पूर्वमेव विनतौ, अधुना प्रकाममत्यर्थं विनतौ । छविः पाण्डुरेति विरहका-
र्यादेव । शोच्या शोचनीया च प्रियदर्शना च हृदयदर्शना चेति विरोधः । शोच्या-
नुकम्पाहेति तदाभासः । मदनेन क्लिष्टेति शोच्यत्वे हेतुत्वोपादानात्काव्यलिङ्गम् ।
कं व । माधवी वासन्ती लतेव । कीदृशी । शोष्यतेऽनेनेति शोषणः । 'करणाधिक-
रणयोश्च' इति ल्युट् । तेन पत्राणां शोषणेन मरुता पश्चिमवायुना स्पृष्टा । स तु
तस्या अपि शोषक इति क्लिष्टत्वम् । माधवीशब्देन प्रियदर्शनत्वमुक्तं लतामात्र-
स्यैव कार्श्यसंभवात् । उपमानुप्रासौ । शार्दूलविक्रीडितं वृत्तम् । 'वक्रं क्षाम-
रूपोलयुग्मशमुरः' इति 'क्लान्ततरोऽसयुग्ममधिकं नम्रं छविः' इति पाठ उद्देश्य-
प्रतिनिर्देशप्रक्रमभङ्गः प्रकामविशब्दयोरर्थपौनरुक्त्यं च परिहृतं भवति । 'सं-
स्पृष्टा दलशोषणेन मरुता सा माधवीव प्रिया' इति पाठ इवप्रयोगप्रक्रमभङ्गो
लताशब्दस्यावकरत्वं च परिहृतं भवति । सखि, कस्य वान्यस्य कथयिष्यामि ।
आयासयित्री युवयोरिदानीं भविष्यामि । अतो न कथयामीत्यर्थः । अत एव
खलु निर्वन्धः । यदेवाकथने कारणत्वेन निबद्धं तदेव कथने हेतुत्वेनोपासमिति
याथातालंकारः । 'सौकर्येण कार्यं विरुद्धा क्रिया च' इति लक्षणात् । स्निग्ध-
जनसंविभक्तं हि दुःखं सख्यवेदनं भवतीत्यर्थान्तरन्यासः । पृष्टेति । जनेनाधि-
हेतुं मनःपीडाकारणं पृष्टा । 'पुंस्याधिर्मानसी व्यथा' इत्यमरः । इयं बाला

दृष्टो विवृत्य बहुशोऽप्यनया सतृष्ण-

मत्रान्तरे श्रवणकातरतां गतोऽस्मि ॥ ८ ॥

शकुन्तला—सहि, जदो पहुदि मम दंसणपहं आअदो सो तवोवणरक्खिदा राएसी, तदो आरहिअ तग्गदेण अहिलासेण एत-
दवत्थस्मि संवृत्ता ।

राजा—(सहर्षम् ।) श्रुतं श्रोतव्यम् ।

स्मर एव तापहेतुर्निर्वापयिता स एव मे जातः ।

दिवस इवार्धश्यामस्तपात्यये जीवलोकस्य ॥ ९ ॥

शकुन्तला—तं जइ वो अणुमदं ता तह वट्टह जह तस्स राए-
सिणो अणुकम्पणिज्जा होमि । अण्णहा अवस्सं सिञ्चध मे तिलोदअं ।

१. सखि, यतः प्रभृति मम दर्शनपथमागतः स तपोवनरक्षिता राजर्षिः,
तत आरभ्य तद्गतेनाभिलाषेणैतदवस्थास्मि संवृत्ता ।

२. तद्यदि वामनुमतं तदा तथा वर्तेथां यथा तस्य राजर्षेरनुकम्पनीया
भवामि । अन्यथावश्यं सिञ्चतं मे तिलोदकम् ।

मनोगतं सत्यं न वक्ष्यतीति न । अपि तु वक्ष्यत्येव । एतदर्थमेव नञ्द्वयम् । बा-
लेति कैतवानभिज्ञत्वं ध्वन्यते । सत्यवचने हेतुगर्भं विशेषणमाह—समदुःखसु-
खेनेति । तेन काव्यलिङ्गम् । हि निश्चितमनया तरलायतलोचनया सतृष्णं साभि-
लाषं यथा स्यादेवं विवृत्य परावृत्य बहुशो दृष्टोऽप्यहमत्रान्तरेऽवसरेऽस्मिन्नवसरे
तद्वचःश्रवणे कातरतां भीतिं प्राप्तोऽस्मि । किं वक्ष्यतीति भयमित्यर्थः । नवा नवेति
मतमतेति(गतगतेति) छेकवृत्तिश्रुत्यनुप्रासाः । वसन्ततिलकावृत्तम् । सखि, यतः
प्रभृति मम दर्शनपथमागतः स तपोवनरक्षिता राजर्षिस्तत आरभ्य तद्गतेनाभि-
लाषेणैतदवस्थास्मि संवृत्ता । स्मर इति । यस्तापहेतुः स एव निर्वापयितेति
विरोधाभासः । वस्तुतस्तु तद्गतः स्मरस्तापहेतुर्नायिकागतो निर्वापयितेत्यर्थः ।
अत एव मे प्रतिकूलं दैवं स्मरेण मां तापयतीयं तेनैव मां निर्वापयतीति प्रतीते-
र्व्यङ्ग्यो व्याघातालंकारः । 'यथासाधितस्य तथैवान्येनान्यथाकरणं व्याघातः'
इति तल्लक्षणात् । तत्रोपमामाह—दिवस एवेति । तपात्यये निदाघात्यये । प्रावृ-
डारम्भ इत्यर्थः । 'उष्ण उष्णागमस्तपः' इत्यमरः । अर्धश्यामोऽर्धं मेघाक्रान्त-
त्वाच्छ्यामः सच्छायः पूर्वाह्ने सातपोऽपरत्र सच्छायो वा दिवसो जीवलोकस्य
प्राणिवर्गस्य तापयिता निर्वापयिता च यथा भवति । वृत्त्यनुप्रासः । तद्यदि युव-

राजा—संशयच्छेदि वचनम् ।

प्रियंवदा—(जनान्तिकम् ।) अणसूए, दूरगअमम्महा अक्खमा इअं कालहरणस्स । जस्सि बद्धभावा एसा सो ललामभूदो पोरवाणं । ता जुत्तं से अहिलसो अहिणन्दितुं ।

अनसूया—तेह जह भणसि ।

प्रियंवदा—(प्रकाशम् ।) सैहि, दिट्ठिआ अणुरूवो दे अहिणिवेसो । साअरं उज्झिअ कहिं वा महाणई ओदरइ । को दाणिं सहआरं अन्तरेण अदिमुत्तलदं पल्लविदं सहेदि ।

१. अनसूये, दूरगतमन्मथाक्षमेयं कालहरणस्य । यस्मिन्बद्धभावैषा स ललामभूतः पौरवाणाम् । तद्युक्तमस्या अभिलाषोऽभिनन्दितुम् ।

२. तथा यथा भणसि ।

३. सखि, दिष्ट्यानुरूपस्तेऽभिनिवेशः । सागरमुज्झित्वा कुत्र वा महानद्यवतरति । क इदानीं सहकारमन्तरेणातिमुत्तलतां पल्लवितां सहते ।

योरनुमतं तदा तथा वर्तेथां यथा तस्य राजर्षेरनुकम्पनीया भवामि । अन्यथावश्यं सिद्ध्यतं मे तिलोदकम् । अनेन शमो नामाङ्गमुपक्षिप्तम् । तल्लक्षणं तु—‘तस्योपशमनं यत्तु शमनं तदुदाहृतम्’ इति । दूरगतमन्मथाक्षमा कालहरणस्य । अत्राद्यावस्थात्रयं प्रथममेवोक्तम् । तनुतानन्तरमेवोक्ता । ‘किं वीजयतो मां सख्यौ इति विषयनिवृत्तिः । एतयोरग्रेऽभिलाषकथनादेव त्रपानाश उक्तः । परिहार्यावस्थात्रयमेवावशिष्टमिति दूरगतमन्मथत्वम् । तथा च कद्वये—‘नयनप्रीतिः प्रथमं चित्तासङ्गस्ततोऽर्थसंकल्पः । निद्राच्छेदस्तनुता विषयनिवृत्तिस्त्रपानाशः ॥ उन्मादो मूर्छा मृतिरित्येताः स्मरदशा दशैव स्युः’ इति । ननु पूर्वमभिलाषचिन्तनेत्यादिदशावस्था उक्ताः । अधुना तु नयनप्रीत्यादय उक्ता इति पूर्वापरानाकलनादिति चेन्न । आचार्यमतभेदमात्रत्वात् । अत एवोक्तम्—‘अभिलाषायवस्थानां चक्षुःप्रीत्यादिकास्वपि । संभवादितरत्रापि तासां स्यादैक्यमेव तत् ॥ चिरंतनप्रसिद्धा तु विविच्य कथिता इमाः’ इति । यस्मिन्बद्धभावा सानुरागैषा स ललामभूतः प्रधानं पौरवाणाम् । ता तस्माद्युक्तमस्या अभिलाषोऽभिनन्दितुम् । युक्तमिति प्राकृतत्वाल्लिङ्गविपर्ययः प्रथमायां वा द्वितीया । यथा भणसि तत्तथैवेत्यर्थः । दिष्ट्या दैवेभानुरूपस्तेऽभिनिवेशः । सागरमुज्झित्वा कुत्र वा महानद्यवतरति । क इदानीं सहकारमन्तरेणातिमुत्तलतां पल्लविनीं सहते ।

राजा—किमत्र चित्रं यदि विशाखे शशाङ्कलेखामनुवर्तेते ।

अनसूया—को उण उवाओ भवे जेण अविलम्बितं णिहुअं
अ सहीए मणोरहं संपादेअ ।

प्रियंवदा—णिहुअंति चिन्तणिज्जं भवे । सिग्घंति सुअरं ।

अनसूया—कहं विअ ।

प्रियंवदा—णं सो राएसी इमस्सि सिणिद्धदिट्ठीए सूइदाहि-
लासो इमाहं दिअहाइं पजाअरकिसो लक्खीअदि ।

राजा—सत्यमित्थंभूत एवासि । तथाहि ।

इदमशिशिरैरन्तस्तापाद्विवर्णमणीकृतं

निशि निशि भुजन्यस्तापाङ्गप्रसारिभिरश्रुभिः ।

१. कः पुनरुपायो भवेद्येनाविलम्बितं निभृतं च सख्या मनोरथं
संपादयावः ।

२. निभृतमिति चिन्तनीयं भवेत् । शीघ्रमिति सुकरम् ।

३. कथमिव ।

४. ननु स राजर्षिरेतस्यां स्निग्धदृष्ट्या सूचिताभिलाष एतान्दिवसान्-
प्रजागरकृशो लक्ष्यते ।

स्वीयत्वेन परिगृह्णातीत्यर्थः । मालादृष्टान्तः । पूर्वत्र नायिकायाः कर्तृत्वमुक्तम् ।
उत्तरत्र नायकस्येति विशेषः । द्विदैवत्वाद्विशाखयोर्द्वित्वम् । युक्तमेवैतयोरेतस्या
अनुमोदनमिति भावः । एतदभिप्रायमेव विशाखयोर्द्वित्वम् । शशिलेखात्वेन स्त्री-
लिङ्गनिर्देशश्च । विशाखे शशाङ्कलेखा चाप्रस्तुता । तासां वचनादप्रस्तुतप्रशंसा ।
तया च सख्योः शकुन्तलायाश्च प्रकृतानां योग्यसमागमत्वेन समालंकारो व्य-
ज्यते । कः पुनरुपायो भवेद्येनाविलम्बितं शीघ्रं निभृतं गुप्तं च सख्या मनोरथं
संपादयावः । निभृतमिति चिन्तनीयं भवेत् । शीघ्रमिति सुकरम् । कथमिव ।
ननु स राजर्षिरेतस्यां स्निग्धदृष्ट्या सूचिताभिलाष एतान्दिवसान्प्रजागरकृशो
लक्ष्यते । उक्तस्य पुरुषत्वाद्विशेषतो राजत्वात्तत्रापि स्वयं दुष्यन्त इति विषयनि-
वृत्तिप्रपानाश्लक्षणे अवस्थे एनं प्रति न वर्णिते । अधीरत्वेनानौचित्यप्रसङ्गात् ।
इदमिति । निशि निशि प्रतिरात्रम् । अनेन दर्शनात्प्रभृत्यद्य यावदेतदवस्था
द्योतिता । भुज उपधानीकृते न्यस्तो योऽयमपाङ्गो नेत्रान्तस्तत्र प्रसर्तुं शीलं येषां

अनभिलुलितज्याघाताङ्गं मुहुर्मणिवन्धना-

त्कनकवलयं सस्तं सस्तं मया प्रतिसार्यते ॥ १० ॥

प्रियंवदा—(विचिन्त्य ।) हला, मअणलेहो से करीअदु ।
इमं देवप्पसादस्सावदेसेण सुमणोगोविदं करिअ से हत्थअं पावइस्सं ।

अनसूया—रोअइ मे सुउमारो पओओ । किं वा सउन्दला
भणादि ।

शकुन्तला—को णिओओ विकप्पीअदि ।

१. हला, मदनलेखोऽस्य क्रियताम् । इमं देवप्रसादस्यापदेशेन सु-
मनोगोपितं कृत्वा तस्य हस्तं प्रापयिष्यामि ।

२. रोचते मे सुकुमारः प्रयोगः । किं वा शकुन्तला भणति ।

३. को नियोगो विकल्प्यते ।

तैः । अत्र प्रजागराच्छ्रयायां परिवृत्तिविवर्तनैः सत्यप्युपधाने तस्य निष्फलत्वा-
द्भुजोपधानत्वमुक्तम् । अन्तस्तापादशिशिररुष्णैरश्रुभिर्विवर्णा मणयो यत्र तत् ।
अविवर्णमणि विवर्णमणि संपादितं विवर्णमणीकृतम् । अनेनापि दीर्घकालमियम-
वस्था व्यज्यते । स्वभावत एव वलयस्य शिथिलत्वे कामावस्थाकृततनुताप्रतीतिर्न
भवतीति तस्य स्वभावस्थितिसूचकं विशेषणमाह । अनभिलुलितोऽस्पृष्टो ज्या-
घाताङ्गो येन तत् । तदुपरिभागे गाढत्वेन स्थितत्वात् । एतादृशं कनकवलयम् ।
कनकेति शैल्यद्योतनाय । वलयमित्येकवचनेन विरहितास्सर्वाभरणपरित्यागो द्यो-
त्यते । सस्तं सस्तं वारंवारं पाणिमूलमागतं काश्र्यात् । मणेर्यन्धनमत्र मणिवन्धनं
भुजस्य पाणेश्च संधिः । तस्मान्मया राज्ञा दुष्यन्तेनापि सता मुहुर्वारंवारं न तु
सकृत्प्रतिस्मर्यत ऊर्ध्वं नीयते । स्वभावोक्तिः । अथ च प्रजागरत्वे कृशत्वे च कारणे
वक्तव्ये यत्तयोरश्रुभिर्विवर्णो बन्धनान्निःसार्यत इत्युक्तिः (स)लेशः (?) । हरिणीवृत्तम् ।
मदनलेखस्तस्यै क्रियताम् । इमं मदनलेखं देवप्पसादस्सावदेसेण देवप्रसादस्यापदे-
शेन व्याजेन सुमनोगोपितं पुष्पगोपितं कृत्वा तस्य हस्तं प्रापयिष्यामि । सुमनोगो-
पितं कृत्वा देवप्रसादव्याजेन हस्तं प्रापयिष्यामीत्यन्वयः । विरहिण्याः सावस्थामूचको
निष्कण्डो लेखो मदनलेख इत्युच्यते । रोचते मे सुकुमारः प्रयोगः । किं वा शकुन्त-
ला भणति । को नियोग आह्ला विकल्प्यते विचार्यते । दाहमिति शेषः । तेन

प्रियंवदा—तेर्ण हि अत्तणो उवण्णासपुब्बं चिन्तेहि दाव
ललितपदबन्धनं ।

शकुन्तला—हंला, चिन्तेमि अहं । अवधीरणभीरुअं पुणो
वेवह मे हिअअं ।

राजा—(सहर्षम् ।)

अयं स ते तिष्ठति संगमोत्सुको

विशङ्कसे भीरु यतोऽवधीरणाम् ।

लभेत वा प्रार्थयिता न वा श्रियं

श्रिया दुरापः कथमीप्सितो भवेत् ॥ ११ ॥

१. तेन ह्यात्मन उपन्यासपूर्वं चिन्तय तावललितपदबन्धनम् ।

२. हला, चिन्तयाम्यहम् । अवधीरणभीरु पुनर्वेपते मे हृदयम् ।

ह्यात्मन उपन्यासपूर्वं चिन्तय तावललितपदबन्धनम् । ललितं च तत्पदबन्धनं
चेतीदमेव विशेष्यम् । केषुचित्पुस्तकेषु 'ललितपदबन्धनं छलितम्' इति पाठः ।
छलितकमित्यर्थः । तदुक्तं सरस्वतीकण्ठाभरणे—'यदाङ्गिकैकनिर्वर्त्यमुज्झितं
वाचिकादिभिः । नर्तकैरभिनीयेत प्रक्ष्वेडो वल्लिकादि तत् ॥ तन्नास्यं ताण्डवं
चैव छलितम्' इत्यादिना । 'लास्यच्छलितसंपादि प्रेक्षार्थम्' इति काव्या-
दर्शोऽपि । छलितलक्षणं यथा—'रतिक्रोधोत्साहभावप्रधानं छलितं मतम्'
इति । चिन्तयाम्यहम् । अवधीरणा तिरस्कारस्तेन भीरु पुनर्मे वेपते हृदयम् ।
मे हृदयं पुनर्वेपत इति संबन्धः । क्रियायां विशेषणं हेतुत्वेन योज्यम् । अय-
मिति । हे भीरु, अनेन तिरस्कारशङ्कासंभावना व्यज्यते । यतो यस्मान्मल्लक्ष-
णाज्जनादवधीरणां तिरस्कारं [वि]शङ्कसे । स्यादवधीरणाशङ्का यदि केवलं म-
त्प्रार्थनैव त्वदीयप्राप्तिहेतुः स्यादिति भावः । सोऽयमिति प्रत्यक्षेण निर्दिशति ।
सुन्दरीभियं प्रति विधेर्हेतुत्वे योज्यम् । ते तव संगमोत्सुकस्तिष्ठतीति
विशिष्टस्य विधेयत्वम् । त्वत्प्रार्थितः कथं दुर्लभो भविष्यामीत्याशयः । पूर्वापरच-
रणयोर्व्यत्ययपाठेनोद्देश्यप्रतिनिर्देश्यप्रक्रमभङ्गः परिहरणीयः । प्रार्थयिता पुरुषः श्रि-
यं लभेत वा न लभेत वा श्रिया पुनरीप्सितः प्रार्थितः कथं दुरापो दुर्लभो भवेत् ।
अयमर्थान्तरन्यासः । व्यत्ययपठितस्य पूर्ववाक्यस्य पूर्ववाक्यं समर्थकम् । तादृ-
शुत्तरस्योत्तरं समर्थकमिति विवेकः । नन्वत्र सामान्यस्य समर्थकत्वं वक्तव्यम् ।

सरुयौ—अक्षगुणावमाणिणि, को दाणिं सरीरणिव्यावसिअं
सारदिअं जोसिणिं पडन्तेण वारेदि ।

शकुन्तला—(सस्मितम् ।) णिओइआ दाणिं सि । (इत्युपविष्टा
चिन्तयति ।)

राजा—स्थाने खलु विस्मृतनिमेषेण चक्षुषा प्रियामवलोक-
यामि । यतः ।

उन्नमितैकभ्रूलतमाननमस्याः पदानि रचयन्त्याः ।

कण्टकितेन प्रथयति मय्यनुरागं कपोलेन ॥ १२ ॥

१. आत्मगुणावमानिनि, क इदानीं शरीरनिर्वापयित्रीं शारदीं ज्योत्स्नां
पटान्तेन वारयति ।

२. नियोजितेदानीमस्मि ।

श्रीशब्दस्य विशेषवाचित्वादत्र कथं तन्निर्वाह इति चेदुच्यते—‘लक्ष्मीसरस्वती-
धीन्निवर्गसंपद्विभूतिशोभासु । उपकरणवेषरचनागुणेषु सरलद्रवे च कथिता श्रीः’
इति व्याडिकोशादत्रातिशयोक्त्या शोभाभारतीलक्ष्मीधीवेषविरचनाविभूतिनिव-
र्गसंपत्तीनामेकत्वेनाध्यवसानात्सामान्यवाचकत्वम् । अतिशयोक्तेः सर्वालंकार-
मूलत्वमाकरेषु प्रसिद्धम् । श्रुतिवृत्तिच्छेकानुप्रासाः । ‘कथं न लभ्येत नरः
प्रियार्थितः’ इति पठित्वा पर्यायप्रक्रमभङ्गः परिहरणीयः । वंशस्थं वृत्तम् ।
आत्मगुणावमानिनीति त्वद्गुणैरेव स क्रीतोऽवधीरणाशङ्कापि केति भावः । क
इदानीं शरीरनिर्वापयित्रीं शरीरसुखदायिनीं शारदीं शरत्कालसंबन्धिनीम् । इत्य-
तिशयेनाह्लादकारित्वं ध्वनितम् । ज्योत्स्नां पटान्तेन वारयति । शकुन्तलावाक्यं
प्रति दृष्टान्तः । नियोजितेदानीमस्मि । कामलेख इत्यर्थम् । विस्मृतो निमेषो
येन तेन । निर्निमेषेणेत्यर्थः । एतदर्थमेव चक्षुषो विशेष्यस्योपादानम् । प्रियां न
स्त्रीमात्रम् । दृष्टचरीमप्यनेकश इति ज्ञेयम् । यदवलोकयामि तत्स्थाने युक्तं
खलु । अथवा स्थाने प्रदेशविशेषे । उन्नमितेति । एतादृशस्य पूर्वमदर्शनादनिमेष-
दर्शनं युक्ततरमिति भावः । पदानि सुसिद्धान्तानि रचयन्त्या अस्या उन्नमितो-
त्कृष्टैका भ्रूलता यत्र । इदं पदं देयमिदं वेति वितर्कः । तस्याः प्रयोगात्तदानं
कण्टकितेन रोमाञ्चितेन । ‘रोमहर्षेऽपि कण्टकः’ इत्यमरः । कपोलेन यैवैका
भ्रूलतोन्नमिता तद्विक्लकपोलस्यैव रोमाञ्चितत्वमित्येकवचनम् । मयीति स्व-
स्वाधिकरणत्वेन ध्वन्यतां सुभगं ध्वन्यतां च ध्वनयति । अनुरागं प्रीतिविशेषं प्रथय-

शकुन्तला—हैला, चिन्तितं मय गीतवस्तु । न खलु संनिहि-
दाणि उण लेहणसाहणाणि ।

प्रियंवदा—इमस्मि सुओदरसुउमारे णलिणीपत्ते णहेहिं णि-
क्खित्तवण्णं करेहि ।

शकुन्तला—(यथोक्तं रूपयित्वा ।) हैला, सुणुह दाणिं संगदत्थं
ण वेत्ति ।

उमे—अवहिद स ।

१. हला, चिन्तितं मया गीतवस्तु । न खलु संनिहितानि पुनर्लेखन-
साधनानि ।

२. एतस्मिञ्छुकोदरसुकुमारे नलिनीपत्रे नखैर्निक्षिप्तवर्णं कुरु ।

३. हला, शृणुतमिदानीं संगतार्थं न वेति ।

४. अवहिते स्वः ।

ति संसति । अयमन्यस्मिन्नन्यधर्माधानलक्षणः समाधिर्नाम गुणः । तत्त्वं न
तिरस्कृतवाच्यस्य ध्वनेर्विषयः । यथा—‘वदति बिसिनीपत्रप्रशयनम्’ इति ।
उक्तं च ध्वनिकृता—‘निरूढा विषयेऽन्यत्र शब्दाः स्वविषयादपि । लावण्याद्याः
प्रयुक्तास्ते न प्लवन्ति पदं ध्वनेः ॥’ इति । रतेरेव षष्ठ्यवस्थानुरागः । उक्तं च
मुधाकरे—‘अङ्कुरप्रलम्बकलिकाप्रसूनफलभोगभागियं क्रमशः । प्रेमा मानः
प्रणयः श्रेहो रागोऽनुराग इत्युक्तेः ॥’ इति । अनुरागलक्षणं तत्रैव—‘राग
एव स्वसंवेद्यदशाप्राप्त्या प्रकाशितः । यावदाश्रयवृत्तिश्चेदनुराग इतीरितः ॥’ इति ।
भोगस्योत्तरदक्षिणभावित्वादपि स जात इवेति मत्वैतादृशयुक्तिः । जातिरलंका-
रोऽर्जुनप्रासश्च । रोमाञ्चितकपोलान्यथानुपपत्त्यानुरागप्रथनादर्थापत्त्यलंकारः । के-
चिदनुमानालंकारमाहुः । साधकबाधकप्रमाणाभावादन्ये संदेहसंकरमाहुः । भ्रूल-
तमित्युपमा च । उन्नमितस्य साधकत्वात् । भ्रूलक्षणं यथा—‘उन्मि(त्ति)यासंग-
तान्यर्थाक्रमेण सह वान्यथा । स्त्रीणां कोपे वितर्के च दर्शने श्रवणे निजे ॥ भ्रूली-
लाहोऽल्योश्चैव कार्बोत्क्षिप्ता विचक्षणैः’ इति संगीतरत्नाकरे । चिन्तितं मया
गीतवस्तु । न खलु संनिहितानि पुनर्लेखनसाधनानि । एतस्मिञ्छुकोदरसुकुमारे
नलिनीपत्रे नखैर्निक्षिप्तवर्णं कुरु । शृणुतमिदानीं संगतार्थं न वेति । अवहिते स्वः ।

शकुन्तला—(वाचयति ।)

तुज्झ ण आप्णे हिअअं मम उण कामो दिवावि रचिम्मि ।

णिग्विण तवह बलीअं तुह वुत्तमणोरहाइं अज्जाइं ॥ १३ ॥

१. तव न जाने हृदयं मम पुनः कामो दिवापि रात्रावपि ।

निर्घृण तपति बलीयस्त्वयि वृत्तमनोरथान्यङ्गानि ॥

[तुज्झेति ।] तव न जाने हृदयं मम पुनः कामो दिवापि रात्रावपि । निर्घृण निष्कृप तापयत्यधिकम् । त्वयि वृत्तमनोरथानीति हेतुत्वेन योज्यम् । अङ्गानीति बहुवचनेन मार्दवातिशयो ध्वन्यते । तव हृदयमिति विशेषोपादानात्स्वस्योत्कण्ठातिशयस्य तदभावो ध्वन्यते । अथ च रक्तं तापयति च तदा न जाने किमयं यद्यप्येतादृशतापेऽपि न द्रवति । एतदनुसंधायैव निष्कृपेति संबुद्धिः । सा चेत्स्याद्भूतमेव स्यात्तत्स्वभावात्तापस्याः । इति दुःखात्परुषोक्तिः । अर्थापस्यलंकारः । अथ च 'हृदयं मानसोरसोः' इति विश्वः । तेन तव हृदयं गोपुरकपाटायमानं रिपुव-
नुजनिबहधरशतैरप्यभेद्यम् । एवंभूतमहं न जाने, अपि तु जाने । आसजन-
वचनात् । अतएव मेऽङ्गानि सर्वाणि दिवापि रात्रावपि तापयति कामः । तव तु वक्षोमात्रमपि न तापयितुं शक्तः । यदि तापयेत्तदा निर्घृण निर्जुगुप्स निदाघसम-
यशीतलतरमत्कुचपरिरम्भणायागच्छेः । 'घृणा जुगुप्साकृपयोः' इति विश्वः । तादृशं तव वक्ष आलिङ्गितुमिच्छामीत्यभिलाषोक्तिः । अनुमानालंकारः । अयं मल्लक्षणो जनस्तव हृदयरूपः रूपकम् । कामः पुनर्ममाङ्गानि यत्तापयति तन्न जान इति प्रश्नकाकुः । वृथैव तापयतीत्यर्थः । ते स्पष्टमप्यशक्येति भावः । समा-
सोक्तिः । त्वं त्वेतादृशो निष्कृपो यद्दृढयरूपामपि मां न परित्रायसे । अथ चायं जनस्तव हृत्कामः पुनर्ममाङ्गानि यत्तापयति तदहं न जाने अपि तु जाने । त्वत्कान्ति-
प्रित इत्यर्थः । तेन तव हृदयं कठोरत्वात्तापयितुं शक्तो न । अतस्तद्रूपावा-
ममाङ्गानि तापयतीति भाव इति चादृष्टिः । प्रत्यनीकालंकारः । 'प्रतिपक्षप्रती-
काराशङ्कौ तदीयतिरस्कारः प्रत्यनीकम्' इति तल्लक्षणात् । त्वं त्वेतादृशो निर्घृणो यस्त्वदर्शे पीड्यमानामपि मां न रक्षसीति । अथ च त्वयि विषये वृत्ता जाता मनोरथा येषां तानि । आलिङ्गनं भुजयोर्मनोरथः, तत्कान्तिहरप्रवाहपानं तु च-
क्षुष्ये, त्वद्वचनामृतसरसीविमज्जनं च श्रवणयोः, त्वन्मुखसरोजश्वासाप्राणं नसोः,
शङ्खाङ्गोमलत्वरङ्गरोहणं नितम्बस्य, त्वत्करतलमेकनं कुचयोरित्यादि । एवं-
भूतमनोरथानि ममाङ्गानि कामोऽधिकं तापयति । त्वं त्वेवं निष्कृपो यस्त्वभक्ष-
न्येवं परेण ताप्यमानान्यपि संदृष्टे तत्तव हृदयमहं न जाने क्षत्रहृदयमिति च

राजा—(सहसोपसृत्य ।)

तपति तनुगात्रि मदनस्त्वामनिशं मां पुनर्देहत्येव ।

ग्लपयति यथा शशाङ्कं न तथा हि कुमुद्वर्ती दिवसः ॥१४॥

सख्यौ—(सहर्षम् ।) साअदं अविलम्बिणो मनोरहस्स ।

(शकुन्तलाभ्युत्थातुमिच्छति ।)

१. स्वागतमविलम्बिनो मनोरथस्य ।

जाने । परैः पीड्यमानं क्षत्रियः परित्रायते, स्वभक्तं तु सुतरामित्युपालम्भः । कामो ममाज्ञान्यत्यर्थमधिकं तापयति, तव पुनर्हृदयमत्यर्थं न तापयतीत्यहं जाने । यतस्त्वं दिवसे निष्कृपो लोकादिभयात् एवं रात्रावपि निष्कृपोऽसि यदभिसरणं नाकार्षीरिति चोपालम्भः । अथ च त्वं तु केनाभिप्रायेण व्यवहरसीति तव हृदयं लक्षणया हृदयाभिप्रियं न जाने । कामः पुनर्मम मत्संबन्धी सुहृदिति भावः । यत्त्वयि वृत्तमनोरथान्यज्ञानि तापयति । किमिति तस्मिन्नीदृशे शठेऽनुरक्तासीति तापं दुःखं दत्त्वा शिक्षयतीति चोपालम्भः । एवमकृतार्थरतिं प्रत्येतादृशोपालम्भादानादुन्मादावस्थाप्युक्ता । अथ च निश्चयेन कृपा यस्य तस्य संबोधनम् । हे कृपालो, यस्त्वमङ्गुलीयकं दत्त्वा सख्याः सकाशान्मां मोक्षितवानसि तस्य तव हृदयमहं न जाने । अपि तु जानेऽत्यन्तं दयाशीलमिति । ‘निर्निश्चयनिषेधयोः’ इत्यमरः । मम पुनर्मदीयं हृदयं न जाने । तत्तु त्वयि वर्तते । तदभावाद्दृश्यन्याहं वर्तते इति भावः । केवलं तदेव त्वयि गतमिति न । अपि त्वज्ञान्यपि त्वयि जातमनोरथानि । केवलमज्ञान्येवेति न । अपि तु कामोऽभिलाषोऽपि त्वयि विषये दिने रात्रावधिकं तपति वर्धते लक्षणया । ‘कामः स्मरेऽभिलाषे च’ इति विश्वः । इत्यनुनयोक्तिः । तेन मदीयं बाह्यमाभ्यन्तरं न किञ्चिदपि मत्संबन्धमिति शीघ्रमागच्छेति भावः । श्लेषानुप्रासौ । क्वचित् ‘रसि पि’ इति पाठः । तदा रात्रिमपीत्यर्थः । ‘कालाध्वनोरत्यन्तसंयोगे’ इति द्वितीया । ‘शिक्षिव’ इत्यनेन वज्राङ्गमुपक्षिप्तम्—‘विरूक्षवचनं यत्तु वज्रमित्यभिधीयते’ इति भरतोक्तेः । लेखनामकं संध्याङ्गमुपक्षिप्तम् । तल्लक्षणं तु—‘विबक्षितार्थकलिता पत्रिका लेख उच्यते’ इति । तपतीति । तनूनि कुशानि गात्राणि यस्यास्तस्याः संबोधनम् । मदनस्त्वां तपति तत्रार्थो हेतुः संबोधनपदार्थः । कृशगात्रत्वं स्त्रीत्वं चेति काव्यलिङ्गम् । तनुगात्रीति पुनरुक्तवदाभासश्च । मां पुनः परुषं कठिनशरीरमनिशं सर्वदा, अथ च निशाव्यतिरिक्तसमयेऽपि दहत्येव । किमपि नावशेष्यार्थः क्रमेण हेतुत्वेन योज्यः । दृष्टान्तोऽनुप्रासश्च । मदवतीति मदनो हर्षदः । स कथं तपति दहतीति विरोधाभासश्च । स्वागतमविलम्बिनो मनोरथ-

राजा—अलमलमायासेन ।

संदष्टकुसुमशयनान्याशुक्लान्तविसभङ्गसुरभीणि ।

गुरुपरितापानि न ते गात्राण्युपचारमर्हन्ति ॥ १५ ॥

अनसूया—ईदो शिलातलैकदेशं अलंकरेदु वअस्सो ।

(राजोपविशति । शकुन्तला सलज्जा तिष्ठति ।)

प्रियंवदा—दुवेणं णु वो अण्णोण्णाणुराओ पच्चक्खो । सही-
सिणेहो मं पुणरुत्तवादिणिं करेदि ।

राजा—भद्रे, नैतत्परिहार्यम् । विवक्षितं ह्यनुक्तमनुतापं जनयति ।

प्रियंवदा—आवण्णस्स विसअणिवासिणो जणस्स अत्तिहरेण
रुण्णा होदव्वं त्ति एसो वो धम्मो ।

१. इतः शिलातलैकदेशमलंकरोतु वयस्यः ।

२. द्वयोर्ननु युवयोरन्योन्यानुरागः प्रत्यक्षः । सखीजेहो मां पुनरुक्त-
वादिनीं करोति ।

३. आपन्नस्य विषयनिवासिनो जनस्यार्तिहरेण राज्ञा भवितव्यमित्येष
युष्माकं धर्मः ।

स्येति नृपत्वलक्षणविषयनिगरणादतिशयोक्तिः । अलमलमिति द्विरुक्किरादरातिश-
यं ध्वनयति । संदष्टेति । यतो गुरुमहान्परितः सर्वतस्तापः संतापो येषु तानि ।
अतो विशेषणद्वयविशिष्टानि । ते तव गात्राण्यवयवा उपचारं तत्तद्योग्यव्यवहार-
करणं नार्हन्ति । 'गात्रमङ्गे कलेवरे' इति विश्वः । दष्टं लभम् । केवलं लभं न,
अपि तु सम्यग्दष्टम् । केवलं कुसुमं न, अपि तु कुसुमशयनीयं येषु तानि । गा-
त्राणामुत्थापने कर्तव्ये कुसुमशय्याप्यङ्गलभोत्तिष्ठतीति भावः । आशु शीघ्रं क्लान्तो
विसभङ्गस्तद्वृत्तेन वा सुरभीणि चारुणि । शीघ्रत्वं च भङ्गापेक्षया । सेन तात्का-
लिकक्लान्तत्वमुक्तम् । काव्यलिङ्गपरिकरानुप्रासाः । पक्ष उपमा च । भङ्गः क्रिया
तस्याः, कथं क्लान्तत्वमिति नाशङ्कनीयम् । क्रियया तद्वान्पदार्थो लक्ष्यते । शैले
शैल्याधिक्यप्रयोजनमुपेयम् । इतः शिलातलैकदेशमलंकरोतु वयस्यः । द्वयोर्ननु
युवयोरन्योन्यानुरागः प्रत्यक्षः । सखीजेहो मां पुनरुक्तवादिनीं करोति । आप-
न्नस्यापत्प्राप्तस्य विषयनिवासिनो देशनिवासिनो जनस्यार्तिहरेण पीडाहरणेन राज्ञा

राजा—नास्मात्परम् ।

प्रियंवदा—तेर्णं हि इअं णो पिअसही तुमं उद्दिसिअ इमं अवत्थन्तरं भअवता मअणेण आरोविदा । ता अरुहसि अब्भुव-
वत्तीए जीविदं से अवलम्बितुं ।

राजा—भद्रे, साधारणोऽयं प्रणयः । सर्वथानुगृहीतोऽस्मि ।

शकुन्तला—(प्रियंवदामवलोक्य ।) हँला, किं अन्तेउरविरहपज्जु-
स्सुअस्स राएसिणो उवरोहेण ।

राजा—

इदमनन्यपरायणमन्यथा

हृदयसंनिहिते हृदयं मम ।

यदि समर्थयसे मदिरेक्षणे

मदनबाणहतोऽस्मि हतः पुनः ॥ १६ ॥

१. तेन हीयमावयोः प्रियसखी त्वामुद्दिश्येदमवस्थान्तरं भगवता मदने-
नारोपिता । तदर्हस्यभ्युपपत्त्या जीवितं तस्या अवलम्बितुम् ।

२. हला, किमन्तःपुरविरहपर्युत्सुकस्य राजर्षेरुपरोधेन ।

भवितव्यमित्येष युष्माकं धर्मः । 'आपन्न आपत्प्राप्तः स्यात्' । 'देशविषयौ तु-
पवर्तनम्' । 'आर्तिः पीडाधनुःकोट्योः' इति चामरः । तेन हि [इयं] नो-
ऽस्माकं प्रियसखी त्वामुद्दिश्येममवस्थान्तरं भगवता मदनेनारोपिता । तदर्हस्य-
भ्युपपत्त्यानुग्रहेण जीवितं तस्या अवलम्बितुम् । 'अथाभ्युपपत्तिरनुग्रहः' इति
शाश्वतः साधारण आशयोः समानः प्रणयो याज्ञा यथा भवतीभिरेतदर्थमहम-
भ्यर्थ्य एवं सयाप्येतदनुग्रहार्थं भवत्यौ प्रार्थनीये इत्यर्थः । 'प्रणयः प्रेम्णि विस्म-
म्मे याज्ञाप्रत्ययबोरपि' इति विश्वः । अन्तःपुरविरहपर्युत्सुकस्य राजर्षेरुपरोधेन
किम् । भूनेनात्मनोऽतिशयितं सौभाग्यं ध्वनितम् । इदमिति । इदं जन्मप्रभृति
येन सह स्थितं तमपि परित्यज्य दर्शनात्प्रभृति त्वग्यनुरक्तमनन्यनिष्ठम् । केवलं
त्वभिष्ठमित्यर्थः । अत्र त्वभिष्ठमिति वक्तव्ये यन्निषेधमुखेनोक्तिः सान्यत्र निषेधं
बोधयन्ती शब्दशक्त्यात्र व्यञ्जनया विधित्वेन पर्यवस्यति । तेन मामपि परित्यज्य
त्वभिस्थितमिति ध्वन्यते । मम त्वदधानैकचित्तस्य हृदयं हे हृदयसंनिहितो
मया सर्वदा ध्याते, इति साभिप्रायम् । यो यत्संनिहितः स तस्य तत्त्वं जानाति,
स च तस्य संनिहिता, सा चेत्यमन्यथान्यनिष्ठं नहि समर्थयसे कल्पयसि तदा

अनसूया—वयस्स, बहुवल्लभा राजाणो सुणीअन्ति । जह णो
पिअसहि बन्धुअणसोअणिज्जा ण होइ तइ णिव्वसेहि ।

राजा—भद्रे, किं बहुना ।

परिमहबहुत्वेऽपि द्वे प्रतिष्ठे कुलस्य मे ।

समुद्रवसना चोर्वी सखी च युवयोरियम् ॥ १७ ॥

१. वयस्य, बहुवल्लभा राजानः श्रूयन्ते । यथा नौ प्रियसखी बन्धुजन-
शोचनीया न भवति तथा निर्वर्तय ।

मदिरादृष्टिस्तस्या ईक्षणमिवेक्षणमवलोकनं यस्यास्तत्संबुद्धिः । 'सप्तम्युपमान-
पूर्वोत्तरपदस्य' इति समासः । मदिरादृष्टिलक्षणमादिभरते—'आधूर्णमान-
मध्या या क्षामा चाश्रिततारका । दृष्टिर्विकसितापाङ्गा मदिरा तरुणे मदे' इति ।
मदनस्य कामस्य बाणैर्हतो विद्धोऽपि पुनरत्यन्तं हतोऽस्मि । विरुद्धमनःप्रवृत्ति-
र्जातोऽस्मीत्यर्थः । मन्मानसं त्वन्निष्ठं तदपि चेत्त्वमन्यथा शङ्कसे तर्हि तस्य विष-
यान्तराभावात्प्रवृत्तिनिरोधो जात एवेति भावः । 'मनोहतः प्रतिहतः प्रतिबद्धो
हतश्च सः' इत्यमरः । उपमा । हृदयहृदयेति हतो हत इति लाटानुप्रासाः ।
हुतविलम्बितं वृत्तम् । अनेन सामेति संध्यन्तराङ्गमुपक्षिप्तम् । तल्लक्षणं तु—
'तत्र साम प्रियं वाक्यं सानुवृत्तिप्रकाशकम्' इति । वयस्य, बहुवल्लभा राजानः
श्रूयन्ते । यथा नोऽस्माकं प्रियसखी बन्धुजनशोचनीया न भवति तथा निर्वर्तय ।
किं बहुना । उक्तेनेति शेषः । परीति । परिग्रहबहुत्वे स्त्रीबहुत्वेऽपि । 'परिग्रहः
परिजने पत्न्यां स्वीकारमूलयोः' इति विश्वः । मे मम कुलस्य प्रतिष्ठे पतिष्ठा-
हेतू । द्वे इति सारोपालक्षणा शुद्धा । कार्यकारणभावसंबन्धात् । उक्तं च—
'सारोपान्या तु यत्रोक्तौ विषयी विषयस्तथा' इति । अन्यवैलक्षण्येन प्रतिष्ठाका-
रित्वं व्यङ्ग्यम् । परिग्रहबहुत्वेऽपीति व्यङ्ग्यं चकारादानीय तत्रोर्वीप्रतिष्ठाहेतुर्गौ-
रवहेतुश्चतुर्दधिमेलखलायास्तस्या आचन्द्रार्कं तद्वंशेन पालनीयत्वात् । सखीप्रतिष्ठा-
हेतुः स्थितिहेतुरस्यां महाचक्रवर्तिवंशोत्पादकपुत्रोत्पादादिति द्वे अपि प्रतिष्ठे-
अतिशयोक्त्यैकत्वेनाध्यवसिते इत्यवधेयम् । 'प्रतिष्ठा गौरवे स्थितौ' इति हैमः ।
के द्वे इत्यत आह—समुद्र एव वसनमाच्छादनमवधित्वेन यस्याः सौर्वी मही ।
मुद्रं प्रीतिं रातिं ददातीति मुद्रम् । मुद्रं च तद्वसनं च मुद्रवसनम् । तेन सह व-
र्तमानेति सखीविशेषणम् । 'वसनं छादनेऽशुके' इति विश्वः । इयं लोकाति-
क्रान्तसौन्दर्याङ्गणितगुणगणामिरामा त्रिजगत्कलाममूता । तुल्ययोगितोभयोः प्र-
कृतत्वात् । अनया च पृथिव्या अनयायुत्सारणेन स्वास्थ्यमिवास्या बन्धुविद्योब-

उभे—णिंवुद स ।

प्रियंवदा—(सदृष्टिक्षेपम् ।) अणसूए, जह एसो इदोदिण्णदिट्ठी
उस्सुओ मिअपोदओ मादरं अण्णेसदि । एहि । संजोएम णं
(इत्युभे प्रस्थिते ।)

शकुन्तला—हैला, असरणं हि । अण्णदरा वो आअच्छदु ।

उभे—पुँहवीए जो सरणं सो तुह समीवे वट्ठइ । (इति निष्क्रान्ते ।)

शकुन्तला—कैहं गदाओ एव्व ।

राजा—अलमावेगेन । नन्वयमाराधयिता जनस्तव समीपे
वर्तते ।

किं शीतलैः क्लमविनोदिभिरार्द्रवाता-
न्संचारयामि नलिनीदलतालवृन्तैः ।

१. निर्वृते स्वः ।

२. अनसूये, यथैष इतोदत्तदृष्टिरुत्सुको मृगपोतको मातरमन्विष्यति ।
एहि । संयोजयाव एनम् ।

३. हला, अशरणास्मि । अन्यतरा युवयोरगच्छतु ।

४. पृथिव्या यः शरणं स तव समीपे वर्तते ।

५. कथं गते एव ।

दुःखापाकरणेनानन्दयुक्ततया सौभाग्यातिशयो व्यज्यते । अथ च पृथिव्यास्ता-
द्रूप्येण सापत्न्याभावादस्या अपि तदभावः । सति सापत्न्ये पृथिवीभवत्सख्यो-
रेव परस्परं तदिति च व्यज्यते । रूपकानुप्रासौ । निर्वृते सुखिते स्वः । 'सख्यौ—
सहर्षं स्वागतम्' इत्यादिनैतदन्तेन प्रगयणं नामाङ्गमुपक्षिप्तम् । तल्लक्षणं तु—
'उत्तरोत्तरवाक्यं तु भवेत्प्रगयणं पुनः' इति । यथैष इतोदत्तदृष्टिरुत्सुको मृगपो-
तको मातरमन्विष्यति मार्गयते । एहि । संयोजयाव एनम् । निर्गमनव्याजवचन-
मिदम् । अशरणास्मि । एकाकिन्यस्मीत्यर्थः । अन्यतरा वां युवयोरगच्छतु ।
पृथिव्या यः शरणं रक्षकः स तव समीपे वर्तते । कथं गते एव । आवेगेन सं-
भ्रमेण । आकुलत्वेनेत्यर्थः । किं शीतलैरिति । नलिनं पद्मं विद्यते यस्या सा
नलिनी तस्या दलानि क्लमलिनीपलाशानि तान्येव तालवृन्तानि व्यजनानि

अङ्गे निधाय करभोरु यथासुखं ते

संवाहयामि चरणानुत पद्मताम्रौ ॥ १८ ॥

शकुन्तला—^१ माणणीएसु अत्ताणं अवराहइस्सं । (इत्युत्थाय गन्तुमिच्छति ।)

राजा—सुन्दरि, अनिर्वाणो दिवसः । इयं च ते शरीरावस्था ।

१. न माननीयेष्वात्मानमपराधयिष्ये ।

तैः । नलिनीपदेन सौगन्ध्यं सूचितम् । अतएव न बिसिनीत्यादि । बहुवचनेन प्रतिक्षणं भिन्नस्योपादीयमानतया दत्तविशेषणद्वयेन योग्यता सूचिता । एकस्य बहुकालं स्थितस्य तद्योग्यत्वाभावात् । 'व्यजनं तालवृन्तकम्' इत्यमरः । आर्द्र-वाताञ्शीतलतरवातान् । आर्द्रत्वेन शैत्यं लक्ष्यते । तदतिशयः फलम् । सम्य-ध्वन्दमन्दं रचयामि करोमि, न तूच्चैः । किमिति प्रश्ने । कीदृशैः । शीतलैः शीत-लस्पशैः । यानि स्वयं शीतलानि तज्जन्यो वायुः सुतरां शीतल इत्यार्द्रपदार्थस्य हेतुत्वेन योज्यम् । पुनः कीदृशैः । क्लमं विशेषेण नुदन्ति तैः क्लान्तिहरैः । यानि दृष्टानि स्पृष्टान्याग्रातानि स्वयं क्लमच्छिन्दि तज्जन्यो वायुः सुतरां क्लमच्छिदिति भावः । उतेति विकल्पे । 'मणिबन्धादाकनिष्ठं करस्य करभो बहिः ।' तद्व-दूरु यस्यास्तत्संबोधनम् । अत्रानुवृत्तत्वकोमलत्वादयः सामान्यधर्माः । ते पद्म-ताम्रौ कुशेशयालोहितौ । पदि मातीति पद्मम् । तेन सह साम्यं नास्तीति ताम्र-त्वमात्रेण साम्यम् । अतएव नारविन्दादिपदोपादानम् । करभोरुपद्मताम्राविति पदाभ्यां चरणयोः संवाहनयोग्यत्वं ध्वनितम् । चरणावङ्गे निधायेत्यनेन तस्याः सौभाग्यसर्वकषत्वं स्वस्य धन्यतरत्वं च सूचितम् । यथासुखमित्यनेन च स्वस्य संवाहनकलाकौशलं ध्वनितम् । संवाहयामि संवाहनेन खेदमपनयामीत्यर्थः । नलिनीदलस्य तालवृन्तत्वारोप आरोप्यमाणस्य प्रकृतोपयोगित्वे परिणाम इति परिणामालंकारः । पूर्वोत्तरार्धयोर्विकल्पालंकारः । 'तुल्यबलविरोधे विकल्पः' इति तल्लक्षणात् । काव्यलिङ्गपरिकरोपमावृत्त्यनुप्रासाश्च । वसन्ततिलका वृत्तम् । अनेनोपन्यासो नामाङ्गमुपक्षिप्तम् । तल्लक्षणं दशरूपके—'प्रसादनमुपन्यासः' इति । अनेन माला नाम भूषणमप्युपक्षिप्तम् । तल्लक्षणं तु—'माला स्याद-दमीष्टार्थप्रकाशनम्' इति । न माननीयेष्वात्मानमपराधयिष्ये । सुन्दरीति । एतादृगवस्थायामपि सौन्दर्यस्य परित्यागो नास्तीति भावः । अनिर्वाणोऽपरिण-

उत्सृज्य कुसुमशयनं नलिनीदलकल्पितस्तनावरणम् ।

कथमातपे गमिष्यसि परिबाधापेलवैरङ्गैः ॥ १९ ॥

(इति बलादेनां निवर्तयति ।)

शकुन्तला—पौरव, रक्षस अविणयं । मअणसंतत्ताणि ण हु
अत्तणो पहवामि ।

राजा—भीरु, अलं गुरुजनभयेन । दृष्ट्वा ते विदितधर्मा तत्र-
भवान्न तत्र दोषं ग्रहीष्यति कुलपतिः । अपि च ।

गान्धर्वेण विवाहेन बह्व्यो राजर्षिकन्यकाः ।

श्रूयन्ते परिणीतास्ताः पितृभिश्चाभिनन्दिताः ॥ २० ॥

१. पौरव, रक्षाविनयम् । मदनसंतप्तापि न खल्वात्मनः प्रभवामि ।

तः । उत्सृज्येति । परितो बाधा पीडा यस्याः सा । 'पीडा बाधा व्यथा'
इत्यमरः । पेलवैः कोमलैरङ्गैरुपलक्षिता । इदं परिबाधेत्यत्रार्थहेतुत्वेन योज्यम् ।
अथवा शब्दहेतुत्वेनैव योज्यम् । पेलवैरङ्गैर्हेतुभिरिति । कुसुमशयनमुत्सृज्य नलि-
नीदलकल्पितं स्तनावरणमुत्सृज्येत्यनेन तापातिशयो द्योत्यते । अत आतपे धर्मे
कथं गमिष्यसि । स्वस्थोऽपि वस्त्रावरणादि हिलातपे गन्तुमसमर्थस्त्वं तु स्व-
भावतः सुकुमाराङ्गा तत्रापि पीडायुक्ता तत्रापीदृगवस्था तत्रापि कुसुमशयन-
नलिनीदलादि हित्वा सुतरां गन्तुमशक्तेति कथंशब्दार्थः । काव्यलिङ्गं हेतुर्वा ।
श्रुत्यनुप्रासवृत्त्यनुप्रासयोः पूर्वार्धे एकवाचकानुप्रवेशलक्षणः संकरः । उत्तरार्धे तु
श्रुत्यनुप्रासवृत्त्यनुप्रासयोरेव संसृष्टिः । दन्त्यानामोष्ठ्यानां च बहूनां सद्भावात् ।
अत्र पेलवैरित्यत्र पर्यायं पठित्वा व्रीडाश्लीलदोषः परिहर्तव्यः । अनेन चोपन्यासो
नामाङ्गमुपक्षिप्तम् । तल्लक्षणमादिभरते—'उपपत्तिकृतो योऽर्थ उपन्यासस्तु
स स्मृतः' इति । पौरव, रक्षाविनयम् । रत्नेरनिर्वाहात्पौरवेति संबुद्धिः । मद-
नसंतप्तापि न खल्वात्मनः प्रभवामि । स्वेच्छायां सत्यामपि गुरुजनपराधीनत्वा-
दसामर्थ्यम् । स्वेच्छा तु मदनसंतप्तयेत्यनेनोक्ता । कचित्पुस्तके 'मअणवाहिआ-
ओ वि कण्णभाओ अत्तणो ण प्पवहन्ति' इति पाठः । मदनबाधिता अपि
कन्यका इत्यप्रस्तुतप्रशंसा । दृष्ट्वा । अर्थात्त्वाम् । ते तव तत्र मत्परिग्रहे तत्रभ-
वान्पूज्यः कुलपतिः कण्वो दोषं न ग्रहीष्यति । यतो विदितधर्मा श्रुतिस्मृत्याचार-
इत्यर्थः । 'धर्मोदनिच्छेदबलात्' इत्यनिच् । गान्धर्वेणेति । 'गान्धर्वः सप्त-
यान्मिथः' इति स्मरणात् । अयं गान्धर्वो विवाहः । अनेनोपदिष्टं नाम भूषण-

शकुन्तला—मुञ्च दाव मं । भूओ वि सहीजणं अणुमाणइस्सं ।

राजा—भवतु । मोक्षयामि ।

शकुन्तला—कदा ।

अपरिक्षितकोमलस्य याव-

त्कुसुमस्येव नवस्य षट्पदेन ।

अधरस्य पिपासता मया ते

सदयं सुन्दरि गृह्यते रसोऽस्य ॥ २१ ॥

(इति मुखमस्याः समुन्नमयितुमिच्छति । शकुन्तला परिहरति नाट्येन ।)

१. मुञ्च तावन्माम् । भूयोऽपि सखीजनमनुमानयिष्ये ।

२. कदा ।

मुक्तम् । तल्लक्षणं तु—‘प्रतिगृह्य तु शास्त्रार्थं यद्वाक्यमभिधीयते । विद्वन्मनोहरं खन्तमुपदिष्टं तदुच्यते ॥’ इति । मुञ्च तावन्माम् । भूयोऽपि सखीजनमनुमानयिष्ये । अपरिक्षतेति । सुन्दरीति व्याख्यातचरम् । न विद्यते परिक्षतं यस्य स चासौ कोमलश्च । अथ चापरिक्षतं भ्रमरादिना कोमलं च तस्य नवस्य प्रथमा-स्वाद्यस्य । अथ च प्रथमविकसितस्य कुसुमस्येव तवास्य सुधासहोदरस्य मत्सुकृ-तोपचयलभ्यस्याधरस्य पिपासता पातुमिच्छता षट्पदेन भ्रमरेणेव मया सर्वदै-तच्चित्तेनाधुना धन्यतरेण सदयं यावद्रसो गृह्यतेऽधरपानं क्रियत इति । याव-दित्यवधौ । तदनन्तरं मोक्षयामीति भावः । सदयमित्यनेन बालालालनकौशलं ध्वनितम् । श्लेषवाच्योपमा । स्वस्ये इति सदसुन्देति छेकवृत्त्यनुप्रासाः । माल-भारिणी वृत्तम् । तल्लक्षणं तु—‘विषमे ससजे नगे नगे नाविषमकृयेण तु माल-भारिणीयम्’ इति । समुन्नमयितुमिति त्रिपताकस्योत्तानाभ्यां मध्यमातर्जनी-भ्यां चिबुकदेशगताभ्यामिति ज्ञेयम् । नाट्येनेति परावृत्तेन शिरसा विनिगूहि-तेनाधरेण । तल्लक्षणं तु—‘पराब्मुखीकृतं शीर्षं परावृत्तमुदीरितम् । तत्कार्यं कोपलज्वादिकृते वक्तापसारणे ॥ मुखान्तर्निहितप्राणसाध्येषु विनिगूहितः । रोषे-र्ष्ययोश्च नारीणां बलाबुम्बति बल्लभे ॥’ इति । अनेन सुगधव्यवहारोऽप्युक्तः । ‘सुगधा नववयःकामा रतौ वामा’ इति । चक्रवाकवधूः, आमन्त्रयस्वापृच्छस्व

(नेपथ्ये ।)

चक्रवाकवहुए, आमन्तेहि सहअरं । उवट्ठिआ रअणी ।

शकुन्तला—(ससंभ्रमम् ।) पौरव, असंसअं मम शरीरवुत्त-
न्तोवलम्भस्स अज्जा गोदमी इदो एव्व आअच्छदि । जाव विड-
वन्तरिदो होहि ।

राजा—तथा । (इत्यात्मानमावृत्य तिष्ठति ।)

(ततः प्रविशति पात्रहस्ता गौतमी सख्यौ च ।)

सख्यौ—इदो इदो अज्जा गोदमी ।

गौतमी—(शकुन्तलामुपेत्य ।) जादे, अवि लहुसंदाबाइं दे
अज्जाइं ।

१. चक्रवाकवधूः, आमन्नयस्व सहचरम् । उपस्थिता रजनी ।

२. पौरव, असंशयं मम शरीरवृत्तान्तोपलम्भायार्या गौतमीत एवाग-
च्छति । यावद्विदपान्तरितो भव ।

३. इत इत आर्या गौतमी ।

४. जाते, अपि लघुसंतापानि तेऽङ्गानि ।

सहचरम् । उपस्थिता रजनी । इयमप्रस्तुतप्रशंसा । तेन शकुन्तले प्रियमापृच्छ-
स्वेति प्रकृतो गम्योऽर्थः । अतएव 'शकुन्तला—ससंभ्रमम्' इत्यादि । अनेन
द्वितीयं पताकास्थानकमुक्तम् । तल्लक्षणं दशरूपके—'प्रस्तुतागन्तुभावस्य वस्तु-
नोऽन्योक्तिसूचकम् । पताकास्थानवस्तुत्वं संविधानविशेषणम् ॥' इति वृत्तिका-
रेण व्याख्यातमन्योक्तिसमासोक्तिभेदादिति । तत्रान्योक्तयेदम् । समासोक्त्याग्नि-
मसंधौ भविष्यति । अन्योक्तिलक्षणं तूद्रटे—'असमानविशेषणमपि यत्र समाने
निवृत्तमुपमेयम् । उक्तेन गम्यते परमुपमानेनेति सान्योक्तिः' इति । एषां स्थान-
मप्युक्तं मातृगुप्ताचार्यैः—'मुखे प्रतिमुखे गर्भे विमर्शे च चतुर्विपि । भेदाः सं-
धिषु कर्तव्याः पताकास्थानकस्य तु ॥' इति । ससंभ्रमं सभयम् । पौरव, असंशयं
मम शरीरवृत्तान्तोपलम्भायार्या गौतमीत एवागच्छति । 'उपलम्भस्त्वनुभवः'
इत्यमरः । यावद्विदपान्तरितो भव । इदं व्याजमिति राज्ञो मनसि स्यात्, तन्नि-
वारणायासंशयमित्युक्तिः । अनेन निरोधो नामाङ्गमुपक्षिप्तम् । तल्लक्षणं तु—
'या तु व्यसनसंप्राप्तिर्निरोधः स तु कीर्त्यते' इति । अत्र स्वाभीष्टाच्युतिरेव
व्यसनम् । इत इत आर्या गौतमी । जाते पुत्रि । अपीति प्रभे । लघुः

शकुन्तला—अस्थि मे विसेसो ।

गौतमी—इमिणा दम्भोदण निराबाधं एव दे शरीरं भविस्सदि । (शिरसि शकुन्तलामभ्युक्ष्य ।) वच्छे, परिणदो दिअहो । एहि । उडजं एव गच्छह ।

(इति प्रस्थिताः ।)

शकुन्तला—(आत्मगतम् ।) हिअ, पढमं एव सुहोवणदे मणोरहे कादरभावं ण मुञ्चसि । साणुसअविहडिअस्स अहं दे संपदं संदावो । (पदान्तरे स्थित्वा । प्रकाशम् ।) लदावलअ संदाबहारअ आमन्तेमि तुमं भूओ वि परिभोअस्स । (इति दुःखेन निष्क्रान्ता शकुन्तला सहेतराभिः ।)

१. अस्ति मे विशेषः ।

२. अनेन दर्भोदकेन निराबाधमेव ते शरीरं भविष्यति । वत्से, परिणतो दिवसः । एहि । उडजमेव गच्छामः ।

३. हृदय, प्रथममेव सुखोपनते मनोरथे कातरभावं न मुञ्चसि । सानुशयविघटितस्य कथं ते सांप्रतं संतापः । लतावलय संतापहारक, आमन्त्रये त्वां भूयोऽपि परिभोगाय ।

स्वल्पः संतापो येषु तानि तेऽङ्गानि । अस्ति मे विशेषः । अनेन दर्भोदकेन दर्भ-सहितेनोदकेन । वैतानोदकेनेत्यर्थः । निराबाधं पीडारहितमेव ते शरीरं भविष्यति । वत्से, परिणतो दिवसः । एहि । उडजमेव गच्छामः । 'पर्णशालोटजोऽन्नियाम्' इत्यमरः । हृदय, प्रथममेव सुखोपनते मनोरथे कातरभावं न मुञ्चति । एवकारो भिन्नक्रमः । नैव मुञ्चसीति । मनोरथे विषयस्य निगीर्णत्वादतिशयोक्तिः । सानुशयविघटितस्य सपश्चात्तापं च तद्विघटितं च तस्य । 'अथानुशयो दीर्घद्वैवानुतापयोः' इत्यमरः । कथं ते सांप्रतं संतापः । यत्संगमे कातरता तत्संगमाभावे तदभाव एवोचितो न तु ताप इति कथंशब्दार्थः । लतावलय लतागृह संतापहारकेति । अथ च लतागृह संतापहारकेत्येकयोक्त्या दुष्यन्तलतागृहयोः संबोधनम् । वलयशब्देनाच्छादकत्वसाधर्म्येण गृहं लक्षयता गुप्ततरत्वमनोहरत्वादि ध्वनितम् । आमन्त्रये त्वां भूयोऽपि परिभोगाय सुखाय संभोगाय च ।

राजा—(पूर्वस्थानमुपेत्य । सनिःश्वासम् ।) अहो विघ्नवत्यः प्रार्थिता-
र्थसिद्धयः । मया हि

मुहुरङ्गुलिसंवृताधरोष्ठं

प्रतिषेधाक्षरविक्रवाभिरामम् ।

मुखमंसविवर्ति पक्ष्मलाक्ष्याः

कथमप्युन्नमितं न चुम्बितं तु ॥ २२ ॥

क नु खलु संप्रति गच्छामि । अथवा । इहैव प्रियापरिभुक्तमुक्ते
लतावलये मुहूर्तं स्थास्यामि । (सर्वतोऽवलोक्य ।)

तस्याः पुष्पमयी शरीरलुलिता शय्या शिलायामियं

क्लान्तो मन्मथलेख एष नलिनीपत्रे नखैरर्पितः ।

हस्ताङ्गुलिमिदं विसाभरणमित्यासज्यमानेक्षणो

निर्गन्तुं सहसा न वेतसगृहाच्छक्नोमि शून्यादपि ॥ २३ ॥

अनेन मनोरथो नाम भूषणमुपक्षिप्तम् । तल्लक्षणं तु—‘मनोरथस्तु व्याजेन
विवक्षितनिवेदनम्’ इति । **मुहुरिति** । मुहुरारंवारमङ्गुल्या तर्जन्या संवृत
आच्छादितोऽधरोष्ठो यत्र तत् । प्रतिषेधाक्षराणि मा मालमित्यादीनि तेषां
यद्वैकल्यं स्फुटमनुच्चारणं तेनाभिरामम् । विक्रवशब्दो धर्मपरः । अंसे विवर्तितुं
शीलं यस्य तत् । वलिते पक्ष्मले अक्षिणी यस्याः सा पक्ष्मलाक्षी तस्या मुखम् ।
अनेन चुम्बनार्थमुन्नमने योग्यता ध्वनिता । कथमपि महता कष्टेन । उन्नमितं
चुम्बनार्थमूर्ध्वीकृतम् । न चुम्बितम् । तु पश्चात्तापे । तेन तावन्मात्रचुम्बनलाभे-
नापि कृतकृत्यता स्यादिति ध्वन्यते । स्वभावोक्तिः । श्रुतिवृत्त्यनुप्रासौ । कथमपी-
त्यस्यार्थं प्रति विशेषणत्रयार्थस्य हेतुत्वोपादानात्काव्यलिङ्गम् । वृत्तमनन्तरोक्तम् ।
तस्या इति । तस्याः पुर इव परिवर्तमानाया पुष्पमयी न पल्लवमयी । तेषां
ततोऽपि मृदुत्वात् । तेन तस्याः कोमलतरत्वं ध्वन्यते । शरीरेण संतप्तदेहेन
लुलितेतत्सतः क्षिप्ता । शरीरस्य संतप्तत्वं प्रकरणलभ्यमिति नोक्तम् । शिला-
यामियं शय्येति यथादृष्टोक्तिः । क्लान्ता । एवमेष इदमित्यत्रापि । अत्रैषशब्दः
समीपतरत्वं वदन्मदनलेखस्य खोद्देशेन प्रियालिखितत्वेन च हृद्यतरत्वं ध्वनयति ।
अतएव नेदमेलदोः प्रक्रमभङ्गः शङ्कनीयः । उक्तं च—‘इदमः प्रत्यक्षगतं समी-
पतरवर्ति चैतदो रूपम्’ इति । अतएव पुष्पाद्यविशेषेणोक्तम् । अत्र तु नलिनी-

(आकाशे ।)

राजन्,

सायंतने सवनकर्मणि संप्रवृत्ते

वेदीं हुताशनवर्तीं परितः प्रयस्ताः ।

छायाध्वरन्ति बहुधा भयमादधानाः

संध्यापयोदकपिशाः पिशिताशनानाम् ॥ २४ ॥

राजा—अयमयमागच्छामि । (इति निष्क्रान्तः ।)

इति तृतीयोऽङ्कः ।

पत्रे नखैरर्पित इति । यथायथं पञ्चानामप्युपयोमादक्षरबाहुल्याद्वा नखैरिति बहुवचनम् । विसाभरणं क्लान्तमित्येव । इत्यमुना प्रकारेणायं स्तनन्यस्तो मृणालभरः क्लान्तः । इति प्रकारशब्दार्थः । मध्यदीपकालंकारः । आ समन्तात्सज्जमाने स्वयमेव संबध्यमाने ईक्षणे यस्य सः । शून्यादपि तया विरहितादपि वेतसगृहात्सहसाकस्मान्निर्गन्तुं न शक्नोमि । तत्त्यक्तान्युपभोगचिह्नान्यत्यन्तं मम मनो रमयन्ति तत्र सा किमु वक्तव्येति भावः । हेत्वनुप्रासौ । अत्र निर्गमनकारणे शून्यत्वे सति यस्तदभावः सा विशेषोक्तिः । अथ च तत्सद्भावस्य कारणस्याभावेऽपि गमनाभावस्तत्कार्यमुक्तमिति विभावना । अत्र च कारणाभावस्तद्विरुद्धोक्तिः । साधकबाधकप्रमाणाभावात्संदेहसंकरः । शार्दूलविक्रीडितं वृत्तम् । अस्य तुर्यचरणेन पुष्पं नामाङ्गमुपक्षिप्तम् । तल्लक्षणं दशरूपके—‘पुष्पं वाच्यं विशेषवत्’ इति । सायंतन इति । सायंतने सायंकालीने । ‘सायंचिरं—’ इत्यादिना व्युल् तुडागमश्च । सवनकर्मणि यजनकर्मणि । ‘सवनं यजने स्नाने’ इति विश्वः । सम्यक्प्रवृत्ते न त्वादावेव । हुताशनवर्तीं वेदीं परितः प्रयस्ता इतस्ततो विक्षिप्ताः । क्वचित् ‘प्रकीर्णाः’ इति पाठः । संध्यापयोदवत्सायंकालीनमेघवत्कपिशाः पिङ्गटा भयमादधानाः पिशिताशनानां रक्षसां छायापङ्क्तयो बहुधानेकवारं चरन्ति गतागतं कुर्वन्ति । ‘छाया स्यादातपाभावे सच्छोभापङ्क्तिषु स्मृता’ इति विश्वः । परिप्रेति पिशापिशीति छेकवृत्तिश्रुत्यनुप्रासाः । उपमा च । वसन्ततिलका वृत्तम् । अत्रापि भयानको रसः । उक्तं च—‘भङ्गे तु मन्तुना घोरदर्शनश्रवणादिभिः । चेतस्यतीव चाञ्चल्यं तत्प्रायो नीचमध्ययोः’ इति । तद्वयं स्थायिभावः । पिशिताशनच्छायावलोकनं विभावः । पद्यस्थभयशब्देन त्रासलक्षणो व्यभिचारी । उद्दीपनविभावादिकं स्वयमूहनीयम् ।

अत्र प्रतिमुखसंधौ नर्मनर्मद्युत्पुपासनान्यङ्गानि नोक्तानि । कानिचिद्व्यत्ययेनाप्यु-
क्तानि तत्कथमिति न वाच्यम् । भरतादिभिरेव तथोक्तेः । तत्रादिभरते—‘क-
विभिः काव्यकुशलै रसभावमपेक्ष्य तु । सर्वाङ्गानि कदाचित्तु द्वित्रिहीनानि वा
पुनः । व्युत्क्रमेणापि कार्याणि’ इति । रसार्णवसुधाकरेऽपि—‘केषांचिदेषाम-
ङ्गानां वैकल्यं केचिदूचिरे’ इत्यादि । इति श्रीमदभिज्ञानशाकुन्तलटीका-
यामर्थद्योतनिकायां तृतीयोऽङ्कः समाप्तः ॥

(ततः प्रविशतः कुसुमावचयं नाटयन्त्यौ सख्यौ ।)

अनसूया—पिअंवदे, जइ वि गन्धर्वेण विहिणा णिव्वुत्तक-
ल्लणा सउन्दला अणुरूबभत्तुगामिणी संवुत्तेति निव्वुदं मे हिअअं,
तह वि एत्तिअं चिन्तणिज्जं ।

१. प्रियंवदे, अद्यापि गान्धर्वेण विधिना निर्वृत्तकल्याणा शकुन्तलानुरू-
पमर्तृगामिनी संवृत्तेति निर्वृतं मे हृदयम्, तथाप्येतावच्चिन्तनीयम् ।

अथ चतुर्थाङ्कादिपञ्चममध्ये 'यथोक्तं करोति' इत्यन्तेन गर्भसंधिरुक्तः ।
तल्लक्षणमादिभरते—'उद्वेदस्तस्य बीजस्य प्राप्तिरप्राप्तिरेव च । पुनश्चान्वे-
षणं यत्र स गर्भः परिकीर्तितः ॥' इति । पूर्वसंध्युपक्षिप्ताप्तिः । दुर्वाससः शापा-
दप्राप्तिः । पुनस्तस्य प्रसादेनाभिज्ञानदर्शनेन पुनःप्राप्तिरिति । अत्राप्याशापता-
कानुरोधादङ्गानि कल्पयेत् । 'अभूताहरणं मार्गो रूपोदाहरणे क्रमः । संप्रह-
श्चानुमानं च तोटकादिबले तथा ॥ उद्वेगसंभ्रमाक्षेपा द्वादश' इति । एषाम-
ङ्गानां व्याख्यानावसरे तत्र तत्र लक्षणं वक्ष्यामः । तत्र पताकाया अनित्यत्वा-
दत्र पताका नास्ति । तदुक्तं धनिकेन—'पताका स्यान्न वा स्यात्प्राप्तिसंभवे'
इति । प्राप्त्याशाया नियतत्वमुक्तं सुधाकरेऽपि—'पताकायास्त्ववस्थानं क्वचित्'
इति । तेन प्राप्त्याशालक्षणमेव लिख्यते । तल्लक्षणं सुधाकरे—'प्राप्त्याशा
तु महार्थस्य सिद्धिसद्भावभावना' इति । अत्रापि दुर्वाससः प्रसादेन महार्थस्य
शकुन्तलारूपस्य राज्ञः प्राप्तिरसद्भावेति ज्ञेयम् । कुसुमावचयं नाटयन्त्याविति
वामहस्तेनोत्तानेनारालेन दक्षिणेन पुरः पार्श्वादिस्थितेनौचित्याच्युतसंयुक्तेन
हंसास्येन । तल्लक्षणं यथा—'तर्जन्यादिष्वङ्गुलीषु प्राच्याः प्राच्याः परापराः ।
दूरस्थोर्ध्वा मनागवक्रा धनुर्वक्रा तु तर्जनी ॥ अङ्गुष्ठः कुञ्चितो यत्र तमरालं प्रच-
क्षते' इति । 'लम्बास्त्रेताम्रिसंस्थानास्तर्जन्यङ्गुष्ठमध्यमाः । शेषे यत्रोऽर्धविरले
स हंसास्योऽभिधीयते ॥ औचित्याच्युतसंयुक्तं कुसुमावचयादिषु' इति । 'ह-
स्तादाने चेरस्तेये' इति घञि कृते अवचाय इति भाव्यम् । तथा च वामनसू-
त्रम्—'अवतारावचायशब्दयोर्दीर्घव्यत्यासो बालानाम्' इति । अत्रोच्यते—
'हस्तादानग्रहणे प्रत्यासत्तिरादेयस्य लक्ष्यते' इति वृत्तिकारेण व्याख्यातम् ।
हस्तादान इति किम् । 'वृक्षशिखरे पुष्पप्रचयं करोति' इति प्रत्युदाहृतम् ।
इदं च पदमञ्जरीकारेण व्याख्यातम् । आरुह्य हस्तादानेऽप्यादेयस्य प्रत्यासत्त्य-
भावाद्वज्रभावः । एवमत्रापि तासां बालत्वात् आदेयस्य प्रत्यासत्त्यभावाद्वज्र-
भाव इति ज्ञेयम् । प्रियंवदे, यद्यपि गान्धर्वेण विधिना निर्वृत्तकल्याणा जातमङ्गल

प्रियंवदा—कैहं विअ ।

अनसूया—अज्ज सो राएसी इट्ठिं परिसमाविअ इसीहिं विस-
ज्जिओ अत्तणो णअरं पविसिअ अन्तेउरसमागदो इदोगदं वुत्तन्तं
सुमरदि वा ण वेत्ति ।

प्रियंवदा—वीसैद्धा होहि । ण तादिसा आकिदिविसेसा गुण-
विरोहिणो होन्ति । तादो दाणिं इमं वुत्तन्तं सुणिअ ण आणे किं
पडिवज्जिस्सदि ति ।

अनसूया—जैह अहं दक्खामि, तह तस्स अणुमदं भवे ।

प्रियंवदा—कैहं विअ ।

१. कथमिव ।

२. अद्य स राजर्षिरिट्ठिं परिसमाप्य ऋषिभिर्विसर्जित आत्मनो नगरं
प्रविश्यान्तःपुरसमागत इतोगतं वृत्तान्तं स्मरति वा न वेति ।

३. विस्रब्धा भव । न तादृशा आकृतिविशेषा गुणविरोधिनो भवन्ति ।
तात इदानीमिमं वृत्तान्तं श्रुत्वा न जाने किं प्रतिपत्स्यत इति ।

४. यथाहं पश्यामि, तथा तस्यानुमतं भवेत् ।

५. कथमिव ।

‘कल्याणं मङ्गलेऽपि च’ इति विश्वः । शकुन्तलानुरूपभर्तृगामिनी संवृत्तेति मे
निर्वृतं सुखितं हृदयम्, तथाप्येतावच्चिन्तनीयम् । कथमिव । अद्य स राज-
र्षिरिट्ठिं परिसमाप्य प्रहित ऋषिभिर्विसर्जित आत्मनो नगरं प्रविश्यान्तःपुरे
स्त्रीसमाजे समागतो मिलित इतोगतं वृत्तान्तं स्मरति वा न वा । अनेन वक्ष्यमा-
णेन दुर्वाससः शापेन राज्ञो नायिकाविस्मरणकारणं सूचितम् । विस्रब्धा भव विश्वा-
सयुक्ता भव । न तादृशा आकृतिविशेषा गुणविरोधिनो भवन्ति । ‘यत्राकृतिस्तत्र
गुणा वसन्ति’ इत्युक्तेः । तेन तस्मिन्दुष्यन्ते वस्त्रनाविस्मरणादिकं न संभाव्यत
इति भावः । तात इदानीमिमं वृत्तान्तं श्रुत्वा न जाने किं प्रतिपत्स्यत इति ।
यथाहं पश्यामि । अत्र दृशिज्ञानार्थः । जानामीत्यर्थः । यथाशब्दो योग्यतायाम् ।
योग्यतयाहं जानामि । तस्यानुमतं भवेदिति । ‘यथेति योग्यतावीप्सापदार्थानुवृ-

अनसूया—गुणवदे कण्णआ पडिबादणिज्जे सि अअं दाव पढमो संकप्पो । तं जइ देव्वं एव्व संपादेदि णं अप्पआसेण कि-
दत्थो गुरुअणो ।

प्रियंवदा—(पुष्पभाजनं विलोक्य ।) सैहि, अवह्दाइं बलिकम्मप-
ज्जत्ताइं कुसुमाइं ।

अनसूया—^३णं सहीए सउन्दलाए सोहग्गदेवआ अच्चणीआ ।

प्रियंवदा—^४ज्जदि ।

(इति तदेव कर्मारभेते ।)

(नेपथ्ये ।)

अयमहं भोः ।

अनसूया—(कर्णं दत्त्वा ।) सैहि, अदिधीणं विअ णिवेदिदं ।

प्रियंवदा—^६णं उडजसंणिहिदा सउन्दला । (आत्मगतम् ।)

अज्ज उण हिअएण असंणिहिदा ।

अनसूया—^७होदु । अलं एत्तिएहिं कुसुमेहिं ।

(इति प्रस्थिते ।)

१. गुणवते कन्यका प्रतिपादनीयेत्ययं तावत्प्रथमः संकल्पः । तं यदि
दैवमेव संपादयति नन्वप्रयासेन कृतार्थो गुरुजनः ।

२. सखि, अवचितानि बलिकर्मपर्याप्तानि कुसुमानि ।

३. ननु सख्याः शकुन्तलायाः सौभाग्यदेवतार्चनीया ।

४. युज्यते ।

५. सखि, अतिथीनामिव निवेदितम् ।

६. ननूटजसंनिहिता शकुन्तला । अद्य पुनर्हृदयेनासंनिहिता ।

७. भवतु । अलमेतावद्भिः कुसुमैः ।

‘तिसादृश्येषु’ इति दण्डनाथः । कथमिव । गुणवते कन्यका प्रतिपादनीयेत्ययं
तावत्प्रथमो मुख्यः संकल्पो मानसं कर्म । तद्य(तं य)दि दैवमेव संपादयति । नन्व-
वधारणे । अप्रयासेन प्रयासाभावेन कृतार्थो गुरुजनः । सखि, अवचितानि बलिकर्म
पूजाकर्म तत्पर्याप्तानि कुसुमानि । ननु परमताक्षेपे । सख्याः शकुन्तलायाः सौभाग्य-
देवतार्चनीया । युज्यते । तदेव कुसुमावचयलक्षणमेव । सखि, अतिथीनामिव निवे-

(नेपथ्ये ।)

आः अतिथिपरिभाविनि,

विचिन्तयन्ती यमनन्यमानसा

तपोधनं वेत्ति न मामुपस्थितम् ।

स्मरिष्यति त्वां न स बोधितोऽपि स-

न्कथां प्रमत्तः प्रथमं कृतामिव ॥ १ ॥

प्रियंवदा—हृद्दी । अप्पिअं एव्व संवुत्तं । कस्सिं पि पूआरुहे
अबरद्धा सुण्णहिअआ सउन्दला । (पुरोऽवलोक्य ।) ण हु जस्सिं
कस्सिं पि । एसो दुव्वासो सुलहकोवो महेसी । तह सविअ वेअ-
बल्लफुल्लाए दुव्वाराए गर्हए पडिणिवुत्तो । को अण्णो हुदवहादो
दहिदुं पहवदि ।

अनसूया—गच्छ । पादेसु पणमिअ णिवत्तेहि णं जाव अहं
अग्घोदअं उबकप्पेमि ।

१. हा धिक् । अप्रियमेव संवृत्तम् । कस्मिन्नपि पूजार्हेऽपराद्धा शून्य-
हृदया शकुन्तला । न खलु यस्मिन्कस्मिन्नपि । एष दुर्वासाः सुलभकोपो
महर्षिः । तथा शम्वा वेगबलोत्फुल्लया दुर्वारया गत्या प्रतिनिवृत्तः । कोऽन्यो
हुतवहाद्गुं प्रभवति ।

२. गच्छ । पादयोः प्रणम्य निवर्तयैनं यावदहमर्घोदकमुपकल्पयामि ।

दितम् । भावे क्तः । ननु संबोधने । उटजसंनिहिता शकुन्तला । अद्य पुनर्हृदयेनासं-
निहिता । दुष्यन्तगतहृदयेत्यर्थः । भवतु । अलमेतावद्भिः कुसुमैः । विचिन्तयन्ती-
ति । यं विचिन्तयन्त्यनन्यमानसा त्वं मां दुर्वाससमुपस्थितमागतं तपोधनम् । त्रयं
विधेयम् । न वेत्ति स त्वां स्वयं न स्मरिष्यत्येव परंतु बोधितोऽपि ज्ञापितोऽपि
न स्मरिष्यतीत्यपिशब्दार्थः । कः कामिव । प्रकर्षेण मत्तः प्रथमं पूर्वं कृतां कथा-
मिव । स राजा कीदृशः । प्रमत्तोऽवधानरहितः । 'प्रमादोऽनवधानता' इत्यमरः ।
तेनासमर्थदोषः परिहृतः । त्वां कीदृशीम् । पूर्वं कृतामङ्गीकृताम् । काव्यलिङ्गोपमा-
श्लेषाः । तयतीयेति मनमानेति नससन्निति प्रप्रेति छेकवृत्त्यनुप्रासाः । वंशस्थं वृ-
त्तम् । हा धिक् । अप्रियमेव संवृत्तम् । कस्मिंश्चिदपि पूजार्हेऽपराद्धा शून्यहृदया
शकुन्तला । न खलु यस्मिन्कस्मिन्नपि । एष दुर्वासाः सुलभकोपो महर्षिः । तथा शम्वा
वेगबलोत्फुल्लया दुर्वारया गत्या प्रतिनिवृत्तः । कोऽन्यो हुतवहाद्गुं प्रभवति । दृष्टा-
न्तालंकारः । गच्छ । पादेषु प्रणम्य निवर्तयैनम् । पादेष्विति द्वितीयार्थे सप्तमी ।

प्रियंवदा—तैह । (इति निष्क्रान्ता ।)

अनसूया—(पदान्तरे स्खलितं निरूप्य ।) अँव्वो । आवेअस्खलिदाए
गईए पढमं मे अगगहत्थादो पुप्फभाअणं । (इति पुष्पोच्चयं रूपयति ।)
(प्रविश्य ।)

प्रियंवदा—सैहि, पकिदिवक्को सो कस्स अणुणअं पडिगे-
ण्हदि । किं वि उण साणुक्कोसो किदो ।

अनसूया—(सस्मितम् ।) तैस्सि बहु एदं पि । कहेहि ।

प्रियंवदा—जैदा णिवत्तिदुं ण इच्छदि तदा विण्णविदो मए ।
भअवं, पढमं चि पेक्खिअ अविण्णादतवप्पहावस्स दुहिदुजणस्स
भअवदा एको अवरारो मरिसिदव्वोत्ति ।

१. तथा ।

२. अहो । आवेगस्खलितया गत्या प्रभ्रष्टं ममाग्रहस्तात्पुष्पभाजनम् ।

३. सखि, प्रकृतिवक्रः स कस्यानुनयं प्रतिगृह्णाति । किमपि पुनः
सानुक्रोशः कृतः ।

४. तस्मिन्बहेतदपि । कथय ।

५. यदा निवर्तितुं नेच्छति तदा विज्ञापितो मया । भगवन्, प्रथम
इति प्रेक्ष्याविज्ञाततपःप्रभावस्य दुहितृजनस्य भगवतैकोऽपराधो मर्षि-
तव्य इति ।

यावदहमर्घोदकमुपकल्पयामि । तथेति निष्क्रान्ता । अँव्वो इति दुःखे । ‘अँव्वो
सूचनादुःखसंभाषण—’ इत्यादिसूत्रेण निपातः । आवेगस्खलितया संप्रमस्खलितया
गत्या प्रभ्रष्टं ममाग्रहस्तात्पुष्पभाजनम् । अनेनापशकुनेन दुर्वाससोऽनिवृत्तिः
सूचिता । अत्राग्रः स चासौ हस्तश्चेति समानाधिकरणे विशेषणसमासेऽवयवा-
वयविसंबन्धेन लक्षणा । उक्तं च वामनेन—‘हस्ताग्राग्रहस्तादयो गुणगुणिनोर्भे-
दाभेदाभ्याम्’ इति । अन्ये त्वग्रहस्त इत्यखण्ड एवायं शब्दो हस्ताग्रवाचक
इत्याहुः । अपरे तु हस्तस्याग्रमित्येव विगृह्याग्रशब्दस्याहिताभ्यादिपाठात्पूर्वनिपा-
तमाहुः । इतरे तु प्राकृते पूर्वनिपातनियमाभावाद्दस्ताग्रशब्दमेवाहुः । पुष्पोच्चयं
रूपयतीति पूर्ववत् । सखि, प्रकृतिवक्रः स कस्यानुनयं प्रतिगृह्णाति । किंचित्पुनः
सानुक्रोशः सकृपः कृतः । ‘कृपा दयानुकम्पा स्यादनुक्रोशोऽपि’ इत्यमरः ।
तस्मिन्बहेतदपि कथय । यदा निवर्तितुं नेच्छति तदा विज्ञापितो मया । भगवन्,

अनसूया—तदो तदो ।

प्रियंवदा—तदो मे वअणं अण्णहाभविदुं णारिहदि । किंदु अहिण्णाणाभरणदंसणेण साबो णिवत्तिस्सदि त्ति मन्तअन्तो सअं अन्तरिहदि ।

अनसूया—सैकं दाणिं अस्ससिदुं । अत्थि तेण राएसिणा संपत्थिदेण सणामहेअक्किअं अङ्गुलीअं सुमरणीअंत्ति सअं पिणद्धं । तस्सि साहीणोबाआ सउन्दला भविस्सदि ।

प्रियंवदा—सैहि, एहि । देवकज्जं दाव णिव्वत्तेह ।

(इति परिक्रामतः ।)

प्रियंवदा—(विलोक्य ।) अणसूए, पेक्ख दाव । वामहत्थोब-

१. ततस्ततः ।

२. ततो मे वचनमन्यथाभवितुं नार्हति । किंत्वभिज्ञानाभरणदर्शनेन शापो निवर्तिष्यत इति मन्त्रयन्स्वयमन्तर्हितः ।

३. शक्यमिदानीमाश्वासयितुम् । अस्ति तेन राजर्षिणा संप्रस्थितेन स्वनामधेयाङ्कितमङ्गुलीयकं स्मरणीयमिति स्वयं पिनद्धम् । तस्मिन्स्वाधीनोपाया शकुन्तला भविष्यति ।

४. सखि, एहि । देवकार्यं तावन्निर्वर्तयावः ।

५. अनसूये, पश्य तावत् । वामहस्तोपहितवदनालिखितेव प्रियस-

प्रथम इति प्रेक्ष्य विचार्य । अत्र कोपः कर्तुं [युक्तो] न वेति विचार्येत्यर्थः । अविज्ञाततपःप्रभावस्य दुहितृजनस्य भगवतैकोऽपराधो मर्षितव्य इति । अयमर्थः—यथा सा कण्वदुहिता तद्वत्तव दुहिता । अथ च दुहिता बालिकातएवाविज्ञाततपःप्रभवा । अतोऽस्याः प्रथम एकोऽपराध इति सोढव्यः । ततो मे वचनमन्यथाभवितुं नार्हति । किंत्वभिज्ञानाभरणदर्शनेन शापो निवर्तिष्यत इति मन्त्रयन्कथयन्स्वयमन्तर्हितः । शक्यमिदानीमाश्वासयितुम् । अस्ति तेन राजर्षिणा संप्रस्थितेन स्वनामधेयाङ्कितमङ्गुलीयकं स्मरणीयमिति स्वयं [पिनद्धं] परिधापितम् । अस्तीत्यन्वयः । तस्मिन्स्वाधीनोपाया शकुन्तला भविष्यति । देवकार्यं तावन्निर्वर्तयावः । विलोक्येति । शकुन्तलामिति शेषः । अनसूये, पश्य तावत् । वामहस्तोपहितवदना-

हिदवअणा आलिहिदा विअ पिअसही । भत्तुगदाए चिन्ताए अ-
त्तापं पि ण एसा विभावेदि । किं उण आअन्तुअं ।

अनसूया—पिअंवदे, दुवेणं एव्व णं णो मुहे एसो वुत्तन्तो
चिह्दु । रक्खिदव्वा खलु पकिदिपेलवा पिअसही ।

प्रियंवदा—को णाम उण्होदएण णोमालिअं सिञ्चेदि ।

(इत्युभे निष्कान्ते ।)

विष्कम्भः ।

(ततः प्रविशति सुप्तोत्थितः शिष्यः ।)

शिष्यः—वेलोपलक्षणार्थमादिष्टोऽस्मि तत्रभवता प्रवासादुपा-
वृत्तेन काश्यपेन । प्रकाशं निर्गतस्तावदवलोकयामि कियदवशिष्टं
रजन्या इति । (परिक्रम्यावलोक्य च ।) हन्त प्रभातम् । तथा हि ।

यात्येकतोऽस्तशिखरं पतिरोषधीना-

माविष्कृतोऽरुणपुरःसर एकतोऽर्कः ।

स्त्री । भर्तृगतया चिन्तयात्मानमपि नैषा विभावयति । किं पुनरागन्तुकम् ।

१. प्रियंवदे, द्वयोरेव ननु नौ मुख एष वृत्तान्तस्तिष्ठतु । रक्षितव्या
खलु प्रकृतिपेलवा प्रियसखी ।

२. को नामोष्णोदकेन नवमालिकां सिञ्चति ।

अत्र वामहस्तग्रहणं स्त्रीस्वभावात् । आलिखितेवेत्युत्प्रेक्षा । अतिनिश्चलत्वं सादृश्यं
गम्यम् । प्रियसखी शकुन्तला । भर्तृगतया चिन्तयात्मानमपि नैषा विभावयति
जानाति काहं किं करोमि कुत्र तिष्ठामीत्याद्यात्मविषयकमपि ज्ञानं नास्तीत्यर्थः ।
किं पुनरागन्तुकम् । विभावयतीत्यनुषज्यते । तज्ज्ञानं दूरापास्तमित्यर्थः । द्वयोरे-
व । नन्वनुमतौ । आवयोर्मुख एष वृत्तान्तस्तिष्ठतु । स्थितेः प्राप्तकालत्वेत्यर्थः ।
रक्षितव्या खलु प्रकृतिपेलवा प्रियसखी । पूर्ववाक्यं प्रत्या[र्थो] हेतुः । को नामो-
ष्णोदकेन नवमालिकां सिञ्चति । वैधर्म्यदृष्टान्तः । 'द्वयोः' इत्यादिनैतदन्तेन
शकुन्तलां प्रति शापाकथनच्छब्दना भूताहरणमङ्गमुपक्षिप्तम् । तलक्षणं तु—
'कपटाश्रयं यद्वाक्यमभूताहरणं विदुः' इति । विष्कम्भलक्षणं पूर्वोक्तम् । अत्र-
मपि शुद्धविष्कम्भः केवलं प्राकृतेन कृतत्वात् । वेलोपलक्षणार्थं समयज्ञानार्थम् ।
'वेला काले च जलधेस्तीरनीराविकारयोः' इति विश्वः । यातीति । ओषधीनां

तेजोद्वयस्य युगपद्व्यसनोदयाभ्यां

लोको नियम्यत इवात्मदशान्तरेषु ॥ १ ॥

आपे च ।

अन्तर्हिते शशिनि सैव कुमुद्वती मे

दृष्टिं न नन्दयति संस्मरणीयशोभा ।

इष्टप्रवासजनितान्यबलाजनस्य

दुःखानि नूनमतिमात्रसुदुःसहानि ॥ २ ॥

पतिश्चन्द्रः । अतिदुःसहमरणादिविपत्तिसहस्रविनाशका ओषधयस्तासां पति-
रप्यस्तशिखरं यातीति । इममर्थमभिद्योतयितुमेतत्पदव्यपदेशः । शिखरपदे-
नात्युच्चैः पतनायेति सूचितम् । अरुणोऽनूरुः पुरःसरो यस्य स तादृशोऽर्क एकतः
पूर्वत आविष्कृतः प्रकटीभूतः । तेजोद्वयस्य चन्द्रसूर्यरूपस्य युगपदेकदैकसम-
योभयदर्शनेनैव नियमः कर्तुं शक्यते । न तु क्रमिकदर्शनेनेति युगपदित्युक्तिः ।
स्वव्यसनोदयाभ्यामस्तसमयोदयाभ्यां विपत्संपन्थां च हेतुभ्यां । 'व्यसनं
विपदि भ्रंशे' इत्यमरः । 'उदयः संपदुत्पत्त्योः पूर्वशैले समुन्नतौ' इत्यजयः ।
लोको जनः । आत्मदशान्तरेषु स्वदशाविशेषेषु । अन्तरशब्दो विशेषवाची । नि-
यम्यत इवेत्युत्प्रेक्षा । स्वस्वविपत्तिदशायां केनापि दुःखदृष्टौ न कार्याविति भावः ।
अत्र पूर्वार्धे यः कश्चिदतिसमृद्धभृत्योऽपि नाशं यात्यन्यो यं कंचनासमर्थं स-
र्वदा स्वाश्रितमुदयमेव स्वयमुदयं गच्छतीति सत्पुरुषद्वयव्यवहारसमारोपात्स-
मासोक्तिः । उत्तरार्धे च नियम्यत इति तत्सर्वाचरणे प्रयोगात्सेनवद्वस्तुसंबन्ध-
सामर्थ्याद्विम्बप्रतिबिम्बकल्पनरूपा निदर्शना व्यङ्ग्या । उत्प्रेक्षाया वाच्यत्वात् ।
वाच्या निदर्शना यथा—'चूडामणीपदे धत्ते यो देवं रविमागतम् । सतां का-
यांतिथेयीति बोधयन्गृहमेधिनः' इति । अत्र प्रभातवर्णने प्रकृत उभयोरपि प्राक-
रणिकत्वादरुणपुरःसरत्वस्य समानतया तुल्ययोगितापि । तेजोद्वयस्य व्यसनोदया-
भ्यामिति यथासंख्यमपि । हेतुश्च । कतोकतोइति द्वयद्वयेति छेकवृत्त्यनुप्रासी । व-
सन्ततिलका वृत्तम् । उद्देश्यप्रतिनिर्देश्ययोरेकपदोपादाननियमे सत्यप्यत्रौषधिप्र-
त्यर्कशब्दोद्देश्यत्वेऽपि सर्वनामवत्तेजोद्वयस्य प्रतिनिर्देशेऽपि तत्र तयोरिति तेजो-
रूपस्फुरणाज्जगत्स्थितिकारणस्य तेजोद्वयस्येदृशी गतिरन्यस्य किमु वक्तव्यमित्यर्थ-
स्फुरणाच्च सहृदयानामर्थपोषेण चमत्कारमेवावदतीत्येतादृशस्थले न दोषावकाश-
इति हेयम् । अन्तरिति । शशिनि चन्द्रेऽन्तर्हिते व्यवहिते । 'अन्तर्धा व्य-
वधा' इत्यमरः । यतः स शशयुक्तः कलङ्की, अतस्तस्यान्तर्धानमुचितमिति भावः ।
या पूर्वं विकसितकुसुमा कमलोपहारकारिणी सैव तत्रापि या काचन न भवति

(प्रविश्यापटीक्षेपेण ।)

अनसूया—जह वि णाम विसअपरम्मुहस्स वि जणस्स एवं ण विदिअं तह वि तेण रण्णा सउन्दलाए अणज्जं आअरिदं ।

शिष्यः—यावदुपस्थितां होमवेलां गुरवे निवेदयामि । (इति निष्क्रान्तः ।)

अनसूया—पैडिबुद्धा वि किं करिस्सं । ण मे उइदेसु वि णि-अकरणिज्जेसु हत्थपाआ पसरन्ति । कामो दाणिं सकामो होदु ।

१. यद्यपि नाम विषयपराङ्मुखस्यापि जनस्यैतन्न विदितं तथापि तेन राज्ञा शकुन्तलायामनार्यमाचरितम् ।

२. प्रतिबुद्धापि किं करिष्ये । न म उचितेष्वपि निजकार्येषु हस्त-

अपि तु पृथिवीहर्षकारिणी मे तापसस्य विषयादिविवेकशून्यस्य दृष्टिं न नन्दयति न हर्षयति । तत्रार्थे हेतुः । कीदृशी । संस्मरणीयादृश्या शोभा यस्याः सा । इष्टः प्रियस्तस्य प्रवासो देशान्तरस्थितिस्तेन जनितानि दुःखानि । अबलाजनस्येति सुदुःसहत्वेनोक्तम् । अन्यथा स्त्रीजनस्येत्येव ब्रूयात् । जनशब्देन जातिमात्रग्रहणम् । नूनं निश्चितम् । अतिमात्रमत्यर्थं सदुःसहानि । अतिमात्रसुशब्दौ दुःसहत्वस्याप्यशक्यानुष्ठानं बोधयतः । अत्र पूर्वार्धे नायकेऽन्तर्हिते नायिका दृष्टिं न नन्दयतीति नायकयोर्व्यवहारसमारोपात्समासोक्तिः । उत्तरार्धेन सामान्येन विशेषस्य समर्थनादर्थान्तरन्यासः । इष्टेति जनिजनेति मतिमात्रेति छेकवृत्तिश्रुत्यनुप्रासाः काव्यलिङ्गं च । वृत्तमनन्तरोक्तमेव । अथ च कौ पृथिव्यां मुद्वती हर्षयुक्ता सैव पूर्वं दृष्टा शकुन्तला । शशिनीति दुष्यन्ते विषयनिगरणात्सद्वृत्तशो-द्रवत्वाद्धान्तर्हितेऽसंनिहिते इत्यादि पूर्वार्धं सर्वं योज्यम् । तेनास्या राजगृहं प्रति प्रस्थापनसूचकं तृतीयं पताकास्थानमुपक्षिप्तम् । तल्लक्षणमुक्तं मातृगुप्ताचार्यैः—‘अर्थोपक्षेपणं यत्र न गूढं सविनं भवेत् । श्लिष्टा प्रत्युत्तरोपेतं तृतीयं तन्मतं तथा ॥’ इति । शिष्योक्तार्थान्तरन्यासश्रवणान्तरं प्रबुद्धः सट्ठया अनसूयाया अपटीक्षेपेण प्रवेशः । ‘नासूचितस्य पात्रस्य प्रवेशो निर्गमोऽपि च’ इत्युक्तः । ‘अपटी जवनिका’ । ‘अपटी काण्डपटीका प्रतिसीरा जवनिका तिरस्करिणी’ इति हलायुधः । यद्यप्येवमपि नाम विषयपराङ्मुखस्यापि जनस्याप्येतन्निवेदितमपि न विदितमेवेति योज्यम् । अपेरवधारणार्थत्वात् । तथापि तेन राज्ञा शकुन्तलायामनार्यमाचरितम् । होमवेलानिवेदनार्थं गते शिष्येऽस्यास्तत्र संमार्जनादि कर्तुमार्याया एव प्रबोधकाल इति वदति । प्रतिबुद्धोत्पितापि किं

जेण असखसंधे जणे सुण्णहिअआ सही पदं कारिदा । अहवा
दुव्वाससो कोबो एसो विआरेदि । अण्णहा कहं सो राएसी तारिसा-
णि मन्तिअ एत्तिअस्स कालस्स लेहमेत्तं पि ण विसज्जेदि । ता
इदो अहिण्णाणं अङ्गुलीअअं से विसज्जेम । दुक्खसीले तवस्सिजणे
को अब्भत्थीअदु । णं सहीगामी दोसो त्ति ववसिदा वि ण पारेमि
पवासपडिणिउत्तस्स तादकस्सवस्स दुस्सन्तपरिणीदं आबण्णसत्तं
सउन्दलं णिवेदिदं । इत्थंगए अह्वेहिं किं करणिज्जं ।

पादं प्रसरति । काम इदानीं सकामो भवतु । येनासत्यसंधे जने शून्यहृदया
सखी पदं कारिता । अथवा दुर्वाससः कोप एष विकारयति । अन्यथा कथं
स राजर्षिस्तादृशानि मन्त्रयित्वैतावत्कालस्य लेखमात्रमपि न विसृजति ।
तदितोऽभिज्ञानमङ्गुलीयकं तस्य विसृजावः । दुःखशीले तपस्विजने कोऽभ्य-
र्थ्यताम् । ननु सखीगामी दोष इति व्यवसितापि न पारयामि प्रवासप्रति-
निवृत्तस्य तातकाश्यपस्य दुष्यन्तपरिणीतामापन्नसत्त्वां शकुन्तलां निवेदयि-
तुम् । इत्थंगतेऽस्माभिः किं करणीयम् ।

करिष्ये । न म उचितेष्वपि निजकार्येषु हस्तपादं प्रसरति । काम इदानीं सकामो
भवतु । अयमर्थः । सर्वदा वक्रोऽनार्येष्वेव प्रवर्तत इति साभिलाषो भवतु । तस्या-
भिलाषः पूर्यतामिति । येन कामेनासत्यसंधेऽसत्यप्रतिज्ञे । 'संधा प्रतिज्ञा मर्यादा'
इत्यमरः । जने शून्यहृदया सखी पदं स्थानं कारिता । शून्यहृदयपदं हेतुत्वेनो-
पात्तम् । अथवा दुर्वाससः कोप एष विकारयत्यन्यथाकारयति । 'वेणीसहर्षा अन्य-
थात्पपरिणामेषु' इति गणपाठात् । अन्यथा कथं स राजर्षिरिति साभिप्रायम् ।
तादृशानि मन्त्रयित्वैतावत्कालस्य लेश(ख)मात्रमपि न विसृजति । तदितोऽभिज्ञा-
नमङ्गुलीयकं तस्य विसृजावः । दुःखशीले तपस्विजने कोऽभ्यर्थ्यते । तत्र गन्तुमिति
शेषः । ननु सखीगामी दोष इति व्यवसितापि जातव्यवसायापि न पारयामि
प्रवासप्रतिनिवृत्तस्य तातकाश्यपस्य दुष्यन्तपरिणीतामापन्नसत्त्वां शुर्विणीम् ।
'आपन्नसत्त्वा स्याद्दुर्विष्यन्तर्वक्त्री च गर्भिणी' इत्यमरः । शकुन्तलां निवेदयितुं
संपादयितुम्(?) सखीगामी दोष इति निवेदयितुं न पारयामीति संबन्धः । अनेन
देववाण्यास्या अन्तर्वक्त्रीत्वं आबधिष्यत इति सूचितम् । इत्थंगतेऽस्माभिः किं करणी-

(प्रविश्य ।)

प्रियंवदा—(सहस्रम् ।) संहि, तुवर सउन्दलाए पत्थाण-
कोदुअं णिव्वत्तिदुं ।

अनसूया—संहि, कहं एदं ।

प्रियंवदा—सुणाहि । दाणिं सुहसइदपुच्छिआ सउन्दलासआसं
गदस्मि । तदो जाव एणं लज्जावणदमुहिं परिस्सजिअ तादकस्सवेण
एवं अहिणन्दिदं दिट्ठिआ धूमाउलिददिट्ठिणो वि जअमाणस्स
पाअए एव्व आहुदी पडिदा । वच्छे, सुसिस्सपरिदिण्णा विज्जा
विअ असोअणिज्जा संवुत्ता । अज्ज एव्व इसिरक्खिदं तुमं भत्तु-
णो सआसं विसज्जेमि त्ति ।

१. सखि, त्वरस्व शकुन्तलायाः प्रस्थानकौतुकं निर्वर्तयितुम् ।

२. सखि, कथमेतत् ।

३. शृणु । इदानीं सुखशयनपृच्छिका शकुन्तलासकाशं गतास्मि । ततो
यावदेनां लज्जावनतमुखीं परिष्वज्य तातकाश्यपेनैवमभिनन्दितम् ।
दिष्ट्या धूमाकुलितदृष्टेरपि यजमानस्य पावक एवाहुतिः पतिता । वत्से,
सुशिष्यपरिदत्ता विद्येवाशोचनीया संवृत्ता । अद्यैव ऋषिरक्षितां त्वां भर्तुः
सकाशं विसर्जयामीति ।

यम् । सखि, त्वरस्व शकुन्तलायाः प्रस्थाने गमनसमये कौतुकं पारम्पर्यागतमङ्गलं
निर्वर्तयितुं संपादयितुम् । 'कौतुकं नर्मणीच्छायामुत्सवे कुतुके मुदि । पारम्पर्या-
गतख्यातमङ्गलोद्वाहसूत्रयोः ॥' इति हैमः । कथमेतत् । शृणु । इदानीं सुख-
शयनपृच्छिका शकुन्तलायाः सकाशं गतास्मि । प्रातर्गत्वा रात्रौ तव सुखशयनं
जातमिति या पृच्छति सा सुखशयनपृच्छेत्युच्यते । तेन प्रातः सुखशयनं प्रष्टुं
गतास्मीत्यर्थः । ततो यावदेनां लज्जावनतमुखीं परिष्वज्य तातकाश्यपेनैवम-
भिनन्दितम् । दिष्ट्या दैवेन धूमाकुलितदृष्टेरपि यजमानस्य पावक एवाहुतिः प-
तिता । अनेन दृष्टान्तेन स्वस्य कृतकृत्यता ध्वनिता । ममायासं विनैव बाष्पित-
स्थले संबन्धो जात इत्यर्थः । वत्से, सुशिष्यपरिदत्ता विद्येवाशोचनीया संवृत्ता ।
अनेन तस्याः कृतकृत्यता ध्वनिता । अद्यैव ऋषिरक्षितां त्वां भर्तुः सकाशं विसर्ज-

अनसूया—अहं केण सूइदो तादकस्सवस्स वुत्तन्तो ।

प्रियंवदा—अगिसरणं पविट्टस्स शरीरं विणा छन्दोमईए
वाणिआए । (संस्कृतमाश्लिष्य ।)

दुप्यन्तेनाहितं तेजो दधानां भूतये भुवः ।

अवेहि तनयां ब्रह्मक्षमिगर्भां शमीमिव ॥ ३ ॥

अनसूया—(प्रियंवदामाश्लिष्य ।) सैहि, पिअं मे । किंदु अज्ज
एव्व सउन्दला णीअदित्ति उक्कण्ठासारणं परितोसं अणुहोमि ।

१. अथ केन सूचितस्तातकाश्यपस्य वृत्तान्तः ।

२. अभिशरणं प्रविष्टस्य शरीरं विना छन्दोमय्या वाण्या ।

३. सखि, प्रियं मे । किंत्वयैव शकुन्तला नीयत इत्युत्कण्ठासाधारणं
परितोषमनुभवामि ।

*यामीति । 'वर्तमानसाप्ये-' इति लट् । अथ केन सूचितः कथितस्तातकाश्यप-
स्य वृत्तान्तः । अभिशरणमग्निहोत्रगृहम् । 'शरणं गृहरक्षित्रोः' इत्यमरः ।
प्रविष्टस्य शरीरं विनाऽशरीरिण्या छन्दोमय्या वाण्या सूचित इत्येव (त्यर्थः) । संस्कृत-
माश्लित्येति । उक्तं च मातृगुप्ताचार्यैः—'योज्यं विदूषकोन्मत्तबालतापस-
योषिताम् । नीचानां पण्डकानां च नीचग्रहविकारिणाम् ॥ विद्वद्भिः प्रा-
कृतं कार्यं कारणात्संस्कृतं क्वचित्' इति । अत्र चाशरीरिणीवाण्यनुवाद एव
कारणम् । यथास्थितस्यैवानुवादः । स च संस्कृतमन्तरेण न संभवतीति संस्कृता-
श्रयणम् । दुप्यन्तेनेति । नामानुकीर्तनेन सोमवंशोद्भवत्वेन किमप्याभिजा-
त्यमौदार्यविनयादिगुणसंपन्नत्वं च व्यज्यते । भुवः भूतये ऐश्वर्यायेति ।
अनेन तस्य भाविचक्रवर्तित्वं ध्वन्यते । आहितं निषिक्तं तेजो दधानाम् । तेज
इति विषयनिगरणेनातिशयोक्तिः । तेन तेजस्वरूपत्वं गर्भस्य ध्वनितम् ।
तनयामवेहि जानीहि । अमिगर्भां शमीमिवेति सहजपूतत्वं ध्वनितम् । उप-
मानुप्रासौ । अनेन मार्गलक्षणमङ्गमुपक्षिप्तम् । तल्लक्षणं तु—'भूतार्थवचनं चैष
मार्ग इत्यभिधीयते' इति । अशरीरिण्या वाचा सत्यार्थकथनात्प्राप्त्याशानुगम-
त्वम् । प्रियं मे । तेनोत्कण्ठा परितोषश्च । उभयमप्यनुभवामीत्यर्थः । वयं ता-

प्रियंवदा—सहि, वअं दाव उक्कण्ठं विणोदइस्सामो । सा तवस्सिणी णिव्वुदा होदु ।

अनसूया—तेणे हि एदस्सिं चूदसाहावलम्बिदे णारिणरस-
मुमाए एतण्णिमित्तं एव्व कालन्तरक्खमा णिक्खित्ता मए केसर-
मालिआ । ता इमं हत्थसंणिहिदं करेहि । जाव अहंपि से
मअलोअणं तित्थमित्तिअं दुव्वाकिसलआणित्ति मङ्गलसमालम्भ-
णाणि विरएमि ।

प्रियंवदा—तैह करीअदु ।

(अनसूया निष्क्रान्ता । प्रियंवदा नाट्येन सुमनसो गृह्णाति ।)

(नेपथ्ये ।)

गौतमि, आदिश्यन्तां शार्ङ्गरवमिश्राः शकुन्तलानयनाय ।

१. सखि, आवां तावदुत्कण्ठां विनोदयिष्यावः । सा तपस्विनी निर्वृता
भवतु ।

२. तेन ह्येतस्मिंश्चूतशाखावलम्बिते नालिकेरसमुद्रक एतन्निमित्तमेव
कालान्तरक्षमा निक्षिप्ता मया केसरमालिका । तदिमां हस्तसंनिहितां कुरु ।
यावदहमपि तस्यै मृगरोचनां तीर्थमृत्तिकां दूर्वाकिसलयानीति मङ्गलसमाल-
म्भनानि विरचयामि ।

३. तथा क्रियताम् ।

वदुत्कण्ठां विनोदयिष्यामः परिहरिष्यामः । सा तपस्विन्यनुकम्पार्हा निर्वृता
सुखिता भवतु । 'तपस्वी चानुकम्पार्हः' इत्यमरः । तेनैतस्मिंश्चूतशाखावलम्बि-
ते नालिकेरस्य समुद्रके संपुटके तन्निमित्तमेव कालान्तरक्षमा निक्षिप्ता मया
केसरमालिका बकुलमाला । तदिमां हस्तसंनिहितां कुरु । गृहाणेत्यर्थः । यावद-
हमपि तस्यै तदर्थम् । 'तादर्थ्ये ङिञ्' इति विकल्पेन षष्ठीविधानात् । मृ-
गरोचनां गोरोचनाम् । 'मृगः पशौ कुरङ्गे च' इति विश्वः । तीर्थमृत्तिकां
दूर्वाकिसलयानि दूर्वाङ्कुरा इत्येतद्रूपाणि मङ्गलसमालम्भनानि मङ्गलालं-
करणानि विरचयाम्येकत्र करोमीत्यर्थः । 'समालम्भनमालेपे तिलकेऽलंकृता-
वपि' इति यादवप्रकाशः । तथा क्रियताम् । त्वरस्व । एते खलु हस्तिनापुर-

प्रियंवदा—(कर्णं दत्त्वा ।) अनसूए, तुवरसु । एदे खु हस्ति-
णाउरगामिणो हस्तीयो सदावीअन्ति ।

(प्रविश्य समालम्भनहस्ता ।)

अनसूया—सहि, एहि । गच्छस्व ।

(इति परिक्रामतः ।)

प्रियंवदा—(विलोक्य ।) एसा सुज्जोदए एव्व सिहामज्जि-
दा पडिच्छिदणीवारहत्थाहिं सोत्थिवाअणकाहिं तावसीहिं अहि-
णन्दीअमाणा सउन्दला चिट्ठइ । उवसप्पस्स णं ।

(इत्युपसर्पतः ।)

(ततः प्रविशति यथोद्दिष्टव्यापारासनस्था शकुन्तला ।)

तापसीनामन्यतमा—(शकुन्तलां प्रति ।) जादे, भत्तुणो बहु-
माणसूअअं महादेईसदं लहेहि ।

द्वितीया—बैच्छे, वीरप्पसविणी होहि ।

१. अनसूये, त्वरस्व । एते खलु हस्तिनापुरगामिन ऋषय आकार्यन्ते ।

२. सखि, एहि । गच्छावः ।

३. एषा सूर्योदय एव शिखामज्जिता प्रतिष्ठितनीवारहस्ताभिः स्व-
स्तिवाचनिकाभिस्तापसीभिरभिनन्द्यमाना शकुन्तला तिष्ठति । उपसर्पाव
एताम् ।

४. जाते, भर्तुर्बहुमानसूचकं महादेवीशब्दं लभस्व ।

५. वत्से, वीरप्रसविनी भव ।

गामिन ऋषय आकार्यन्ते । सखि, एहि । गच्छावः । एषा सूर्योदय एव शिखाम-
ज्जिता मञ्जनं ज्ञानं कारिता । अभ्यङ्गज्ञानं कारितेति यावत् । प्रतीष्टा गृहीता
नीवारा यैरेवंभूता हस्ता यासां ताभिः । शून्यहस्तानामागमनमनुचितमिति नीवारे-
त्याद्युक्तिः । स्वस्तिवाचनिकाभिः पारम्पर्येण स्वस्तिवाचनाधिकारिणीभिस्तापसी-
भिस्तपस्विपुत्रास्तिनीभिराशीभिर्गुण्यमाणा(रभिनन्द्यमाना) शकुन्तला तिष्ठति ।
उपसर्पाव एताम् । जाते पुत्रि, भर्तुर्बहुमानसूचकं महादेवीशब्दं लभस्व । वत्से, वी-